


AZƏRBAYCAN TARİXİ 5



DƏRSLİK



Azərbaycan Respublikasının Dövlət Himni

Musiqisi Üzeyir Hacıbəylinin,
sözləri Əhməd Cavadındır.

Azərbaycan! Azərbaycan!
Ey qəhrəman övladın şanlı Vətəni!
Səndən ötrü can verməyə cümlə hazırlız!
Səndən ötrü qan tökməyə cümlə qadiriz!
Üçrəngli bayraqınla məsud yaşa!
Minlərlə can qurban oldu!
Sinən hərbə meydan oldu!
Hüququndan keçən əsgər,
Hərə bir qəhrəman oldu!

Sən olasan gülüstan,
Sənə hər an can qurban!
Sənə min bir məhəbbət
Sinəmdə tutmuş məkan!

Namusunu hifz etməyə,
Bayrağını yüksəltməyə
Cümlə gənclər müştaqdır!
Şanlı Vətən! Şanlı Vətən!
Azərbaycan! Azərbaycan!



HEYDƏR ƏLİYEV
AZƏRBAYCAN XALQININ ÜMUMMİLLİ LİDERİ

YAQUB MAHMUDLU, HAFİZ CABBAROV,
LEYLA HÜSEYNOVA

5
*Ümumtəhsil
məktəblərinin* -ci sinfi üçün
AZƏRBAYCAN TARİXİ
fənni üzrə DƏRSLİK

Bu nəşrlə bağlı irad və təkliflərinizi
tahsil_az@yahoo.com və derslik@edu.gov.az
elektron vanlarına göndərməyiniz xahiş olunur.
Əməkdaşlığa görə əvvəlcədən təşəkkür edirik!



BAKİ-2020

Kitabın içindəkilər

Giriş.....	6
1. “Azərbaycan tarixi” fənni necə öyrənilir?	9

AZƏRBAYCAN QƏDİM DÖVRDƏ

2. Azərbaycanın ən qədim insan məskəni — Qarabağ.....	11
3. Qayalar üzərində tarix	14
4. Əmək alətləri necə meydana gəldi?	17
5. Azərbaycanın ən qədim dövləti	21
6. Hökmdar qadın — Tomiris	25
7. “Azərbaycan” adı necə yarandı?	29
8. Qədim Azərbaycan dövləti — Albaniya	33
9. Azərbaycanda dini inanclar	37

AZƏRBAYCAN ORTA ƏSRLƏRDƏ

10. Cavanşir.....	40
11. “Qırx il kölə kimi yaşamaqdansa...”	44
12. “Kitabi-Dədə Qorqud” — yurdumuzun tarix salnaməsi	48
13. Azərbaycanın “Dəmir qapı”sı — Dərbənd	52
14. Şirvanşahlar dövləti	55
15. “Arranın anası” — Bərdə	59
16. Təbriz və Ərdəbil	62
17. Şəmsəddin Eldəniz necə Azərbaycan hökmdarı oldu?	67
18. Azərbaycan mədəniyyətinin oyanışı	69
19. Elm dünyasının şahı.....	73
20. “Rəşidiyyə” — məşhur Azərbaycan universiteti.....	76
21. Həsən padşah	78
22. “...Gülüstan qalası, yoxsa Azərbaycan?”.....	81
23. Şairlər sultani	85

KİTABIN İÇİNDƏKİLƏR

AZƏRBAYCAN YENİ DÖVRDƏ

24. Şərqiñ son fatehi	89
25. İlk müstəqil Azərbaycan xanlığı	93
26. "Azərbaycanın qapısı"— Qarabağ xanlığı	97
27. İrəvan xanlığı	101
28. Gəncə niyə Yelizavetpol adlandı?	104
29. Azərbaycanın parçalanması	107
30. Tarixi yazanlar	111
31. Mirzə Fətəli Axundzadə	115
32. Milli mətbuatımızın banisi	119
33. Böyük Azərbaycan xeyriyyəçisi	122
34. Cəlil Məmmədquluzadə — "Molla Nəsrəddin"	126
35. Mirzə Ələkbər Sabir	129
36. Səttar xan	132
37. Sultan bəy Sultanov	134
38. Mart soyqırımı	138

AZƏRBAYCAN MÜASİR DÖVRDƏ

39. "Bir kərə yüksələn bayraq..."	142
40. Azərbaycan ordusunu yaradanlar	147
41. İnqilab, yoxsa işgal?	150
42. Qardaş köməyi	153
43. 1937-ci il qurbanları	157
44. Müsəlman Şərqində ilk operanı kim yazdı?	161
45. İkinci Dünya müharibəsi və Azərbaycan	165
46. Ustad Şəhriyar	169
47. Lütfi Zadə	172
48. Dirçəliş	175
49. Qanlı Yanvar	179
50. İstiqlalımızın bərpası	183
51. Xocalı soyqırımı	186
52. Qarabağ müharibəsi qəhrəmanları	190
53. Müstəqil Azərbaycanın qurucusu	195
54. Ulu Öndərin yolu ilə	200
55. Aprel döyüsləri — böyük zəfərin başlangıcı	204
Ədəbiyyat siyahısı	208

Giriş

Əziz məktəblilər! Siz bu fənn vasitəsilə şanlı Vətənimizin tərixini öyrənəcəksiniz.

Hər kəsə, hər xalqa öz ölkəsi, öz Vətəni əzizdir. Siz də Vətənimizə — *Odlar Yurdu Azərbaycana* bağlısınız, onunla nəfəs alırsınız, onunla yaşayırsınız! Ona görə də candan artıq sevməlisiniz ana torpağımızı, ata yurdumuzu — Azərbaycanımızı! Çünkü adı bir torpaq parçası, sadəcə bir ərazi deyil, bizim Vətənimiz. Yer üzünün ən qədim mədəniyyət ocaqlarından biridir ata yurdumuz Azərbaycan! Yüz min illərlə hesablanır torpağımızda ömür sürmiş ən qədim insanın — *Azix adamının yaşı!* Azərbaycan ərazisi təbiətinə görə çox zəngin və gözəl iqlimə malik olduğu üçün burada hələ çox qədim zamanlarda insanlar məskən salmışdır. Dünyanın çox görkəmli alımları uzun axtarışlardan sonra hamılıqla eyni nəticəyə gəlmış, qiymətli bir xəritə yaratmışlar. “*Avropanın ən qədim sakinləri*” adını vermişlər bu xəritəyə. Dünyada çox ölkələr, xalqlar olmasına baxmayaraq, bu xəritəyə ulu tarixə, şanlı keçmişə malik olan tək-tək məmləkətlərin adı daxil edilib. Onlardan biri də doğma Azərbaycanımızdır! Avropanın ən qədim sakinlərindən, dünyanın ən qədim xalqlarından biridir mənsub olduğumuz böyük Azərbaycan xalqı!

Azərbaycanımız el müdriki *Dədəmiz Qorqudun* əmanətidir! Dünya mədəniyyətinin zirvəsini fəth edən *dahi Nizaminin* yadigarıdır Vətən! Doğma dilində dünya poeziyasının şah əsərlərini yaratmış *dahi Füzulinin* əmanətidir Vətən! *Tusilər, Nəsimilər, Mirzə Fətəlilər, Mirzə Cəlillər, Sabirlər, Cavidlər, Səməd Vurğunlar, Üzeyir Hacıbəylilər, Rəsul Rzalar, Şəhriyarların...* yurdudur Vətən!

Ana haqqını Tanrı haqqına bərabər tutan oğuz qəhrəmanı *Uruzun*, qırx il kölə kimi sürünməkdənsə, bir gün azad yaşamağı üstün tutan *Babəkin* bizə əmanətidir Vətən!

Şərqə, qərbə, şimala, cənuba elçilər göndərib, elçilər qəbul edən bəbamız *Həsən padşahın* yadigarıdır. Yurdun bütün torpaqlarını

birləşdirib qüdrətli Azərbaycan dövləti yaradan, doğma dilimizi dövlət dilinə çevirən ***Şah İsmayıllı Xətainin*** mirasıdır Vətən!

Yurduna kəc baxan düşmənin qoşunlarını darmadağın etmiş hökmdar ***Tomiris ananın yadigarıdır*** Vətən! Namusunu oğlunun həyatından üstün tutan ***Burla Xatunun***, ağbirçək nənəmiz ***Sara Xatunun yadigarıdır Vətən!*** Odur ki, adı yadigar, adı əmanət deyil, müqəddəsdir Vətənimiz Azərbaycan!

Vətənin tarixinə yalnız keçmiş kimi baxmaq olmaz. Keçmişimizin tarixi həm də bu günümüzün və gələcəyimizin bünövrəsidir. Hər bir möhtəşəm bina öz bünövrəsi üzərində dayandığı kimi, xalqların bu günü və gələcəyi də onların tarixi üzərində ucalır. Əbəs yerə deməyiblər ki, “keçmişini qoru, gələcəyini qur”. Tarixi keçmişimizi öyrənməklə biz öz xalqımızın, qədim dövlətlərimizin dünya tarixindəki yerini və rolunu müəyyən edə bilirik.

İndi şanlı tariximizin qanuni varisi olan, ***Azərbaycan Respublikası adlanan müstəqil dövlətimiz var! Məhəmməd Əmin Rəsulzadənin*** dediyi kimi: “Bir kərə yüksələn bayraq bir daha enməyəcək”. Üçrəngli bayrağımız var! Gerbimiz var! Himnimiz var!





Azərbaycan Respublikasının Konstitusiyası adlanan təməl qanunumuz var! Azərbaycan daim irəli addımlayır. Bu yolda doğma xalqını qələbədən-qələbəyə qovuşdurən Prezidentimiz **İlham Əliyev** dünyanın sayılıb-seçilən dövlət başçılarından biridir. Müstəqil dövlətimizin ay-ulduzlu bayrağını uca zirvəyə qaldıran dahi siyasətçi **Heydər Əliyevin** — “Azərbaycanın dövlət müstəqilliyi əbədi olacaqdır, sarsılmaz olacaqdır” — müdrik kəlamı artıq həqiqətə çevrilmişdir!


Məktəbli dostlar! Müqəddəs himnimizlə səsləşən bu müdrik kəlama, sizə bəslənilən etimada layiq olun! Namusumuzu, şərəfimizi, azadlığımızı, Azərbaycanımızı əbədiyyətədək qorumağa, yaşatmağa hazır olun!

1.

“Azərbaycan tarixi” fənni necə öyrənilir?

Tarixi necə öyrənirik? Qədim insanların işlətdiyi əşyalar qalın torpaq qatlarının altında qalmışdır. Alımlər bu əşyaları qazıb çıxararaq qədim insanların necə yaşadıqlarını, nə ilə məşğul olduqlarını, nəyi bacardıqlarını öyrənirlər. Onlar daha qədim dövrə aid olan şeyləri sonralar təpişən əşyalarla müqayisə edir, insanların həyat tərzinin zaman keçdikcə necə dəyişdiyini müəyyən edirlər.


Tarixi mənbələr dörd qrupa bölünür. Bunlar, əsasən, aşağıdakılardır:



İnsanların yaşayış yerləri, qəbir abidələri, silahlar, qalaların qalıqları və digər qədim abidələr **məddi mənbələrə** aiddir.

İnsanların təcrübəsi, bilikləri artdıqca, onları nəsildən-nəslə şifahi ötürmək çətinləşirdi. Tədricən insanlar yazını ixtira etdilər. Qədim yazıları oxumaq asan deyil. Mütəxəssislər bu yazıları oxumaq üçün böyük əmək sərf edirlər. Bunlar tariximizi öyrənmək üçün **yazılı mənbələrdir**.

Tarixi öyrənmək üçün ən müüm mənbələrdən biri də **şifahi mənbələrdir**. Bu mənbələr içərisində ən dəyərlisi “Kitabi-Dədə Qorqud” dastanıdır. Bu dastan xalqımızın qədim və zəngin tarixini öyrənməyə imkan verir.



Qaya təsvirləri

“Azərbaycan tarixi” fənni necə öyrənilir?

Son dövrlərdə tarixi mənbələr sırasına *televiziya verilişləri*, reportajlar və s. əlavə edilmişdir.

Tarix necə hesablanır? Qədim zamanlardan insanlar gecə ilə gündüzün bir-birini əvəz etdiyini müşahidə edirdilər. Əvvəllər günlərin sayını yadda saxlamaq üçün ağacın üstündə kəsiklər edir və ya ipə düyünlər vururdular. **Gecə-gündüz** qədim insanların istifadə etdiyi ilk vaxt ölçüsü idi. Sonralar təsərrüfatın inkişafı ilə bağlı müxtəlif təqvimlər yaradıldı. Biz hazırda **Milad təqvimindən** istifadə edirik. Bu təqvimdə İsa peyğəmbərin anadan olması (milad) başlangıç hesab edilir. Bu, tarixdə **era** adlanır. Miladdan əvvəlki dövr **eradan əvvəl (e.ə.)**, sonrakı dövr isə **yeni era** adlanır. Tarix **minilliklərə** (1000 il), **əsrlərə** (100 il) və **rüblərə** (25 il) bölünürlər.

Eradan əvvəl baş vermiş hadisədən yeni erada baş verən hər hansı bir hadisəyədək nə qədər vaxt keçdiyini necə hesablayırıq? Məsələn, əcdadlarımızın yaratdığı Manna dövləti e.ə. 1-ci minillikdə meydana gəlmişdir. Yeni eranın başlangıçından isə artıq 2 min il-dən çox zaman ötür. Manna dövlətinin yaranmasından nə qədər vaxt keçdiyini bilmək üçün 2 min illə min ili toplayırıq. Deməli, Manna dövlətinin yaranmasından təxminən 3 min il keçmişdir.

il	⇒	200	...	101	100	...	1	1	...	100	101	...	200
əsr	⇒	e.ə.2-ci əsr			e.ə.1-ci əsr			1-ci əsr			2-ci əsr		
era	⇒	Eradan əvvəl (Miladdan əvvəl)					Yeni era						

SUAL VƏ TAPŞIRIQLAR:

- Yaşadığınız ərazidə hansı maddi mədəniyyət abidələrini tanıyırsınız?
- Maddi və yazılı mənbələrin fərqini izah edin.
- Atropatena dövləti e.ə. 4-cü əsrə yaranmışdır. Bu dövlətin yaranmasından neçə əsr keçmişdir?
- Cədvəli dəftərinizə çəkin və tamamlayın:

Tarixi mənbələr			
Maddi	Yazılı	Şifahi	Görüntülü

AZƏRBAYCAN QƏDİM DÖVRDƏ

2.

Azərbaycanın ən qədim insan məskəni – Qarabağ

Vətənimizin zəngin təbiəti, heyvanlar və bitkilər aləmi, bulaqları və mağaraları qədim insanların yaşaması üçün olduqca əlverişli idi. Ölkəmizdə qədim insanların izləri qalmış bir çox mağaralar vardır.

Azıx
mağarası
nədən xəbər
verir?

Mağara müxtəlif təbiət hadisələri zamanı dağların içərisində yaranmış boşluqdur. Bu boşluğun girişi olur. Belə yerlər qədim insanların həm sığınacaq, həm də yaşayış yeri olurdu. Mağaralar insanları yağışdan, küləkdən, soyuqdan, vəhşi heyvanların hücumundan qoruyurdu. İnsanlar ovladıqları vəhşi heyvanları mağaralarda bişirib yeyir, topladıqları bitkilərlə qidalanırdılar.

Azərbaycanda insanların yaşadığı ən qədim mağara Azıx mağarasıdır. Bu mağara dünyanın ən qədim insan məskənlərindən biridir.

Azıx Qarabağın erməni ordusu tərəfindən işğal edilən Füzuli şəhəri yaxınlığında, Xocavənd rayonu ərazisində yerləşir. Alimlər burada qədim insanların necə yaşadıqlarını göstərən maraqlı tapıntılar aşkar etmişlər.



Azıx mağarasının görünüşü

Azərbaycan qədim dövrdə

*Bu tapıntılar
nəyi sübut
edir?*

Azıx mağarasından mağara ayısının, kərgədanının, atın, maralın, qabanın və digər vəhşi heyvanların sümükləri tapılmışdır. Onlar qədim insanlar tərəfindən ovlanmışdır. Bu heyvan sümükləri və dişləri göstərir ki, qədim dövrdə indikindən qat-qat nəhəng heyvanlar mövcud olmuşdur.

Azıx mağarasında yaşayan insanların istifadə etdikləri daş alətlər isə onların əmək fəaliyyəti haqqında danışmağa imkan yaradır. Bu alətlər adı çay daşlarından düzəldilirdi. Qədim insanlar onlardan ovladıqları heyvanı kəsmək, doğramaq üçün istifadə edirdilər.

Azıx mağarasında ocaq izləri də aşkar edilmişdir. Qədim insanlar ilk vaxtlar odun köməyi ilə isinir, yemək bişirir və heyvanlardan qorunurdular. Odu əldə etmək çətin olduğundan onlar ocağı sönməyə qoymurdular. Qədim insanlar başa düşürdülər ki, odu qorumaq lazımdır, çünkü od onların həyatını bir çox çətinliklərdən qoruyurdu. Zaman keçdikcə insanlar od əldə etməyi də öyrəndilər. Onlar quru ağac parçalarını və çaxmaq daşlarını bir-birinə sürtərək ocaq yandırırdılar.



Azıx mağarasında tapılan daş əmək alətləri



Qədim insanın alt çənə sümüyünün bir hissəsi



Azix mağarası M. Hüseynovun rəhbərliyi ilə Azərbaycan arxeoloqları tərəfindən kəşf edilmişdir.

Azix mağarasında tapılmış ən qiy-mətli nümunə qədim insanın alt çənə sümüyüdür. Çənə sümüyü 1968-ci ildə **Məmmədəli Hüseynovun** başçı-liği ilə Azərbaycan **arxeoloqları*** tə-rəfindən aşkar edilmişdir. Alımların fikrincə, bu çənə sümüyü 18–22 yaşlı qadına aiddir. Həmin insan yaşadığı mağaranın adına uyğun olaraq, “Azix adamı” adlandırılmışdır. “Azix adamı” sübut edir ki, Azərbay-can ən qədim insanların yaşayış məskəni olmuşdur. Bu tapıntıya görə Azərbaycan “Avropanın ən qədim sakinləri” xəritəsinə da-xil edilmişdir. Həmin alt çənə sümüyü qiymətli **eksponat*** kimi Milli Azərbaycan Tarixi Muzeinin xüsusi fondunda saxlanılır.

SUAL VƏ TAPŞIRIQLAR:

1. Sizcə, Azərbaycan ərazisinin qədim insanların yaşaması üçün əlverişli olması nə ilə bağlı idi?
2. Ən qədim insanların həyat tərzini müasir insanların həyat tərzi ilə müqayisə edin.
3. Qədim dövrün ov səhnəsini təsvir edən kiçik hekayə hazırlayın.
4. Azix mağarasının olduğu yeri Azərbaycan Respublikasının xə-ritəsində müəyyən edin.


***Arxeoloq** — qədim maddi-mədəniyyət nümunələrini öyrənən alim

***Eksponat** — muzeydə nümayiş olunan nümunə

3.

Qayalar üzərində tarix

Bakı şəhərinin yaxınlığında tarixi bir məkan var. Bu məkanın adı Qobustandır. Burada **Qobustan Dövlət Tarix və Bədii Qoruğu** yerləşir. Adından məlum olduğu kimi, bura tarix və incəsənət ocağıdır. Qobustan qoruğundakı muzey dünyyanın ən yaxşı muzeylərindən biridir. Qoruqda qədim insanların çəkdikləri qayaüstü rəsmlər, onların həyat və məişəti ilə bağlı digər maddi mənbələr qorunur. Qobustan qoruğunda mühafizə edilən insan və heyvan təsvirləri, ov, döyüş və rəqs səhnələri ən qədim insanların həyatı haqqında maraqlı məlumat verir. Buradakı müxtəlif heyvan təsvirləri, ov səhnələri qədim insanların hansı heyvanları necə ovladığını öyrənməyə imkan yaradır. Ovçular ova getməzdən önce qaya üzərinə çəkilmiş heyvan təsvirlərini **ovsunlayıv***, sonra ova çıxırdılar. Bununla onlar ovun uğurlu



İbtidai insanlar ov zamanı

***Ovsun** — sehr, cadu

olacağına inanırdılar. Belə mərasimlər qədim insanların dini ayinləri idi.


Qobustan qayalarında qayıq təsvirləri də vardır. Bu təsvirlər Qobustan ərazisində yaşamış qədim insanların qayıq düzəltmək bacarığından xəbər verir. Bu, Azərbaycanın qayıq və ya gəmi düzəldilməsinin ilkin vətənlərindən biri olduğunu sübut edir.

Qobustanda insanlar *qəbilə** şəklində yaşayırdılar. Zaman keçdikcə insanların sayı artdı, bir neçə qəbilə birlikdə **tayfa** yaratdı. Qobustan qayaçıqlarında qadın, kişi və uşaqların birgə rəsmləri ən qədim ailələri təsvir edir.

*Bu rəsmlər
nəyi sübut
edir?*

Qoruqdakı döyüşü və döyüş təsvirləri qəbilələr arasında münaqişələrin olduğunu göstərir. Bu münaqişələr, əsasən, əlverişli ərazilər uğrunda baş verirdi.

Azərbaycan türklerininin xalq rəqsi olan yallı səhnələri Qobustan qoruğunun ən maraqlı rəsmlərindəndir. Burada uğurlu ovdan sonra tonqalların ətrafında şənlik edən insanlar təsvir olunmuşdur. Əgər qədim insanlar rəqslər edirdilərsə, deməli, onların musiqi aləti də var idi. Qobustan qoruğunda “Qavaldaş” adlanan qədim musiqi aləti qorunub saxlanılır. Burada yastıq



Qobustanda yallı təsviri

***Qəbilə** — qan qohumu olan insanların birliyi, nəsil



“Qavaldaş” (Qobustan)

kimi iki iri daşın üstündə üçüncü qaya daşı qoyulmuşdur. Bu daş altdakı daşlara nisbətən xeyli yastıdır. Kiçik bir daşla bu qaya daşına vuranda cingiltili səs yaranır. Bu zərb musiqi aləti ulu babalarımızın ixtirasıdır. “Qavaldaş”dan xüsusi olaraq rəqs və mahnı mərasimləri üçün istifadə edirdilər. Qədim insanlar musiqi sədaları altında şövqlə rəqs edir, əl-ələ tutub ritmlə yallı gedirdilər.

“Qavaldaş” musiqi aləti bu gün də öz quruluşu, qeyri-adi səsləri ilə qoruğa gələnlərin böyük heyrətinə səbəb olur.

Açıq səma altında qayalar üzərindəki qədim rəsmərlərə, “Qavaldaş”a və digər maddi tapıntınlara görə Qobustan qoruğu **UNESCO***-nun dünya mədəniyyət irsi siyahısına daxil edilmişdir.

SUAL VƏ TAPŞIRIQLAR:

1. Qobustan qayaları nə üçün qoruq elan edilmişdir?
2. Qobustan rəsmərləri qədim insanın həyat tərzi haqqında hansı məlumatları verir?
3. Azıx adının həyat tərzi ilə Qobustanın qədim insanların həyat tərzində hansı fərqləri görürsünüz?
4. Qobustanın qayaüstü təsvirlərinin tarixi əhəmiyyəti mövzusunda esse yazın.

*UNESCO — elm, təhsil və mədəniyyət üzrə ixtisaslaşmış beynəlxalq təşkilat

4.


Əmək alətləri necə meydana gəldi?

Ən qədim insanlar əmək alətlərini, əsasən, daşdan düzəldirdilər. Ona görə də bəşər tarixinin ilk dövrü daş dövrü adlanır. Daş dövrü üç mərhələyə bölünür: qədim daş dövrü; orta daş dövrü; yeni daş dövrü.

İnsanlar əmək alətlərini ilk vaxtlar sərt daşlardan hazırlayırdılar. Sonralar əmək alətlərini asanlıqla parçalana bilən çaxmaqdaşından, vulkanik şüşədən hazırlamağa başladılar. İnsanlar bu materiallardan kəsici alətlər, nizəyəbənzər silahlar düzəldirdilər.

Daşı daşa vurmaqla onları xırda hissələrə parçalayırdılar. Parçalanmış daşın iti tərəfi ilə eti kəsib doğramaq, sümükləri sindirmaq, ağacların ucunu itiləmək mümkün idi. Belə iti daşlardan düzəldidikləri əl çapacağı və ağaç dəyənək vasitəsilə insanlar özləri üçün qida əldə edirdilər.

Bəşər tarixinin ilk dövrü necə adlanır?



Qədim daş dövrünə aid əl çapacağının üç tərəfdən görünüşü

Azərbaycan qədim dövrde



Orta daş dövrü insanı əmək aləti düzəldərkən

Orta daş dövründə əmək alətləri xeyli təkmilləşdi. İnsanlar ox və kamanı ixtira etdilər. Ovçuluq insanların həyatında mühüm yer tutdu. Ox və kaman iri, təhlükəli heyvanları uzaqdan asanlıqla ovlamağa imkan yaradırdı. Sümükdən harpun adlanan alətin hazırlanması balıq ovunun daha da asanlaşmasına səbəb oldu.

Qədim insanlar nizə, ox və kamanla heyvan ovlayırdılar. Harpunla balıq tutur, sümüyündən iynə, ox ucluğu düzəldirdilər.

Orta daş dövründə insanlar əkinçiliklə və maldarlıqla da məşğul olmağa başlamışdır. Yeni daş dövründə qədim insanlar əmək alətlərini daha da təkmilləşdirtilər. Onlar ağacdan düzəlt dikləri ucu şiş alət — **toxa** ilə torpağı yumşaldıb toxum əkir, heyvan sümüyündən hazırlanmış oraqla məhsulu biçirdilər.



Toxa



Yeni daş dövrünə aid əmək alətləri

İnsanın tanıdığı ilk metal hansı idi? O nə üçün əmək alətlərinin hazırlanmasında əlverisssiz idi?

Min illər bundan əvvəl insanlar metalı kəşf etdilər. **Mis** qədim insanın tanıdığı ilk metal idi. Metal emalının kəşfi daha mükkəmməl əmək və ov alətlərinin meydana gə-

Əmək alətləri necə meydana gəldi?

məsinə səbəb oldu. İnsanların həyatı xeyli dəyişdi, lakin mis yumşaq metal olduğuna görə ondan hazırlanmış əmək alətləri tez korlanırdı. Buna görə də qədim insan daha möhkəm alətlər hazırlamaq üçün daim axtarışlar aparırdı. Zaman keçdikcə o, misi əridib tərkibinə müxtəlif maddələr qatmaqla **tunc** əldə etməyi öyrəndi.

Tunc misə nisbətən möhkəm metal idi. Tunc alətlərdən istifadə insanların həyatını asanlaşdırırdı. Əkin sahələri genişlənir, məhsuldarlıq artırdı.



Tunc dövründə aid əmək alətləri və bəzək əşyaları

Tunc dövründə insanlar bağçılıqla, bostançılıqla, üzümçülükə və şərabçılıqla da məşğul olurdular. Arxeoloqlar ölkəmizin bir çox yerlərində qazıntılar aparan zaman ağacdan, misdən və tuncdan düzəldilmiş əmək alətləri, bəzək əşyaları, silahlar, qablar və başqa əşyalar aşkar etmişlər. Əmək alətləri içərisində ən əhəmiyyətliyi **xış*** idi. Beləliklə, əmək alətlərinin köməyi ilə insanlar özlərini qida ilə daha yaxşı təmin edirdilər.

Sonralar insanlar tunca nisbətən daha möhkəm və keyfiyyətli metal — **dəmiri** kəşf etdilər. Dəmirdən mükəmməl alətlər düzəldilirdi. Belə əmək alətləri ilə bərk torpağı şumlamaq, ka-

***Xış** — torpağı şumlamaq üçün alət

Azərbaycan qədim dövrdə

nallar və arxalar çəkmək və digər işləri görmək daha asan idi. İstehsal olunan məhsul sürətlə artırdı. Daha nüfuzlu insanlar: tayfa başçıları, **kahinlər*** artıq qalan məhsulu mənimsəyib varlanırdılar. İnsanlar arasında **bərabərsizlik** yaranırdı. Beləliklə, cəmiyyətdə varlılar və kasıblar meydana gəldi. Cəmiyyət inkişaf etdikcə bərabərsizlik daha da dərinləşirdi. Bərabərsizliyin nəticəsində sonralar dövlətlər yarandı. Dövlətin yaranmasında bərabərsizliyin nə üçün vacib olmasını siz gələcək dərslərdə öyrənəcəksiniz.

SUAL VƏ TAPSIRIQLAR:

1. Qədim əmək alətlərinin bir neçəsinin müasir variantını müəyyən edin.
2. Əmək alətlərini hansı tarixi mənbəyə aid etmək olar?
3. Əmək alətlərinin cəmiyyətdə rolü haqqında şəkilli təqdimat hazırlayıın.
4. Müasir əmək alətlərinin hansı materiallardan hazırlanması haqqında araşdırma aparın.
5. Daş dövrünə aid xüsusiyyətləri cədvəldə qeyd edin.

Dövr	Xüsusiyyətlər
Qədim daş	
Orta daş	
Yeni daş	

***Kahin** — bütperəstlikdə din xadimi

5.

Azərbaycanın ən qədim dövləti

Tarixi Azərbaycan torpaqları şimalda Böyük Qafqaz dağlarından, cənubda Zəncan və Həmədəna qədər uzanırdı. Şərqdə Xəzər dənizindən qərbdə Göyçə gölü hövzəsi də daxil olmaqla Şərqi Anadoluya qədər əraziləri əhatə edirdi.

Qədim zamanlarda Azərbaycan ərazisində yaşayış tayfalar qonşuların aramsız hücumlarına məruz qalırdılar. Zaman keçdikcə tayfalar birləşir, tayfa birlikləri yaranırdı. Bəzən güclü tayfalar daha zəif tayfaları tabe edir, bəzən isə düşmən hücumlarından qorunmaq üçün bir neçə qohum tayfa birləşirdi. Tayfaların birləşməsi ilə onların idarəetmə forması da dəyişdi. Çünkü bu birliklər indi daha çox insanı əhatə edirdi. Ona görə də tayfa birliliyinin idarə olunması üçün qaydalar yaradıldı. Yeni yaradılmış qaydalar hələ mükemmel deyildi. Ona görə də tayfa birliklərini dövlət yox, ilk dövlət qurumu adlandırırlar. Azərbaycan ərazisində ilk dövlət qurumları təxminən 5000 il bundan əvvəl yaranmışdır. Dövlət qurumlarının idarə olunması qaydaları getdikcə

Tayfa birlikləri necə yarandı?

Qədim dövlət qurumları necə yarandı?



Manna dövlətinin yarandığı qədim Azərbaycan ərazisi

Azərbaycan qədim dövrde

təkmilləşirdi. Dövlətin meydana gəlməsi üçün zəmin yaranırdı. Beləliklə, təxminən eramızdan əvvəl 9-cu əsrədə Urmiya gölü ətrafında Manna adlı dövlət yarandı. Manna Azərbaycanın ən qədim dövlətidir.

Manna dövlətinin adı o zaman ölkəmizdə yaşayan ən güclü tayfanının adı ilə bağlı idi. Dövlətin paytaxtı İzirtu şəhəri idi. Ona gözəlliyyinə və möhtəşəmliyinə görə “padşah şəhəri” deyirdilər.

*İranzunun
uzaqgörənliliyi
nəyə səbəb
oldu?*

Mannanın ən qüdrətli hökmdarı İranzu olmuşdur. O çox müdrik və uzaqgörən hökmdar idи. Bu zaman artıq qonşuluqda da dövlətlər yaranmışdı. Bu dövlətlər Mannanın torpaqlarına göz dikir, fürsət düşən kimi onun ərazilərini tuturdular. İranzu qonşu dövlətlər tərəfindən işğal olunmuş torpaqları geri qaytarmağın yollarını axtarırdı. Ölkəsinin ərazi bütövlüyünü qorumaq və əhalisinin təhlükəsizliyini təmin etmək üçün İranzu vilayətləri birləşdirdi. Mərkəzi hakimiyyəti möhkəmləndirməklə dövlətin gücünü daha da artırıldı. Bu yolla o, ölkəsinin işğal olunmuş torpaqlarını azad etdi. Qaçqın mannalıları geri qaytardı.

İranzunun padşahlıq etdiyi zamanlar Mannanın çiçəklənmə dövrü idi. Manna öz dövrünün ən güclü dövlətlərindən birinə



Mannada mövcud olmuş yaşayış yerinin qalığı

çevrilmişdi. Vilayət *canişinlərinin** və şəhər hakimlərinin özbaşinalığına son qoyulmuşdu.

Manna əhalisinin əsas məşğulliyyəti əkinçilik, maldarlıq və sənətkarlıq idi. İranzunun göstərişi ilə quraqlıq və qıtlıq illərində dövlətə məxsus taxıl anbarlarından əhaliyə taxıl paylanmasıydı.


Manna ticarət yollarının üzərində yerləşdiyinə görə burada çoxlu şəhərlər meydana gəlmişdi. Mannaya qonşu ölkələrdən tacirlər gəlirdi. Şəhərlərin əksəriyyəti hər tərəfdən müdafiə divarları ilə əhatə olunmuşdu. Bu cür şəhərlər **qala şəhərlər** adlanırdı. Şəhərlərdə sənətkarlıq və ticarət yüksək inkişaf etmişdi.

*Səhərlərin
meydana gəl-
məsində ticarə-
tin rolü nədən
ibarətdir?*

Yüksək mədəniyy-

ətə malik olan mammalılar yazı ilə tanış idilər.

Manna ərazisi sərvətlərlə zəngin idi. Ona görə də qonşu dövlətlər bura hücumlar edirdilər. Mammalılar da öz vətənləri və onun müstəqilliyi



Manna hökmdarı İranzu
(qədim rəsm)



Mannada hazırlanmış qızıl qablar

**Canişin* — vilayətləri idarə edən şəxs


Azərbaycan qədim dövrde



Düşmənlərin Manna qalasına hücumu (qədim rəsm)

uğrunda mübarizə aparırdılar. Düşmənlər məqsədlərinə nail olmaq üçün ölkəni daxildən zəiflətməyə çalışırdılar. Mərkəzi hakimiyyətə tabe olmaq istəməyən vilayət hakimlərini üşyanlara təhrik edirdilər. Bu isə dövlətin zəifləməsinə, onun müdafiəsinin çətinləşməsinə səbəb olurdu. Nəticədə, üç əsrə yaxın mövcud olmuş Manna dövləti tədricən zəiflədi və süqut etdi.

Dövlətin əlamətləri



SUAL VƏ TAPŞIRIQLAR:

1. İranzunun dövləti möhkəmləndirmək üçün gördüyü tədbirlər nədən ibarət idi?
2. Verilmiş şəkillərə əsasən “Manna ərazisində tarixi mənbələr” mövzusunda təqdimat edin.
3. Mannalıların həyatı ən qədim insanların həyatından nə ilə fərqlənirdi?
4. Manna dövlətinin nə zaman süqut etdiyini hesablayıb tapın.
5. Mannanın zəifləməsinin və süqutunun səbəbləri nə idi?


6.

Hökmdar qadın — Tomiris

Qədim zamanlarda Azərbaycanın Araz çayından şimaldakı torpaqlarında türksoylu massaget (sak) tayfaları yaşayırdı. Cəsur və igid massagetlər öz vətənlərini çox sevirdilər. Azadlıqlarını və doğma torpaqlarını qorumaq üçün ölümə də getməyə hazır idilər. Massagetlərin əsas məşğulliyəti maldarlıq idi. Onlar yayda yaylaqlara, qışda isə qışlaqlara köçürdülər.

Massaget tayfaları harada yaşayırdılar?

Massagetlər Azərbaycanın tarixində dərin iz qoymuşlar, lakin bir hadisə massagetlər haqqında əfsanə və rəvayətlərin yaranmasına səbəb oldu. Bu hadisə eradan əvvəl 530-cu ildə baş vermişdir. Həmin vaxt massagetlərin hökmdarı Tomiris adlı bir qadın idi.



Massagetlərin hərbi geyimləri və silahları

Azərbaycan qədim dövrdə

Adı dilimizdə “dəmir” mənası verən Tomiris müdrik dövlət xadimi idi. Qonşu Fars hökmdarı II Kir Azərbaycanın Arazdan cənubdağı torpaqlarını işğal etdikdən sonra massaget tayfalarını tabe edib onların ərazilərini ələ keçirməyə çalışırdı. Məqsədinə nail olmaq üçün Kir hiyləyə əl atdı. O, Tomirisin yanına elçilər göndərib ona evlənmək təklif etdi. II Kir Tomirislə evlənməklə, əslində, massagetləri tabe etmək, onların torpaqlarını ələ keçirmək istəyirdi. Tomiris zalım və işgalçi hökmdarın təklifini rədd etdi. Bundan qəzəblənən II Kir massagetlərlə müharibəyə başlamaq qərarına gəldi.

*Tomirisin
II Kirə sülh
təklif etməkdə
məqsədi nə idi?*

Tomiris hökmdar olmaqla yanaşı, həm də nəcib Azərbaycan qadını, mərhəmətli ana idi. Ona görə də qan tökülməsini istəmirdi. Əvvəlcə o, II Kirdən müharibədən əl çəkməyi, geri qayıtmağı tələb etdi. Düşmən bu təklifi qəbul etmədi. II Kirin çoxsaylı qoşunu Arazı keçib Azərbaycanın şimal torpaqlarına daxil oldu, lakin massagetlərin çox cəsur olduğunu bilən II Kir onlarla açıq döyüşə girməyə cəsarət etmədi. Ona görə də hiyləyə əl atdı.

O, hərbi düşərgədə kiçik bir döyüşü dəstəsi saxlayaraq geri çəkildi. Massagetlər II Kirin geri çəkildiyini güman etdilər. Elə düşündülər ki, kiçik bir qüvvə ilə düşmən ordusuna qalib gəlmək olar. Massagetlərin azsaylı hərbi dəstəsi düşmən düşərgəsinə hücum edib onları məğlub etdi.

Massaget döyüşçülərinə Tomirisin oğlu başçılıq edirdi. Düşmənin hiyləsini başa düşməyən massaget döyüşçüləri qələbə qazandıqlarını güman edib arxayın oldular. Axşam olmuşdu. Onlar yatıb dincəlmək və döyüşün yorğunluğunu çıxarmaq istədilər. Massaget döyüşçülərinin yuxuya getməsindən istifadə edən II Kir hücum edərək onları əsir aldı. Tomirisin oğlu da əsir düşdü. Azadlığı hər şeydən müqəddəs sayan, əsirliyi qüruruna siqışdırmanın hökmdar oğlu özünü öldürdü. Bu xəbəri eşidən Tomiris düşmən üzərinə hücum etdi. Vətən uğrunda savaşan cəsur massagetlər parlaq qələbə çaldılar. Ölkələr işğal edib, “Məğlubedilməz




“Tomiris” (rəssam Altay Hacıyev)

Kir” ləqəbi qazanmış işgalçi hökmdar döyüş meydanında öldürdü.

Beləliklə, Tomiris vətənini işğal təhlükəsindən xilas etdi və övladının intiqamını aldı. İşgalçi II Kir torpaqlarımızı ələ keçirə bilmədi.

Tomiris kim idi:



SUAL VƏ TAPŞIRIQLAR:

1. Sizcə, Tomiris vətəninin azadlığı uğrunda, yoxsa övladının intiqamını almaq üçün vuruşurdu? Fikirlərinizi əsaslandırın.
2. Mətnindəki məlumatdan istifadə edərək hadisənin necə il əvvəl baş verdiyini hesablayın.
3. Əgər siz Tomirisin yerinə olsaydınız, necə hərəkət edərdiniz?
4. Tarixi hadisələrin öyrənilməsində əfsanə və nağılların hansı əhəmiyyəti var?
5. Massagetlərin tarixinə aid xüsusiyyətləri cədvəldə qeyd edin.

Yaşadıqları ərazi	
Məşğuliyyət	
Mühüm hadisə	

7.

“Azərbaycan” adı necə yarandı?

Qədim Manna dövlətinin süqutundan çox sonralar Azərbaycan ərazisində yeni dövlətlər meydana gəldi. Bu dövlətlərdən biri də Azərbaycanın Araz çayından cənubdakı torpaqlarında yaranmışdı. Adına Atropatena deyirdilər.

Atropatena dövlətinin adı onun ilk hökmdarı Atropatın adı ilə bağlı yaranmışdı. Atropat igit və cəsur sərkərdə idi. O, ölkədə yadellilərin ağalığına son qoyaraq eramızdan əvvəl 4-cü əsrд müstəqil dövlətin əsasını qoymuşdu. Bu dövlət xalqımızın yaranmasında, dövlətçiliyimizin inkişafında böyük rol oynamışdır.

Alımlər Azərbaycan adının yaranmasını da Atropatenanın adı ilə bağlayırlar. Onlar belə hesab edirlər ki, zaman keçdikcə “Atropatena” sözü şəklini dəyişərək “Azərbaycan” sözünə çevrilmişdir.

Atropatenanın gözəl təbiəti vardı. Dağların yamacları yamyasıl çəmənliklər və sıx meşələrlə örtülmüşdü. Ərazi-



Atropat



Atropatena dövləti



Atropatena hökmdarının andiçmə mərasimi

sində Urmiya adlı böyük, füsunkar bir göl var idi. Urmiya gölü o qədər böyük idi ki, içərisindəki adalarda qalın meşələr yanmışdı. Bu meşələrdə vəhşi heyvanlar yaşayırırdı. Atropatenalılar qayıqlarla adalara ova gedirdilər.



*Atropatena ərazisindən
tapılan gümüş sini*

Torpaqların münbüt və məhsuldar olması əkinçiliyin və bağçılığın inkişafına şərait yaradırdı. Taxıl zəmiləri göz işlədikcə uzanıb gedirdi. Bağlarda bol meyvə yetişdirilirdi. Yaylaqların, otlaqların çoxluğu maldarlığın inkişafına kömək edirdi. Ona görə də Atropatenada çoxlu mal-qara sürünləri və at ilxıları var idi.

Ölkə ərazisindəki çay və göllərdə balıq bol olduğu üçün

“Azərbaycan” adı necə yarandı?

balıqcılıq da inkişaf etmişdi. Atropatena ticarət yollarının üzərində yerləşirdi. Ticarət yollarının üstündə yerləşməsi ölkənin sürətli inkişafına kömək edirdi. Müxtəlif ölkələrin tacirləri Atropatenaya gəlir və ticarət edirdilər.

Hindistan və Çin o dövrdə zəngin ölkələr kimi məşhur idi. Bu ölkələrin bazarlarında hər çeşiddə mal-lar var idi. Hindistan və Çindən gələn tacirlər də digər ölkələrə getmək üçün Atropatenanın ərazisindən keçirdilər. Bu ölkənin zəngin təbiəti, tarlaları və bağları, mal-qara sürünləri onların böyük mərağına səbəb olurdu. Onlar gör-düklərini ətraf ölkələrdə danışırırdılar. Bu yolla ətraf ölkələr Atropatenanın necə zəngin sərvətlərə və münbit torpaqlara malik olduğunu öyrəndilər. Qonşu dövlətlərin hökmədarları bu sərvətləri ələ keçirmək, ona sahib olmaq istəyirdilər. Ona görə də tez-tez Atropatenaya hücumlar edildilər. Atropatena döyüşçüləri bu hücumların qarşısını mətinliklə alırdılar.

Xalqımız ölkəmizin bütövlüyü və müstəqilliyi uğrunda hər zaman qəhrəmancasına mübarizə aparmışdır.

E.ə. 1-ci əsrin ikinci yarısında dövrünün qüdrətli Roma dövləti



Atropatena ərazisindən tapılan qədim pullar



Atropatena döyüşçüsü

Azərbaycan qədim dövrdə


*Atropatena
dövlətinin
meydana
gəlməsinin
əhəmiyyəti
nə idi?*

Atropatenaya hücum etdi. Atropatena qoşunları qalib gələrək Romanın döyük bayraqlarını ələ keçirdi.

Atropatenanın paytaxtı Qazaka şəhəri idi. Bu zəngin və qüdrətli ölkənin paytaxt şəhəri də gözəlliyi və abadlığı ilə göz oxşayırdı.

SUAL VƏ TAPŞIRIQLAR:

1. Dəftərinizdə Venn diaqramı çəkib İranzu və Atropati müqayisə edin.



2. Manna və Atropatena dövlətləri ilə bağlı cədvəli dəftərinizə çəkin və tamamlayın.

Dövlət	Ərazi	Paytaxt	Təsərrüfat
Manna			
Atropatena			

3. Atropatenada hansı təsərrüfat sahələri inkişaf etmişdi?
4. Qonşu dövlətlərin Atropatenaya hücumlarının səbəbi nə ilə bağlı idi?
5. Urmiya gölünün müasir vəziyyəti ilə bağlı məlumat toplayın.


8.

Qədim Azərbaycan dövləti — Albaniya

Azərbaycanın qədim şəhərlərindən biri olan Qəbələdə qazıntı aparan arxeoloqlar bir gün böyük, içərisi qaralmış dənlərlə dolu olan küp tapıntıları. Küpün içindəki qaralmış dənlər hansısa bitkinin toxumlarına bənzəyirdi. Bu çox maraqlı tapıntı idi. Arxeoloqlar dənləri araşdırmaq üçün Bakıya göndərdilər. Çox keçmədən məlum oldu ki, bunlar kömürləşmiş taxıl dənləridir.

Əslində, bu tapıntı ərazi haqqında və burada yaşayan əhali haqqında çox şey deyirdi. Deməli, Azərbaycanın bu ərazisində zəngin əkinçilik təcrübəsi olmuşdur. Dənli bitkilər yetişdirilmişdir. Əgər taxıl küpə yığılıb saxlanılıbsa, demək, onu ehtiyat üçün saxlayırmışlar.

Bu tapıntı
Qəbələ
haqqında
nə deyir?



Albaniya dövlətinin ərazisi



Albaniyaya aid tikinti qalıqları (Qəbələ)

İri küp burada yaşayan sənətkarların gildən saxsı qablar düzəld diklərini göstərirdi. Qəbələdə aşkar olunmuş arxeoloji tapıntılar Arazdan şimalda qədim Azərbaycan dövləti olan Albaniyanın tarixini öyrənmək üçün böyük əhəmiyyətə malikdir.

Bu tapıntı **Azərbaycan Albaniya dövlətinin ilk paytaxtı olmuş Qəbələnin** də qədim tarixə malik olduğunu sübut edirdi. Tədqiqatçılar burada ticarətin inkişaf etdiyini təsdiq edən qədim pullar da aşkar etdilər.

*Qədim insanların
həyat tərzi və
məşğulliyəti haqqında məlumat-
ları necə əldə edə
bilərik?*

Bu pullar zədələnmiş olsa da, üstündəki yazılar və şəkillər aydın görünürdü. Bu pulların köməyi ilə Qəbələnin keçmiş haqqında da-ha çox məlumat əldə etmək mümkün oldu.

Pullar e.ə. 4–3-cü əsrlərə aid idi. Bu dövrdə Azərbaycanın şimal torpaqlarında da müstəqil dövlət olmuşdur. Həmin dövlət Atropatena ilə eyni dövrdə yaranan və Araz çayından şimalda yerləşən Albaniya dövləti idi.

Albaniya dövləti geniş əraziyə malik idi. Bu dövlət qədim gürcü dövləti olan İberiyanın sərhədlərindən başlayaraq Xəzər dənizinə qədər olan bütün Şimali Azərbaycan torpaqlarını əhatə edirdi. Albaniya əhalisi döyüşkən və cəsur idi. Burada 26 tayfa yaşayırıldı. Onlardan ən nüfuzlusu albanlar idi. Vətən təhlükədə olanda əli silah tutan hər kəs müdafiəyə qalxırdı.

E.ə. 1-ci əsrin birinci yarısında Roma dövləti Albaniyaya hücum etdi. Xalqımız işgalçılara qarşı inadlı müqavimət göstərdi. Bu mübarizədə qadınların da vətən uğrunda vuruşması düşməni hərətə salmışdı. Roma sərkərdəsi sülh bağlayıb geri çəkilməyə məcbur oldu.

Albanlar çoxlu mal-qara saxlayırdılar. Ölkədə maldarlığın inkişafı üçün əlverişli şərait vardı.

Burada sənətkarlıq və ticarət inkişaf etmişdi. Alban sənətkarları müxtəlif növ silahlar, əmək alətləri, bəzək əşyaları, gil qablar və s. düzəldirdilər. Albaniyada hətta şüşə qablar da hazırlanırdı.

Albaniyanın Xəzər dənizinin sahili boyunca yerləşən sənətkarlıq mərkəzlərinə ticarət gəmiləri də gəlirdi. Ticarət Albaniyanın və onun şəhərlərinin iqtisadi və mədəni inkişafına böyük təsir göstərirdi. Albaniyada çoxlu şəhərlər olmuşdur. Sənətkarlıq və ticarətin inkişafı yeni şəhərlərin yaranmasına səbəb olurdu. Şəhərlərdə evlər, binalar kərpicdən və yonulmuş daşdan tikilirdi. Belə evlər dəbdəbəli hesab edilirdi. Bu cür evlərdə varlılar yaşayırdılar. Yoxsulların evləri isə ciy kərpicdən tikilir, üstü qamışla və ya torpaqla örtülürdü.



*Albaniyaya aid
maddi mədəniyyət nümunələri*

Albaniyada sənətkarlığının inkişafını hansı faktlar sübut edir?

Azərbaycan qədim dövrdə




Albaniya sənətkarlarının hazırladığı qablar

Tarixi mənbələrə görə, albanların öz əlifbası olmuşdur. Bu da qədim Azərbaycanda yazı mədəniyyətinin olmasını sübut edir.

Bizim eranın 3-cü əsrində vətənimiz yenidən işğalçıların yürüşünə məruz qaldı. İranda yaranmış Sasani dövləti Atropatenanı işğal etdi. Albaniya isə öz daxili müstəqilliyini saxlaya bildi.

SUAL VƏ TAPSIRIQLAR:

1. Sizcə, qədim albanlar taxılı harada və nə məqsədlə saxlayırdılar?
 2. Arxeoloqlar Albaniya dövlətinin varlığını hansı tapıntılarla görə sübut edirlər?
 3. Müasir Azərbaycanın xəritəsində Qəbələ şəhərini və Araz çayıını göstərin.
 4. Albaniyada yazı mədəniyyətinin olması nəyi sübut edir?
 5. Atropatena və Albaniya dövlətlərinə aid oxşar və fərqli cəhətləri dəftərinizdə çəkdiyiniz Venn diaqramında qeyd edin.



9.

Azərbaycanda dini inanclar

Azərbaycan xalqı hər zaman başqa xalqların adət-ənənələrinə, dini görüşlərinə hörmətlə yanaşmışdır. Ona görə də ölkəmizdə müxtəlif dinlərə mənsub insanlar mehribancasına yaşamışlar. Müxtəlif ölkələrdə dini görüşlərinə görə təqib olunan insanlar ölkəmizdə sığınacaq tapıldır.


Qədim insanlar ayrı-ayrı *bütlərə**, təbiət cisimlərinə və hadisələrinə (Günəş, Ay, torpaq, yağış və s. tanrılarına) dualar edir, qurbanlar verirdilər. Belə dinlər çoxtanrılı dinlər adlanır. Ona büt pərəstlik də deyirdilər.

Keçmiş zamanlarda Azərbaycanın bəzi yerlərində, xüsusilə cənub ərazilərində atəşpərəstlik adlı din yayılmışdı. Atəşpərəstlik dininin əsasında oda sitayış dururdu. Atəşpərəstlik inancının ibadət yerlərində odu sönməyə qoymurdular.

Qədim Azərbaycanda yayılmış dinlərdən biri də tanrıçılıq idi. Türklərin yaratdığı tanrıçılıq ilk təktanrılı dinlərdən biri olmuşdur. Bu dində kainatın yaradıcısı olaraq qəbul edilən Götənə tanrıya inam var idi. İndi də xalqımızın inanclarında bu dinin əlamətləri qorunub saxlanır.

Sizcə, tanrıçılıq dininin hansı əlamətləri xalqımızın inanclarında qorunub saxlanır?

Eramızın əvvellərində xristian dini yarandı. Bu dinin yaranması İsa peyğəmbərin adı ilə bağlıdır. Xristianlıq



Atəşgah. Bakı, Suraxani rayonu

**Büt* — müxtəlif varlıqları təsvir edən heykəlciklər

Azərbaycan qədim dövrə



Şəkinin Kiş kəndindəki alban xristian məbədi

Ölkəmizdə müxtəlif dinlərə etiqad edən xalqlara hörmətlə yanaşılmasının necə dəyərləndirirsiniz?

dini Azərbaycan əhalisi arasında da yayılmışdı. Hətta bir müddət Albaniya dövlətinin rəsmi dini də xristianlıq olmuşdur.

Şərqiñ ilk kilsələrindən olan Şəkinin Kiş kəndindəki alban məbədi xalqımızın islamaqədərki mədəniyyətinin yadigarlarından biridir.

Azərbaycanda hələ qədim zamanlardan yəhudilik dininə sitayış edənlər də yaşamışlar. Xalqımız onların da dininə, adət-ənənələrinə hörmətlə yanaşmışdır.

Tanrıçılıq, xristianlıq və digər dirlər xalqımızın yalnız bir hissəsi tərəfindən qəbul edilmişdi. Bu isə xalqımızın birliyinə və mədəniyyətimizin inkişafına mane olurdu.

Təkallahlı dinlərdən biri də islam dinidir. Bu dinin əsasını 7-ci yüzillikdə Məhəmməd peyğəmbər qoymuşdu. O, Ərəbistanda — Məkkə şəhərində anadan olmuşdur. Əvvəllər o, ticarətlə məşğul olurdu.

Məhəmməd peyğəmbər düşünmək və dua etmək üçün Hira mağarasına gedirdi. Günlərin birində bütün gecəni orada dua edərək keçirmişdi. Gün doğmaq üzrə idi. Birdən bir səs eşitdi: "Oxu!" Beləliklə, ilk sözü "Oxu!" olan yeni bir din yarandı. Bu əmrlə Məhəmməd Allahın elçisi olaraq yeni dini — islam dinini yaymağa başladı. Müqəddəs "Qurani-Kərim" yarandı. İlk vaxtlar Allahın müqəddəs kəlamlarının toplusu olan "Qurani-Kərim" dəri, nazik ağ daş və xurma ağacının qabığı üzərinə yazılırdı. Sonralar kitab halına salındı. Peyğəmbər bütlərə inananların təqibinə məruz qaldı. Amma onun tərəfdarlarının sayı sürətlə artdı. İnsanlar bütlərə deyil, islam dininə sitayış etməyə



Kəbə (Məkkə)

başladılar. İslam dini insanları yalnız Allaha inanmağa, ədalətli, mərhəmətli olmağa, elm öyrənməyə çağırırmıştı. Birləş və qardaşlıq carçısı olan islam dini həm də insanlara dürüst olmayı təbliğ edirdi. İslam dini çox keçmədən dünyyanın bir çox ölkələrində, o cümlədən Azərbaycanda yayıldı.

İslam dinini qəbul etdiğdən sonra ölkəmizin ərazisində yaşayışın çoxsaylı tayfalar bir-biri ilə qaynayıb qarışdı. Vahid Azərbaycan xalqının yaranması prosesi sürətləndi. Xalqımız islam dəyərlərini qəbul edib, həyatını bu dəyərlər əsasında qurdu. Milli dəyərlərimiz islam dəyərləri ilə daha da zənginləşdi. Azərbaycanda islam dininin təsiri altında yeni mədəniyyət formalaşdı. Azərbaycanın şairləri, memarları, xəttatları islam dininin təsiri altında gözəl sənət nümunələri yaratdılar.

İslam dini və onun banisi Məhəmməd peygəmbər elmə və təhsilə yüksək dəyər verirdi. Məhəmməd peygəmbər deyirdi: "Bir gün elmlə məşğul olmaq, qırx il ibadət etməkdən önemlidir".


Azərbaycanda islam dininin qəbul edilməsinin nəticələri



SUAL VƏ TAPŞIRIQLAR:

1. Tanrıçılıq və islam dininin xüsusiyyətlərini müzakirə edin.
2. İslam dinindən əvvəl Azərbaycanda hansı dinlər yayılmışdır?
3. İslam dini Azərbaycan mədəniyyətinə necə təsir göstərdi?
4. Bu gün ölkəmizdə dini sahədə vəziyyət necədir?
5. Sxemi çəkin və islam dininin əsas xüsusiyyətlərini yazın.

Çərçivələrin sayını istədiyiniz qədər artırı bilərsiniz.



10.

Cavanşir



*Cavanşir
(rəssam Kamil Xanlarov)*

*Sizcə,
Sasani dövlətinin
Albaniyanı tamamilə
işğal edə bilmə-
məsinin səbəbi
nə ola bilərdi?*

Bütün cəhdlərinə baxmayaraq, Sasani'lər Azərbaycanın şimalını – Albaniyanı tam asılı hala sala bilmədilər. Albaniya hökmdarları ölkəni öz qayda-qanunları ilə müstəqil idarə edir, amma hər il Sasani'lərə vergi verirdilər. Sasani'lər bir ölkəyə hücum edəndə Albaniya qoşunu da Sasani ordusuna köməyə gedirdi. Sasani – ərəb mühari-bələri başlayanda Albaniya hökmdarı öz oğlunu da qoşunla birgə döyüşə göndərdi. O, igid Azərbaycan sərkərdəsi Cavanşir idi. Sasani şahına Albaniya şahzadəsinin igidliyindən və döyüsdə aldığı ağır yaralardan xəbər verdilər. Sasani şahı gənc şahzadəni sarayına dəvət etdi və təmtəraqla qəbul etdi. O əmr etdi ki, Cavanşirin yaralarını sağaltmaq üçün onun yanına

şahın öz həkimlərini göndərsinlər. Tezliklə şahzadə sağaldı. Şah onu bütün saray adamlarının qarşısında mükafatlandırdı. Vətənə qayıdan sonra atası onu Albaniyanın hökmdarı elan etdi.

Cavanşir qoşununda xidmət edən hərbçilərə, bir sıra dövlət işçilərinə, yaxşı tanıldığı və xüsusi xidmətləri olan digər adamlara torpaq bağışlayırdı.

Ölkənin şimalında yaşayan xəzər türkləri güclü dövlət yaratmışdılar. Onlar tez-tez Albaniyaya yürüşlər edirdilər. Cavanşir xəzərlərlə sülh bağladı və ölkəni şimaldan gələn hücumlardan qoruya bildi.

7-ci yüzillikdə Ərəb xilafəti güclü bir dövlətə çevrilmişdi. Bir çox dövlətlər Xilafət qoşunlarının hücumları qarşısında tab gətirə bilmədi. Cavanşir Albaniyanı ərəblərin yürüşlərindən qorumaq üçün Bizansla müttəfiq oldu, lakin bu ittifaq uzun müddət davam etmədi. Albaniya hökmdarı öz vətəninin müstəqilliyini qorumaq məqsədilə *xəlifə** ilə görüşməyi qərara aldı. O, Xilafətin paytaxtı Şam (Dəməşq) şəhərinə səfər etdi.

7-ci əsrin 60-cı illərində xəlifə öz sarayında Albaniya hökmdarı, məşhur Azərbaycan sərkərdəsi Cavanşirlə görüşdü. Onlar arasında mühüm danışıqlar oldu. Bu danışıqlarda Azərbaycanın Xilafət üçün rolü, Albaniya üzərinə qoyulmuş vergilər və digər




Cavanşir döyüşdə

**Xəlifə* — ərəb dövlətinin hökmdarı

Azərbaycan orta əsrlərdə

vacib məsələlər müzakirə olunurdu. Xəlifə onun fikirlərini diq-qətlə dinləyir, Cavanşir haqqında deyilən xoş sözlərin doğru olduğunu düşünürdü. Cavanşir ağıllı və uzaqgörən hökmədar, səriştəli və güclü sərkərdə kimi şöhrət qazanmışdı. Xəlifə Albaniya hökmədarının şərəfinə ziyafət verdi. Cavanşirə çoxlu hədiyyələr bağışladı. Onlar razılığa gəldilər ki, Albaniyanı bundan sonra da Cavanşir idarə edəcəkdir. Xəlifə Cavanşirin öz ölkəsini necə idarə etməsinə və bu ölkənin qayda-qanunlarına qarışma-yacağını bildirdi. Albaniya Ərəb dövlətinə yalnız müəyyən qədər vergi verməli idi. Cavanşir öz ölkəsinin üzərinə qoyulmuş vergilərin azaldılmasını xahiş etdi. Xəlifə vergiləri üçdə bir qədər azaltdı.

Beləliklə, Cavanşir öz ölkəsinin müstəqilliyinin qorunub saxlanılmasına nail oldu. Eyni zamanda o, ölkədə quruculuq işlərinə başladı. Dağlıqlı şəhərlər bərpa edildi. Abadlıq, quruculuq




Albaniyada Girdiman qalasının qalıqları. İsmayıllı rayonu, Ləhic kəndi

işləri nəticəsində Albaniya xarabalıqlardan təmizləndi, yeni körpülər, binalar tikildi. Cavanşir xarici və daxili siyaseti ilə Azərbaycan tarixində görkəmli dövlət xadimi olaraq qaldı. Xalqımız onun xatirəsini övladlarına Cavanşir adı qoymaqla yaşıdır, onların qəhrəman və cəsur olmasını istəyir.



SUAL VƏ TAPŞIRIQLAR:

1. Albaniya—Sasani münasibətləri necə idi?
2. Sasani şahının Cavanşirə mükafat verməsinin səbəbi nə idi?
3. Albaniya—Xəzər və Albaniya—Bizans münasibətləri haqqında fikrinizi bildirin.
4. Cavanşirin xəlifə ilə görüşlərinin nəticələri nə oldu?
5. Cavanşirin Sasani şahı və xəlifə ilə görüşlərini müqayisə edin.
6. Cavanşir və Tomiris Venn diaqramında müqayisə edin.



11.

“Qırx il kölə kimi yaşamaqdansa...”

Sıldırım dağlarının zirvəsində yandırılmış qala qarşısında bir qəhrəman dayanmışdı. O, məğrur baxışlarla əzəmətini itirməmiş qalaya baxırdı. Bu, xalq qəhrəmanının doğma Vətəni ilə son görüşü idi. Həmin qəhrəman həyatının çox hissəsini azadlıq mübarizəsinə həsr etmiş sərkərdə Babək idi. Babək Azərbaycanda yadellilərə qarşı azadlıq mübarizəsinin ən güclü rəhbərlərindən biri olmuşdur. 816-cı ildən etibarən Babək yadelli əsarətinə qarşı mübarizəyə başçılıq etməyə başlamışdı.

Məhəmməd peyğəmbərin vəfatından sonra Ərəb dövlətini xəlifə adlanırdılan hökmardarlar idarə etməyə başladı.

Ərəb dövləti
nə üçün
Xilafət
adlanırdı?

Ona görə də Ərəb dövləti sonralar Xilafət adlanırdı. Tezliklə qonşu ölkələri ələ keçirən ərəblər ilk dövrlərdə islam dininin qaydalarına əməl edirdilər. Ölkə ədalətlə idarə edilirdi, lakin zaman keçdikcə əhalidən alınan vergiler artırıldı. Ədalətsizlik hökm sürməyə başladı. Yerli əhalinin torpaqları alındı və buraya ərəb ailələri köçürüldü. Bütün bunlar Azərbaycanda xalqın narazılığına səbəb oldu.



Babək
(rəssam Sadiq Şərifzadə)

Xürrəmilər üsyəninin səbəbləri

Ərəb
əsarəti

Vergilərin
artırılması

Ərəb
ailələrinin
Azərbaycana
köçürülməsi

Yerli
əhalidən
torpaqların
alınması

“Qırx il kölə kimi yaşamaqdansa...”

Beləliklə, ərəb əsarətinə qarşı üsyanlar başladı. Sonralar bu üsyanlar güclənərək azadlıq uğrunda güclü hərəkata çevrildi. Bu hərəkat Xürrəmilər hərəkatı adlanırdı. Xürrəmilər Vətənimizin azadlığı uğrunda mübarizə aparırdılar. Onlar döyüslərə azadlıq rəmzi olan qırmızı bayraqla gedirdilər. Hərəkatın əsas mərkəzi Azərbaycanın cənubunda yerləşən Bəzz qalası idi.

Xürrəmilər
nəyə qarşı
mübarizə
aparırdılar?

Xürrəmilər hərəkatına nəinki yoxsullar, hətta varlılar da qosulmuşdular. Babəkin ətrafında mahir sərkərdələr toplanmışdı. Ordusunda güclü nizam-intizam yaratmış Babək Ərəb xilafətinin 6 ordusunu məhv etmişdi. Bu qələbələrin səbəblərindən biri də azadlığı hər şeydən üstün tutan xalqımızın birliyi idi.



Babək işgalçılara qarşı döyüşdə

Azərbaycan orta əsrlərdə

Qətiyyətli mübarizəni görən xəlifə Babəkə qarşı ən bacarıqlı sərkərdəsi türk əsilli Afşini göndərdi. Xəlifə bu yolla bir türkü digər türkün köməyi ilə məğlub etmək istəyirdi. Afşin əvvəlcə açıq döyüşə girmədi. Yolları bərpa etdirdi, kəşfiyyat işlərini gücləndirdi. Çox keçmədən Afşinin başçılıq etdiyi ərəb ordusu Bəzz qalasını mühasirəyə aldı. Xilafət özünün bütün gücünü xürrəmilərə qarşı yönəltmişdi. Uzunsürən mühasirəyə baxma-yaraq, xürrəmilər qəhrəmancasına döyüşürdülər. Lakin çoxsaylı düşmən ordusu üsyançıların müqavimətini qırıcı bildi. Bəzz qalası ələ keçirildi.

Babək Bəzz qalasını tərk etdi. O, yenidən qüvvələri birləşdirib mübarizəni davam etdirmək istəyirdi. Üsyançıların bir hissəsi həlak oldu. Əsir alınanlar da oldu. Babəkin oğlu da əsirlərin arasında idi. Xəlifə Babəkin hünərinə heyran qalmışdı. İstəyirdi ki, Babək Xilafət ordusunda sərkərdəlik etsin. Babəkin oğlunu da inandırmışdı ki, atasının cəsarətinə və sərkərdəlik məhərətinə çox hörmət etdiyi üçün onu öz ordusunda görmək istəyir. Xəlifə və Babəkin oğlu məktub yazaraq Babəkdən təslim olmasını istədilər. Öz oğluna cavab məktubunda Babək yazmışdı: "...Qırx il kölə kimi yaşamaqdansa, bir gün azad yaşamaq yaxşıdır!"

Xəlifənin təslim olmaq təklifini rədd edən Babək yeni qüvvə toplayıb mübarizəni davam etdirmək istəyirdi. Lakin yerli hakimlərdən birinin xəyanəti nəticəsində Babək əsir alındı.

Babəkin başçılığı ilə 21 ildən çox davam edən azadlıq hərəkatı amansızlıqla yatırıldı. Babək və onun sərkərdələri edam edildilər, lakin ölüm ayağında belə onlar düşmənə boyun əymədilər. Xalqımızın azadlıq mübarizəsi davam edirdi. Nəticədə, Xilafət zəiflədi və Azərbaycan onun tabeliyindən çıxdı. Dövlətçiliyimiz və müstəqilliyimiz bərpa edildi. Azərbaycanda yeni dövlətlər yarandı.

Xalqımız Babəki həmişə iftixarla yad etmişdir. Babək xalqımızın azadlıq, cəsarət və qürur rəmzinə çevrilmişdir. Onun haqqında əsərlər yazılmış, film çəkilmişdir. Respublikamızda Babəkin adını daşıyan rayon var.

“Qırx il kölə kimi yaşamaqdansa...”

SUAL VƏ TAPŞIRIQLAR:

1. Ərəb əsarətinə qarşı üsyanların səbəblərini izah edin.
2. Babək bir qəhrəman kimi hansı keyfiyyətlərə malik idi?
3. Babəklə Cavanşiri Venn diaqramında müqayisə edin.

Babək

Cavanşir



4. Babəkin oğluna cavab məktubunu qiymətləndirin. Siz Babəkin yerinə olsaydınız, xəlifənin məktubuna necə cavab yazardınız?
5. Xürrəmilər hərəkatının səbəb və nəticələrinə aid cədvəli təmamlayın.

Səbəblər	
Nəticələr	

12.

“Kitabi-Dədə Qorqud” — yurdumuzun tarix salnaməsi

*Vətən sizə el müdriki Dədəmiz
Qorquduñ əmanətidir.*

Oğuzlar
kimdir?

Oğuzlar xalqımızın və hazırda bir çox ölkələrdə yaşayan türk xalqlarının ulu babalarıdır. Oğuzların həyatında baş vermiş hadisələr dildən-dilə keçərək zənginləşmiş və dastanlara çevrilmişdir. Bu dastanlarda xalqımızın qədim tarixi əks olunmuşdur. “Kitabi-Dədə Qorqud” oğuz türklərinin tərcüməyi-halıdır. Bu dastanın ilk **boylarının*** 1300-dən artıq yaşı var. Dastanın 11-ci əsrədə yazıya alındığı ehtimal olunur.

Bəzi tarixçilər tərəfindən dastanın müəllifi hesab edilən Dədə Qorquduñ Məhəmməd peyğəmbərin zamanında yaşadığı yazılır. Dastanın müqəddiməsində, yəni başlangıçında da bu məlumat verilir. Qorqud Dədəmizin kitabı oğuz türklərinin yaşayış tərzini, adətlərini, tarixinin bir çox hadisələrini özündə əks etdirir. “Kitabi-Dədə Qorqud” oğuz türklərinin ortaq dastanıdır, lakin onun Azərbaycanda yarandığı tarixçilər tərəfindən qeyd edilir. Dastanın dil xüsusiyyətləri və hadisələrin baş verdiyi məkan daha çox Azərbaycanla bağlıdır.

“Kitabi-Dədə Qorqud” dastanında, eyni zamanda xalqımızın erməni və gürcü feodallarına, onların havadarlarına qarşı mübarizəsi əks olunmuşdur. Onlar dastanda “qara donlu kafirlər” adlandırılır.

Düşmənlər
Türkləri
bir-birinə qarşı
qoymaqla nəyə
nail olmağa
çalışırdılar?


“Dədə Qorqud” dastanından aydın olur

ki, hələ keçmiş zamanlardan düşmənlər türkləri bir-birinə qarşı qoymaq istəyirdilər. Dastanlardan birində “qara donlu kafirlər” Əyrək adlı bir oğuzu xəyanət yolu ilə əsir alırlar. Onu doğma qardaşı Səyrəklə toqquşdurmağa cəhd edirlər. Oğuz elinin başbiləni Dədə Qorqud

buna yol vermir. O, iki qardaşı bir-biri ilə barışdırır. Bundan sonra qardaşlar düşmənə qarşı birgə mübarizə aparırlar.

***Boy** — müəyyən hadisəyə həsr edilmiş hissə

“Kitabi-Dədə Qorqud” — yurdumuzun tarix salnaməsi



“Kitabi-Dədə Qorqud” dastanına çəkilmiş illüstrasiyalar
(rəssam Mikayıl Abdullayev)

Dədə Qorqud bu əhvalatı dastan kimi danışmaqdə iki məqsəd güdürdü:

birincisi, istəyirdi ki, onu eşidən, onun öyüdləri-nə qulaq asan türklər düşmənin hiylələrinə aldanıb, bir-birinə düşmən olmasınlar;

ikincisi, gələcək türk nəsillərini düşmənlərin bu niyyətlərindən xəbərdar etmək istəyir və onları düşmənlərin hiyləsinə uymamağa çağırırırdı.

Oğuzlar öz qonşuları barədə mərdanə hə-rəkət edirdilər. Onların üzərinə qəfildən hücum etmir, sərhədlə-rini pozmurdu. Düşmən xəyanət edib, qəfil hücumlarla Azərbaycan torpaqlarına basqın etdikdə isə oğuz igidləri hamılıqla Vətənin müdafiəsinə qalxaraq yağıları darmadağın edirdilər. Oğuzlarda möhkəm hərbi intizam vardı. Vətən sevgisi dar gündə oğuzlara öz aralarındakı incikliyi də unutdururdu. Onlar dərhal düşmənə qarşı birləşirdilər. Dastanın qəhrəmanlarından

*Dədə Qorqud
bu dastan
vasitəsilə
Türk
nəsillərinə
nəyi çatdırmaq
istəyirdi?*

Azərbaycan orta əsrlərdə

biri olan Bəkil onun igidliyinə şübhə ilə yanaşan Qazan xandan inciyir. “Bayandır xanın hədiyyələrini önünə tökərək küsüb” gedən Bəkil Gürcüstan sərhədlərində özünün idarə etdiyi oğuz torpaqlarına dönür. Fikrini dağıtmak üçün ova çıxır. Bərk yaralanır. Bundan xəbər tutan düşmənlər Azərbaycan torpaqlarına hücuma hazırlaşırlar. Vətən sevgisi Bəkilə umu-küsünü unutdurur. Qazan xana xəbər gəndərir ki, “özünü mənə yetir”.

Oğuz türkləri qadınlara ehtiram göstərir, ana haqqını Tanrı haqqına bərabər tuturdular.

“Dədə Qorqud” dastanında xalqımızın həyat tərzi də əks olunmuşdur. Dastandan görünür ki, oğuzlarda əkinçilik, maldarlıq, sənətkarlıq və başqa sahələr yüksək inkişaf etmişdi. Taxıl əkib-biçmək oğuzların əsas məşğuliyyətindən biri idi. Oğuzların su dəyirmanı vardı. Dastanlardan görünür ki, o zaman Azərbaycanda ticarət də inkişaf etmişdi. Azərbaycan tacirləri uzaq-uzaq ölkələrlə ticarət edirdilər. Oğuzların ticarət üçün qızıl pulları —

altun axçaları vardı.

Oğuzlar çətinə düşəndə Tanrıya sığınır, ümidlərini “dünyanı yoxdan var edən” Allaha bağlayırdılar. Onlar ağır sınaq anlarında Qurani — müqəddəs kitabı ortaya gətirir, ona əl basıb and içirdilər. Bunlar göstərir ki, əvvəllər tək Tanrıya inanan oğuzlar artıq islam dinini qəbul etmişdilər. Bu vaxta qədər yadellilərə qarşı türk—oğuz bayrağı altında mübarizə aparan çoxsaylı Azərbaycan—türk tayfalarını islam dini daha sıx birləşdirdi. Azərbaycanda yaşayan, lakin türk olmayan tayfalar da islam dinini qəbul etdilər. Onlar türk tayfları ilə qaynayıb-qarışdılar. Belə-



Dədə Qorqudun abidəsi. Naxçıvan.

“Kitabi-Dədə Qorqud” — yurdumuzun tarix salnaməsi

liklə, ölkəmizdə **din birliyi** yarandı. Azərbaycanın gücü daha da artdı. Çünkü buradakı **türk birliyinə** din birliyi də əlavə olundu: indi yadellilərə qarşı təkcə türklər deyil, onlarla birgə bir dinə si-tayış edən qeyri-türk tayfaları da mübarizə aparırdılar. Oğuz igidləri şəhid qanını yerdə qoymayacaqlarına and içərdilər. Oğuzlarımın bu adəti getdikcə bütün Azərbaycan əhalisi içərisində yayılırdı. İndi də bütün Azərbaycan xalqı şəhidlərin qanını yerdə qoymayacağına and içir. Bu bir daha sübut edir ki, xalqımız oğuz igidlərinin adətlərini bu gün də yaşıdır.

“Kitabi-Dədə Qorqud” dastanları Azərbaycan və digər türk xalqlarının dünya mədəniyyətinə verdiyi əvəzsiz dəyərlərdən biridir. Ona görə də UNESCO-nun qeyri-maddi mədəni irs siyahısına daxil edilmişdir.

“Kitabi-Dədə Qorqud” dastanı bəhs edir:



SUAL VƏ TAPŞIRIQLAR:

1. “Kitabi-Dədə Qorqud” dastanı hansı mənbə növünə aiddir?
2. Hesablayın: “Kitabi-Dədə Qorqud” dastanı neçənci əsrədə yaranmışdır?
3. “Qara donlu kafirlər” nə üçün türk igidlərini bir-biri ilə düşmən edə bilmədilər?
4. “Kitabi-Dədə Qorqud” dastanında xalqımızın həyat tərzi necə əks olunmuşdur?
5. “Tariximiz Dədə Qorqud dastanında” mövzusunda esse yazın.

13. Azərbaycanın “Dəmir qapı”sı — Dərbənd

Sizcə, əcdadlarımız Dərbənd keçidini nə üçün bağlaya bilərdilər?

Qafqaz dağları ilə Xəzər dənizi arasında bir kecid vardır. Ulu babalarımız bu keçidi alınmaz qalaya çevirmişdilər. Buna görə də həmin kecid “Dəmir qapı” kimi şöhrət qazanmışdı. Sonralar bura “Dərbənd keçidi” adlanmağa başladı. Bu kecid vasitəsilə daim şimaldan cənuba, cənubdan şimala ticarət karvanları gedirdi. Qədim Dərbənd şəhərində və Dərbənd keçidi boyunca olan torpaqlarda yaşayan əcdadlarımız 5–6-cı yüzilliklərdə keçidi bağlayan möhtəşəm qala divarları tikmişdilər.

Bir ərəb səyyahı Dərbəndi təsvir edərkən yazmışdır ki, limanın girəcəyinə zəncir çəkilmişdi. Zəncir qıfıllanır, açarı isə liman nəzarətçisində olurdu. Liman nəzarətçisinin icazəsi olmadan heç bir gəmi limana nə daxil ola bilər, nə də oradan çıxa bilərdi.



Dərbənd qalası

Dərbənd liman-şəhər idi. Xəzər dənizi ilə bu möhtəşəm şəhərə başqa ölkələrdən ticarət gəmiləri gəlirdi. Tacirlər buraya çoxlu mal gətirirdilər. Gətirilən malların bir hissəsi Dərbənddə satılır, bir hissəsi isə dənizlə və ya quru yolla başqa ölkələrə aparılırdı.

Dərbənd keçidi və qalasının çox böyük hərbi əhəmiyyəti vardı. Şimaldan Azərbaycana və başqa cənub ölkələrinə hücum edən tayfaların qarşısını almaq üçün yerli hakimlər keçid boyu gözətçi məntəqələri və başqa müdafiə qurğuları tikdirmişdilər.

8-ci yüzillikdə ərəblər Azərbaycan şəhərlərini zəbt edərək Dərbəndə də çatdılar. Bura hücum edərkən qalanı döyüslə ala bilmədilər. Şəhəri mühasirəyə alıb xüsusi qurğularla qalaya daşlar və dəmir mərmilər yağırdılar, lakin hücumlar nəticə vermədi, çünki Dərbəndin qala divarları çox möhkəm idi. Qalanı hücumla ala bilməyən ərəblər başqa tədbirə əl atdilar. Dərbənd şəhərinin əsas su mənbəyi olan bulağı çırkləndirdilər. Şəhərdə xəstəliklər yayılmağa başladı, lakin dərbəndlilər təslim olmadılar. Yalnız güclü müqaviməti qırandan sonra ərəblər qalanı işğal edə bildilər.

Dərbənd ərəblər üçün böyük əhəmiyyət kəsb edirdi. Dərbənddə ərəb qoşunu yerləşdirildi. Xəlifənin əmri ilə şəhərin ətrafına su çəkildi. Burada dəyirmanlar, taxıl və silah üçün anbarlar tikildi. Şəhərdəki dağıntılar bərpa edildi. Dərbəndi ərəblər “Qapılar qapısı” adlandırdılar.

Dərbəndin ətrafindakı münbit torpaqlarda taxıl ekilir, zəfəran, qızıl boya yetişdirilirdi. Əhalinin məşğuliyyəti içərisində üzümçülüklər və bağçılıq xüsusi yer tuturdu.

Dərbənd həm də sənətkarlıq mərkəzi idi. Burada toxuculuq, dulusçuluq, misgərlik, zərgərlik və digər sənət sahələri geniş yayılmışdı. Dərbənddə hazırlanın kətan parçalar əcnəbi tacirləri çox cəlb edirdi. Dərbənd bazarı ətraf ölkələrdə çox məşhur idi. Burada qul alveri də gedirdi. Ətraf ölkələrdən tacirlər bura qul almağa gəlirdilər.

Dərbənd şəhəri xalqımız üçün çox əzizdir. Çünkü yüz illər öncə bu şəhərdə olmuş məşhur səyyahlar Dədə Qorqudun burada dəfn edildiyini yazmışlar. “Kitabi-Dədə Qorqud” dastanında da “Dəmir qapı” — Dərbənd haqqında çox dəyərli məlumatlar var.



Dərbənd qala divarları, Narinqala (müasir görünüş)

Bu mənbə sübut edir ki, Dərbənd ulu babalarımız olan qədim türk tayfalarının vətənidir.

Sonralar 19-cu yüzillikdə Dərbənd *çar** Rusiyası tərəfindən işğal edildi. O zamandan etibarən Dərbənd Azərbaycandan ayrı salındı.

SUAL VƏ TAPSIRİQLAR:


1. Xəritədə (səh.55) Dərbənd şəhərinin harada yerləşməsini müəyyən edin.
2. Dərbəndə niyə “Dəmir qapı” deyirdilər?
3. Nə üçün Azərbaycan hökmdarları Dərbəndin möhkəmləndirilməsinə xüsusi fikir verirdilər?
4. Dərbənd şəhəri nə üçün xalqımız üçün əzizdir?
5. “Qədim və müasir Dərbənd” mövzusunda şəkilli təqdimat hazırlayıın.

**Çar* — Rusiya imperiyasının hökmdarı

14.

Şirvanşahlar dövləti

Bakıda yerləşən Şirvanşahlar sarayı ən dəyərli və ən nadir ta-rixi abidələrimizdən biridir. İçərişəhəri bəzəyən bu qədim saray kompleksi yerli və əcnəbi ziyarətçilərin böyük marağına səbəb olur. Şirvanşahlar sarayı böyük bir kompleksdir. Bu kompleksə — möhtəşəm saray, divanxana, anbar, hamam, 2 məscid, 2 türbə, *ovdan** və digər memarlıq abidələri daxildir.



Şirvanşahlar dövlətinin xəritəsi

**Ovdan* — su yiğilan daş çuxur, hovuz

Azərbaycan orta əsrlərdə

Şah sarayının divanxanası dövlət əhəmiyyətli yiğincaqların toplandığı, fermanların, hökmlərin verildiyi yerdir. Hökmdar saray əyanlarını, vəzir və vəkilləri ətrafına toplayar, mühüm məsələlər haqqında onların fikrini dinləyərdi. Əhalidən toplanan vergilər xəzinəyə və anbara toplanardı. Saray kompleksi həm də gözəl bir memarlıq nümunəsidir. Təsadüfi deyil ki, saray kompleksi yanındakı Qız qalası ilə birlikdə UNESCO-nun ümumdünya irsi siyahısına daxil edilmişdir. Adından göründüyü kimi, Şirvanşahlar saray kompleksini Şirvan şahları tikdirmişlər.

Xatırlayın:
Ərəb xilafətinin zəifləməsinin səbəbi nə idi?

Tarixi mənbələrdən məlum olur ki, Xilafət zəiflədikdən sonra Azərbaycanın dövlətçilik ənənələri yenidən dirçəldi. Ölkəmizin ərazisində yeni Azərbaycan dövlətləri yarandı. Bu dövlətlər içərisində 9-cu əsrə yaranmış Şirvanşahlar dövlətinin xüsusi yeri var idi. Həmin dövrdə yaranan dövlətlər içərisində Şirvanşahlar dövləti ən uzunmürlüsü oldu. Çox keçmədən qədim Azərbaycan şəhəri olan “Dəmir qapı” — Dərbənd Şirvanşahlar dövlətinə birləşdirildi. Dərbənd səddi və şəhərin qala divarları Şirvan şahları tərəfindən təmir edilib möhkəmləndirildi.



Bakıda Şirvanşahlar sarayı

Kürdən şimalda yerləşən Azərbaycan torpaqlarında Şirvanşahlar dövlətinin yaranması mühüm hadisə idi. Bu, şimaldan gələn yadellilərə qarşı mübarizəni asanlaşdırır, mədəniyyətimizin inkişafına müsbət təsir göstərirdi.

Şirvanşahlar dövlətinin paytaxtı əvvəllər Şamaxı şəhəri olmuşdu. Şamaxı qala-şəhər idi. Şirvanşahlar dövləti qüvvətləndikcə onun paytaxtı da böyüyür və gözəlləşirdi. Şəhərin böyüməsinə onun karvan yolları üstündə yerləşməsi kömək edirdi. Ölkəmizin digər şəhərlərinə və xarici ölkələrə gedən ticarət yolları Şamaxıdan keçirdi.

Şamaxı Azərbaycanın ipəkçilik mərkəzlərindən biri idi. Hələ qədim zamanlardan baramaqurdu bəsləyen Şirvan əhalisi xam ipək və növbənöv zərif ipək parçalar toxumaqda peşəkar idilər. Buna görə də Şirvan ipəyinin şöhrəti uzaq ölkələrə yayılmışdı. Şirvan xalçaları da dünya bazارlarında məşhur idi. Bu xalçalar indi dünyanın məşhur muzeylərində saxlanılır.

12-ci yüzillikdə Şirvanşahlar sarayında şairlər məclisi fəaliyyət göstərirdi. Həmin məclisə dövrün məşhur şairləri toplaşır, bir-birinin əsərlərini dinləyir, fikirlərini bölüşürdülər. Bu dövrdə yaşayıb-yaratmış böyük Azərbaycan şairi Əfzələddin Xaqani Şirvani bu məclisin ən nüfuzlu üzvlərindən biri idi.

Şamaxı şəhəri bir neçə dəfə zəlzələdən dağılmış və yenidən bərpa edilmişdi. 1192-ci ildə baş vermiş dəhşətli zəlzələdən sonra paytaxt Bakı şəhərinə köçürüldü. Bakı dəniz ticarətində roluna görə Azərbaycan şəhərləri içərisində Dərbənddən sonra ikinci yerdə dururdu. Onun paytaxt seçilməsi şəhərin inkişafına müsbət təsir göstərdi və onun əhəmiyyətini artırdı.



Xaqani Şirvani
(rəssam Nazim Babayev)

Azərbaycan
Albaniya və
Şirvanşahlar
dövlətlərinin
hansı oxşar
cəhətləri
olmuşdur?



Şamaxı bazarı

Mövcudluğu dövründə Şirvanşahlar dövləti Azərbaycanın həyatında böyük rol oynamışdır. Yadellilərin yürüşləri, işgalları zamanı Şirvanşah hökmdarları daxili müstəqilliyi və dövlətçiliyi qorumaq naminə ağıllı addımlar atırdılar. Bu səbəbdən də Şirvanşahlar dövləti varlığını uzun müddət qoruyub saxlaya bilmüşdi.

Şirvanşahlar dövləti 16-cı yüzillikdə bütün Azərbaycan torpaqlarını əhatə edən böyük Səfəvi dövlətinin tərkibinə daxil edildi.

SUAL VƏ TAPŞIRİQLAR:

1. Şirvanşahlar dövləti Azərbaycan tarixinin hansı dövründə yaranmışdır?
2. Şirvanşahlar dövləti neçə əsr mövcud olmuşdur?
3. Şamaxıdan sonra paytaxt nə üçün Bakı şəhərinə köçürülmüşdü?
4. “Şamaxı bazارında bir gün” adlı hekayə qurun.
5. Zaman oxunda verilmiş tarixlərə aid hadisələri müəyyən edin.

9-cu
yüzillik

12-ci
yüzilliyin sonu

16-cı
yüzillik

15.

“Arranın anası” — Bərdə

Azərbaycanın ən qədim yaşayış məskənlərindən biri də Bərdə şəhəridir. Bu şəhər 5-ci yüzillikdən Azərbaycan Albaniya dövlətinin paytaxtı olmuşdur. Karvan yolları üzərində yerləşən Bərdə şəhəri orta əsrlərdə ən inkişaf etmiş şəhərlərdən idi.

Hər bir qədim Azərbaycan şəhəri kimi, Bərdə də qala divarları ilə əhatə olunmuşdu. Qalada qoşun saxlanılırdı. Burada saray, xəzinə, məscid, karvansara, zindan (həbsxana) və digər mühüm dövlət idarələri yerləşirdi. Qalanın qapısı keşikçilər tərəfindən qorunurdu.

Bərdədə qaynar şəhər həyatı vardı. Əhali içərisində əsas yeri sənətkarlar tuturdu. Burada çoxlu sənətkar məhəllələri vardı. Hər bir məhəllənin də öz adı vardı. Məsələn, dulusçular məhəlləsi, toxucular məhəlləsi, zərgərlər məhəlləsi, daşyonanlar məhəlləsi və s.

*Bərdədə
hansi sənət-
karlıq sahələri
vardı?*



Bərdə bazarı

Azərbaycan orta əsrlərdə

Uzaq ölkələrdən gələn tacirlər Bərdə sənətkarlarının hazırladığı məhsullara böyük maraq göstərirdilər. Onlar sənətkarların məhsullarını öz ölkələrindən gətirdikləri mallarla dəyişirdilər. Onların ən çox aldıqları mallar — ipək paltarlar, xalçalar, boyaq maddələri və s. məhsullar idi.

Ərəblərin hakimiyyəti dövründə xəlifənin göndərdiyi canişinin sarayı Bərdədə yerləşirdi. Bu səbəbdən də Bərdə iri sənətkarlıq və ticarət mərkəzi kimi daha da genişləndi. Ərəb səyyahları Bərdəni “*Arranın** anası”, “Arranın baş şəhəri” adlandırmışlar.

Əkinçilik və maldarlığın da geniş inkişaf etməsi Bərdəni Şərqi də ən zəngin şəhərlərdən birinə çevirmişdi. Başqa ölkələrdən



Slavyanların Bərdəyə yürüyüşü. Rəssam N.Koçergin

**Arran* — ərəblər Albaniyanı belə adlandırdılar.

gələn tacir və səyyahların vasitəsilə Bərdə şəhərinin şöhrəti bütün dünyaya yayılmışdı.

Bərdənin sərvətlərindən xəbər tutan slavyan tayfaları 944-cü ildə şəhəri ələ keçirmək qərarına gəldilər. Onların məqsədi burada möhkəmlənmək, torpaqlarımıza sahib olmaq idi. Onlar gəmilərlə Xəzər dənizindən Azərbaycan torpaqlarına yaxınlaşmış, Kür çayı ilə üzərək Bərdəyə qədər gəlib çatmışdılar. Şəhərə qəflətən hücum edən slavyanlar Bərdəni ələ keçirə bildilər. On minlərlə adam qətlə yetirildi. Slavyanlar əhalini soydular, şəhəri talan etdilər. Onlar dinc əhalini əsir alaraq, adambaşına pul tələb etdilər. Ödəyə bilənlər azad edildilər, ödəyə bilməyənlər qılıncdan keçirildilər.


Slavyanlar 6 ay şəhərdə qaldılar. Tezliklə slavyanlar arasında yoluxucu xəstəlik yayılmağa başladı. Azərbaycan qoşunları doğma şəhəri azad etmek üçün Bərdəyə yaxınlaşmışdır. Bunu görən slavyanlar əldə etdikləri qəniməti götürüb, qalan əmlakı yandırıb, gecəyarısı qaladan qaçıdlar. Bərdə şəhəri bu hadisədən sonra əvvəlki əhəmiyyətini itirdi.

SUAL VƏ TAPŞIRIQLAR:

1. Bərdə şəhərinin orta əsrlərdə ən inkişaf etmiş şəhərlərdən biri olmasını hansı faktlar sübut edir?
2. Qəbələ və Bərdə şəhərlərini müqayisə edin.

Qəbələ

Bərdə



3. Ərəb səyyahları Bərdəni necə adlandırırdılar? Bunun səbəbini necə izah edərdiniz?
4. Bərdənin mühüm ticarət mərkəzi olduğuna dair misallar göstərin.
5. Slavyanların Bərdəyə yürüş etməsindən neçə il keçmişdir?

16. Təbriz və Ərdəbil

Gözəl və qədim şəhərimiz Təbriz yüzillərlə böyük Azərbaycan dövlətlərinin paytaxtı olmuşdur. Şəhər orta əsrlərdə nəinki Azərbaycanın, həmçinin bütün Şərqi elm və mədəniyyət mərkəzlərindən biri idi. Təbriz şəhəri müxtəlif ölkələri birləşdirən beynəlxalq ticarət yollarının qovuşduğu yerdə yerləşirdi. Dərbənddən İran körfəzi sahillərinə və Şərqdən Avropaya gedən dünya karvan yolları Təbrizdə qovuşurdu. Buna görə də Təbriz o dövrdə Asiya ilə Avropa arasında çox mühüm ticarət şəhəri kimi bütün dünya ölkələrində yaxşı tanınırdı. Azərbaycanın başqa şəhərlərinə, habelə xarici ölkələrə gedən karvan yolları Təbrizdən keçirdi. Təbriz bazarı bütün dünyada məşhur idi. Əsasən, orta əsrlərdə tikilən və bir neçə kilometr uzunluğu olan bu bazar indi də öz iqtisadi əhəmiyyətini saxlayır.

1258-ci ildə Bağdad şəhəri monqollar tərəfindən tutulduqdan sonra Təbriz müsəlman Şərqiinin ən böyük siyasi, iqtisadi və mədəni mərkəzinə çevrildi. Avropa səyyahlarından biri 14-cü yüzillikdə




Təbriz bazarı. Təbriz şəhərinin mərkəzində yerləşən, dünyanının ən böyük bazarlarından biri olan bu bazar UNESCO-nun dünya irsi siyahısına salınmışdır.

yazırkı ki, dünyanın ən böyük və zəngin şəhəri olan Təbrizin iqtisadi gəlirləri bütün Fransanın gəlirlərindən çoxdur.

Təbriz orta əsrlərdə həm də dünyanın elm və mədəniyyət mərkəzlərindən biri idi. Dövrünün böyük alımları, memarları Təbrizdə fəaliyyət göstərirdilər. Miniatür rəssamlığının Təbriz üslubu bütün dünyada məşhur idi. 15-ci yüzillikdə inşa edilmiş **Göy məscid** və **Həşt behişt** sarayı möhtəşəm memarlıq abidələri olmuşdur. Dövrün tarixçisi Həşt behiştin dünyanın ən böyük saraylarından biri olduğunu yazırkı.

Təbriz ölkənin siyasi və mədəni həyatında mühüm rol oynayırkı. Təbriz əhalisi çox cəsarətli idi. Onlar hətta hökmdarların, şahların verdiyi ədalətsiz fərمانlara da etiraz edirdilər. 13-cü yüzilliyin axırlarında Təbriz əhalisi hökmdarın kağız pul buraxmaq haqqında fərmanına da etiraz etmişdi. Əhvalat belə olmuşdu: o zaman Azərbaycanda qızıl,

Təbriz əhalisinin hökmdar fərmanına etiraz etməsi nəyi göstərirdi?



Göy məscid. Təbriz şəhəri

Azərbaycan orta əsrlərdə




“İlin dörd fəsli”. Təbriz xalçası
xalçalar hazırda dünyanın ən böyük muzeylərində saxlanılır.

gümüş və mis pul işlənirdi. Alışverişdə əsas rolü qızıl və gümüş pullar oynayırırdı. Yalnız xırda ticarətdə mis puldan istifadə edirdilər. Sarayın xərcləri artmışdı. Dövlət adamlarının bədxərcliyi nəticəsində xəzinə boşalmışdı. Buna görə də qızıl və gümüş alveri dayandırıldı. Hökmdar qızıl-gümüş pulların kağız pulla əvəz edilməsi barədə fərman verdi. Əhalinin güclü narazılığından sonra hökmdar kağız pul haqqında fərmani ləğv etməyə məcbur oldu və Təbrizdə ticarət yenidən canlandı.

Təbriz şəhəri sənətkarlığın zəngin ənənələrinin inkişafında mühüm rol oynamışdır. Bu şəhər həm də Cənubi Azərbaycanda xalçaçılığın dünyamiqyaslı ən məşhur və iri mərkəzidir. Təbriz sənətkarlarının toxuduqları gözəl xalçalar hazırda dünyanın ən böyük muzeylərində saxlanılır.

Paytaxtı Təbriz olmuş dövlətlər:




Azərbaycanın ən qədim və paytaxt şəhərlərindən biri də Ərdəbil olmuşdur. Ərdəbil ətrafında mis, qızıl, qalay, kükürd və neft yataqları vardı. Ərdəbildən böyük ticarət yolları keçirdi. Bu yollardan keçib gedən ticarət karvanlarının ardı-arası kəsilmirdi. Bunların sayesində Ərdəbildə sənətkarlıq və ticarət çox inkişaf etmişdi.

Ərdəbilin sərvəti xarici düşmənlərin soyğunuş yürüşlərinə səbəb olmuşdu. Şəhər dəfələrlə iş-ğalçılar tərəfindən soyulub, qarət edilmişdi. Bu qarətlərdən biri 13-cü yüzilliyin əvvəllərində olmuşdu. O zaman feodal çəkişmələri nəticəsində Azərbaycanda dövlət zəifləmişdi. Bundan istifadə edən işğalçı gürcü qoşunu şəhəri qarət etdi. Şəhər hələ özünə gəlməmiş yenidən talan olundu. Bu dəfə şəhərə monqollar hücum etdilər. Monqollar şəhəri mühasirəyə aldılar. Onlar şəhəri tutub qarət etdikdən və dağıtdıqdan sonra çıxıb getdilər.

Ərdəbilin
zənginliyi nə
ilə bağlı idi?

15-ci yüzillikdə Ərdəbili Şeyx Səfi nəslindən olan yerli Azərbaycan hakimləri — Səfəvi şeyxləri idarə edirdilər. Səfəvilər həm də Ərdəbilin ətrafındaki torpaqların hakimi idilər. Onların əlində iri torpaq sahələri vardı. Bu nəsildən olan hökmdarlar



Ərdəbil şəhəri

Azərbaycan orta əsrlərdə



*Şeyx Səfi məqbərəsi**

nəslİ sonralar Səfəvi-lər adlanmağa başladı. Bu nəslin nümayəndə-ləri Ərdəbildəki Şeyx Səfi məqbərəsində dəfn olunurdu. Görkəmli sərkərdə və dövlət xadimi olan Şah İsmayıł Xətai də burada dəfn olunmuşdur.

Şeyx Səfi məqbərə-sinin ən böyük salonu kitabxana üçün ayrılmışdı.

Bu kitabxananın əsası Səfəvilərin ulu babası olan Şeyx Səfi tərəfindən qoyulmuşdu. Burada çoxlu sayda qiymətli və nadir kitablar toplanmışdı. Həmin kitabxana 1828-ci ildə çar Rusiyası tərəfindən qarət olundu.

SUAL VƏ TAPŞIRIQLAR:

1. Təbriz və Ərdəbil şəhərlərinin hansı oxşar cəhətləri olmuşdur?
2. Qədim Azərbaycan şəhərinin ümumi simasını təsvir edin.
3. Azərbaycanın daha hansı paytaxt şəhərləri olmuşdur?
4. Xəritədə Təbriz və Ərdəbil şəhərlərinin yerini müəyyən edin.
5. Təbrizin inkişafına hansı amillər təsir göstərirdi?
6. Səbəb və nəticə əlaqəsinə aid cədvəli tamamlayın.

Səbəb	Nəticə
	<i>13-cü yüzilliyyin axırlarında Təbriz əhalisinin narazlığı</i>
<i>13-cü yüzilliyyin əvvəllərində Azərbaycanda vahid dövlətin olmaması</i>	

*Məqbərə — qəbirlərin üzərində xüsusi tikili

17.

Şəmsəddin Eldəniz necə Azərbaycan hökmdarı oldu?

Rəvayətə görə, Dərbənd şəhərinin məşhur qul bazarından bir Azərbaycan taciri qırx qul almışdı. O zaman qul alverinin qaydası vardı: hər hansı tacir əgər bir dəfəyə 40 qul alırdısa, 40-cı qul ona bağışlanırdı, yəni pulsuz verilirdi. Ona görə də bu tacirə bir qul pulsuz olaraq verildi. Tacirə bağışlanan bu qul balaca və çox zəif idi.

Kiçik qul yolda üç dəfə yataraq tacirlərin arabasından düşmüşdü. Üçüncü dəfə o, karvandan ayrı düşdükdə, tacir onu yolda tərk etməyi qərara aldı. Səhər paytaxta çatanda tacir bu balaca qulun onlardan əvvəl piyada şəhərə gəlib çıxmışından heyrətləndi.

Tacir Eldəniz adlı bu qulu sultanın vəzirinə satdı. Eldəniz sultanın sarayında xidmət etməyə başladı. Çox gözüəçıq, qabiliyyətli uşaqlığını görüb ona hərbi təlim, ərəb və fars dilləri, müxtəlif elmlər öyrətdilər. Bir qədər sonra Eldənizi sultanın mühafizə dəstəsinə daxil etdirilər. Bacarıqlı olduğunu sübut edən gənc Eldəniz çox keçmədən sultanın qoşunlarından birinin başçısı, yəni əmir təyin edildi. Tezliklə o, sultanın oğlu-nun atabəyi oldu. “Atabəy” sultanın böyük oğlunun, yəni onun gələcək **varisinin*** tərbiyəcisinə deyilirdi. Eldəniz öz sədaqəti ilə sultanın və onun ailəsinin rəğbətini qazanmışdı.

Dövlət xadimi hansı keyfiyyətlərə malik olmalıdır?

1136-cı ildə Eldəniz Azərbaycanın şimal torpaqlarının bir hissəsinə — Arrana hakim təyin edildi. **Beləliklə, Azərbaycan Atabəylər dövlətinin əsası qoyuldu.** Eldənizin adı ilə bağlı olaraq bu dövlət Eldənizlər dövləti də adlanır.

Eldənizin hakimiyyəti dövründə yadelli yürüşlərinin qarşısı alındı. Ölkəmizin ərazi bütövlüyü təmin edildi. Şirvanşahların asılı vəziyyətə salınması ilə bir müddət Azərbaycan torpaqlarının böyük hissəsi vahid dövlətin tərkibində birləşdirildi. Nəticədə ölkədə iqtisadi və mədəni inkişaf baş verdi. Qazandığı parlaq qələbələrə və ədalətli olduğuna görə Eldənizə “Şəms-əd-din”, yəni

***Varis** — bir şəxsin ölümündən sonra onun hakimiyyətinə, varına və mülküne sahib olan adam

Azərbaycan orta əsrlərdə



Şəmsəddin Eldəniz
(rəssam Altay Hacıyev)

“Dinin günəşi” ləqəbi verildi. Şəmsəddin Eldəniz geniş torpaqlara sahib olan qüdrətli bir Azərbaycan dövləti yaratdı. Eldənizlər (Atabaylər) dövlətinin sərhədləri Dərbənddən İran körfəzinə qədər çox geniş əraziləri əhatə edirdi. Adı bir qulun hökmədar səviyyəsinə yüksəlməsi Şərqdə hər kəsin öz qabiliyyəti və bacarığına görə qiymətləndirilməsini göstərir.

Atabaylər dövlətinin ilk paytaxtı **Naxçıvan** Azərbaycanın ən qədim şəhərlərindən biri idi. Karvan yolu üzərində yerləşməsi burada sənətkarlığın və ticarətin inkişafına əlverişli şərait yaratmışdı.

Eldənizdən sonra hakimiyyətə gəlmiş oğulları Məhəmməd Cahan Pəhləvanın və Qızıl Arslanın dövründə dövlət daha da güvvətləndi. Bu zaman Azərbaycan Atabaylər dövləti bütün Şərqi ən güclü dövlətlərindən hesab olunurdu. Təsadüfi deyil ki, Qızıl Arslan “sultan” *titulu** qəbul etmişdi.

SUAL VƏ TAPŞIRIQLAR:

1. Atabay Eldənizin şəxsiyyətini, yüksək mənəvi keyfiyyətlərini təsvir edən esse yazın.
2. Sizcə, Eldəniz qul ikən necə hökmədar oldu? Bunu mümkün hesab edirsinizmi?
3. Mətni oxuduqdan sonra fikirləşin. Siz mövzunu necə adlandırardınız?
4. Dərslik və əlavə məlumat əsasında Şəmsəddin Eldəniz və Qızıl Arslanı müqayisə edin:

Şəmsəddin Eldəniz	Qızıl Arslan	
fərqli cəhətlər	oxşar cəhətlər	fərqli cəhətlər

*Titul — fəxri ad, rütbe

18.

Azərbaycan mədəniyyətinin oyanışı

9-cu yüzillikdə Azərbaycanda müstəqil dövlətçiliyin bərpa edilməsi ilə ölkəmizdə mədəniyyətin müxtəlif sahələri inkişaf etməyə başladı. Bu dövrdə Azərbaycan dili xalq arasında vahid ünsiyyət diliñə çevrilmişdi.

Azərbaycanın tarixində iqtisadi və mədəni inkişaf 12-ci yüzillikdə ən yüksək mərhələyə çatmışdı. Bu dövrün mədəniyyətini intibah mədəniyyəti adlandırırlar. **İntibah** oyanış deməkdir. Bu dövrdə dünyaşöhrətli şairlər yetişdi. Xaqani Şirvani, Nizami Gəncəvi, Məhsəti Gəncəvi və başqa şairlərin yazıb-yaratdıqları əsərlər bu gün də dünya ədəbiyyatının inciləri hesab edilir.

Düşünün, sizcə,
nə üçün müstəqil
dövlətçilik
mədəniyyətin in-
kişafına səbəb
olur?



Nizami Gəncəvi
(rəssam Qəzənfər Xalıqov)



Məhsəti Gəncəvi
(rəssam Rafael Abbasov)

Azərbaycan orta əsrlərdə

Şairlər, filosoflar əsərlərində xalqın ədalətli cəmiyyət, ədalətli hökmdar haqqında arzularını ifadə edirdilər. Ədəbiyyatda sadə, əməksevər xalqın ağrı-acıları öz əksini tapırkı. Azərbaycan intibah ədəbiyyatı Nizami Gəncəvinin yaradıcılığında öz zirvəsinə çatdı. Onun beş poemadan ibarət “*Xəmsə*”si* dünya əbəbiyyatının ən dəyərli əsərləri hesab edilir. Nizami Gəncəvinin əsərləri həm də tarixi mənbə hesab edilə bilər. Çünkü onun əsərləri xalqımızın qədim keçmiş haqqında dəyərli məlumatlar verir. Nizaminin Dərbənd, Bərdə və digər şəhərlər haqqında yazdığı misralar real tarixi hadisələri əks etdirir. O, Dərbənd qalasının möhkəmliyi və əhəmiyyəti haqqında yazırkı ki, qalanın divarları dəmir və qurğuşun vasitəsilə bir-birinə bərkidilmiş qaya parçalarından hörülmüşdü.

Nizami Gəncəvinin məlumat verdiyi digər tarixi hadisə Bərdə faciəsidir. O, slavyanların Bərdədə törətdikləri qarət və qırğınları təsvir edərək yazırkı:

*Deyirlər, qədərdən çox ölən varmış,
Həm qırıb-dağılmış, həm də aparmış,
Heç bir şey qalmamış dolu anbara,
Xəzinə boşalmış, yoxdur dinar* da.
Gördüyün o Bərdə olmuşdur viran,
O zəngin şəhərdən qalmamış nişan.*

İntibah dövründə memarlıq da inkişaf etmiş, gözləl saraylar, imarətlər, qalalar, məscidlər, türbələr inşa edilmişdi. 11-ci yüzillikdə Araz çayı üzərində salınmış Xudafərin körpüsü Azərbaycanın şimal və cənub əraziləri arasında iqtisadi və mədəni əlaqələri daha da gücləndirmişdi.

Gülüstan qalası, Mərdəkan qalası və başqa abidələr 12-ci yüzillikdən yadigar qalan müdafiə tikintiləridir. Bu dövrün ən məşhur abidələrindən biri də Bakıdakı Qız qalasıdır.

Əcəmi Əbübəkr oğlu Naxçıvanı dövrün ən böyük memarı idi. O, Naxçıvan şəhərində yaşayıb-yaratmışdır. Əcəminin inşa etdiyi Möminə xatun türbəsi, Yusif ibn Küseyr türbəsi, Cümə məscidi,

**Xəmsə* — beşlik

**Dinar* — pul vahidi

Azərbaycan mədəniyyətinin oyanışı



Qız qalası



Yusif ibn Küseyr türbəsi



Möminə xatun türbəsi

Azərbaycan orta əsrlərdə



Gəncə darvazasının qalıqları

nətkarlarının bu dövrdə düzəldikləri incəsənət nümunələri dünya muzeylərində nümayiş etdirilir.

Gəncə darvazaları nəyi sübut edir?

Məşhur Gəncə darvazaları da 11-ci əsr də İbrahim Osman oğlu tərəfindən düzəldilmişdir. Bu darvazalar Azərbaycanda metalişləmə sənətinin yüksək inkişafını sübut edir.

SUAL VƏ TAPŞIRIQLAR:

1. Sizcə, ölkədə mədəni intibahın səbəbləri nə ola bilər?
2. Mədəniyyətin oyanması özünü nədə göstərirdi?
3. Nizami Gəncəvinin əsərlərində əks olunan tarixi faktlar haqqında təqdimat hazırlayın.
4. Mətnə əsasən intibah dövrünə aid hansı sənətkarlıq nümunələrinin qaldığını müəyyənləşdirin.
5. İntibah mədəniyyəti ilə bağlı cədvəli işləyin.

Səbəb	
Nailiyyətlər	

19. Elm dünyasının şahı

Keçmiş zamanlarda insanlar göy cisimlerini öyrənməyə böyük maraq göstərirdilər. Onlar göy cisimlərini müşahidə edərək təqvim yaradır və il hesablamaları aparırdılar. Bunun üçün rəsədxanalarlardan istifadə edirdilər. Rəsədxana ulduzları və digər göy cisimlərini müşahidə etmək üçün yerdir. **Münəccimlər*** xüsusi cihazlarla buradan ulduzları müşahidə edirdilər. Bu müşahidələr bir çox təbiət hadisələrinin və onların səbəblərinin öyrənilməsinə kömək edirdi.

Belə rəsədxanalardan biri də Azərbaycanın cənubunda, Marağa şəhərində görkəmli alim Nəsirəddin Tusinin təşəbbüsü ilə tikilmişdi. Onun əsərləri Şərqdə və Avropada riyaziyyatın və astronomiyanın inkişafına böyük təsir göstərmişdir. Müasirləri onu "elm dünyasının şahı" adlandırdılar. Sonralar isə Nəsirəddin Tusi Elxanilər dövlətində baş vəzir təyin edilmişdi. Tez bir zamanda Nəsirəddin Tusi ağlı, biliyi, təcrübəsi sayəsində sarayda ən hörmətli şəxsə çevrilir və bütün çətin işlərdə hökmədar onunla məsləhətləşir, fikirləri ilə hesablaşırırdı. Nəsirəddin Tusi çoxdan idi ki, rəsədxana tikilməsi haqqında düşünürdü. Bir gün Nəsirəddin Tusi rəsədxana tikilməsi haqqında hökmədara söz açır. Hökmədar rəsədxana üçün böyük xərc lazımlı olduğunu biləndə soruşur:

— Ulduzlar haqqında elm o qədər faydalıdırırmı ki, rəsədxana üçün bu qədər xərc çəkilsin?

Nəsirəddin Tusi cavabında deyir:



*Nəsirəddin Tusi
(rəssam Nəcəfqulu İsmayılov)*

***Münəccim** — göy cisimlərinin vəziyyət və hərəkətinə əsasən gələcəkdən xəbər vermək iddiasında olan şəxs

– Ey hökmdar, sənin döyüşçülərin qarşısındaki dağın ətəyində düşərgə salıb. İzin verin bir nəfər gizlicə içibos bir tasi dağın başına qaldırsın və oradan aşağı buraxsın. Amma bu haqda heç kim heç nə bilməsin.

Belə də edirlər. Tas dağdan aşağı yuvarlandıqca dəhşətli bir gurultu qopdu. Bu səs-küydən qoşunun içərisində vahimə, çax-naşma yarandı. Amma hökmdarla Nəsirəddin Tusi bu hadisəni kənardan sakitcə seyr edirdilər. Tusi hökmdara deyir:

– Hökmdar, biz qayalardan gələn səsin səbəbini bildiyimizə görə sakitcə əyləşmişik. Qoşun isə bunu bilmədiyi üçün həyəcan içindədir. Əgər biz səmada baş verən hadisələri qabaqcadan bilsək, Yer üzündə həmişə rahatlıq hökm sürər.

Beləliklə, hökmdar Marağa rəsədxanasının tikilməsinə icazə verdi və bunun üçün xəzinədən pul ayırdı. Rəsədxananın inşası

1259-cu ildə başladı. 12 ildən sonra hazır olan rəsədxanada göy cisimlərini müşahidə etmək üçün çoxlu cihazlar quruldu. Bir çox məşhur alimlər, elm adamları Marağa rəsədxanasında fəaliyyətə başladı. Burada qızıl, gümüş və tuncdan ulduz globusu hazırlanırdı. Müşahidələr vasitəsilə Günəşin və Ayın tutulmasını qabaqcadan xəbər verən cədvəllər tərtib olundu.

Nəsirəddin Tusi ən dəyərli əsərlərini məhz burada yazmış və elmi kəşflərinə bu rəsədxanada nail olmuşdu. Onun təşəbbüsü ilə Marağa rəsədxanasında böyük kitabxana yaradılmışdı.




Marağa rəsədxanasının maketi
(Akademik Midhat Bulatov tərəfindən hazırlanmışdır.)

Çindən, Hindistandan və Avropa ölkələrindən gələn alimlər burada elmi tədqiqatlar aparırdılar. Beləliklə də, Marağa rəsədxanası Şərqiñ ilk çoxsahəli elm ocağı oldu.

Siz hökmdara
rəsədxananın
vacibliyini
necə başa
salardınız?

Dağlımış Marağa rəsədxanası 16-cı əsrin əvvəllərində Azərbaycan hökmdarı Şah I İsmayıł tərəfindən yenidən bərpa edilmişdir. Marağa rəsədxanası Azərbaycan elminin çox qədim tarixi köklərə malik olduğunu sübut edir. Bu gün də Azərbaycanda göy cisimlərini tədqiq edən elmi mərkəz vardır. Bu, **Şamaxı rəsədxanasıdır**. Alimlər burada müasir cihazların vasitəsilə ulduzları, planetləri müşahidə edib tədqiqat işləri aparırlar. 1959-cu ildən fəaliyyətə başlamış bu rəsədxanaya Nəsimirəddin Tusinin adı verilmişdir.

2001-ci ildə Nəsimirəddin Tusinin anadan olmasının 800 illiyi qeyd edilmişdir. Bu münasibətlə nəfis tərtibatlı poçt markası da buraxılmışdır. Dahi Azərbaycan alimi Nəsimirəddin Tusinin əsərləri dünya elminin inkişafına güclü təsir göstərmişdir.



Tusinin 800 illik yubileyinə
həsr olunmuş poçt markası

SUAL VƏ TAPŞIRİQLAR:

1. Şamaxı rəsədxanası Marağa rəsədxanasından neçə əsr sonra tikilmişdir?
2. Götürməli məzuniyyəti haqqında təqdimat hazırlayın.
3. Götürməli məzuniyyəti öyrənmək hansı təbiət hadisələrini qabaqcadan xəbər verə bilər? Bildikləriniz əsasında diskussiya aparın.
4. Rəsədxananın fəaliyyəti dövlətə nə kimi fayda verə bilərdi? Fikrinizi əsaslandırın.
5. Zaman oxunda verilmiş tarixlərə aid hadisələri müəyyən edin.

12-ci yüzilliyin
ortaları

16-ci yüzilliyin
əvvəlləri

20. “Rəşidiyyə” — məşhur Azərbaycan universiteti

Mədrəsə
nədir?

Təbrizin mərkəzi küçələrindən biri ilə gənc bir oğlan addımlayırdı. O, adamlara yaxınlaşır, nə isə soruşur, haranı isə axtarırdı. Sir-sifətindən, geyimindən görünürdü ki, o, yerli adam deyil, əcnəbidir. Karvanla uzaq yol qət edən bu gənc yorğun olmasına baxmayaraq, Təbrizdə olmaqdan məmənun görünürdü. Gənc oğlan küçədə şirniyyat satan bir kişiyə yaxınlaşışb soruşdu: “Rəşidiyyə” mədrəsəsi hansı tərəfdədir?” Kişi mədrəsənin yerini izah etdi. Gənc oğlan həmin yerə tələsdi. O, uzaq ölkədən Təbrizə təhsil almağa gəlmisdi.

Keçmiş zamanlarda Şərqi ölkələrində ali təhsil mədrəsələrdə verilirdi. Avropada belə təhsil ocaqlarını **universitet** adlandırırlar. Azərbaycanda da çoxlu mədrəsələr fəaliyyət göstərirdi. Mədrəsələrdə təhsil alan gənclərə “Quran”, tarix, astronomiya, riyaziyyat, fəlsəfə, təbiət elmləri, ərəb, fars dilləri və digər elmlər öyrənilirdi. Burada dövrün görkəmli alımları, bilikli adamları çalışırdı. Təhsil ocaqları onu yaradan şəxsin, fəaliyyət göstərdiyi yerin və ya orada çalışan məşhur alimin adı ilə adlandırılırlırdı.

Belə təhsil ocaqlarından biri də Təbriz şəhərindəki “Rəşidiyyə” adlı mədrəsə idi. Bu mədrəsəni 14-cü yüzillikdə dövrün ən böyük Azərbaycan alımlarından biri olan **Fəzlullah Rəşidəddin** yaratmışdı. O, tarix, tibb, təbiətşünaslıq kimi elm sahələrinə aid çoxlu əsərlər yazmışdı. Biliyi və uzaqqörənliyi ilə seçilən Fəzlullah Rəşidəddin Elxanilər dövlətində şahın baş vəziri vəzifəsinə qədər yüksəlmişdi. Həm böyük alim, həm də dövlət xadimi olmuş Fəzlullah Rəşidəddin ölkədə çoxlu xeyirxah əməllər həyata keçirmişdi. Ən əhəmiyyətli tədbirlərdən biri isə mükəmməl bir mədrəsə açılması oldu.

Təhsilin inkişafı ölkənin həyatına necə təsir göstərə bilər?

Bu mədrəsə sanki şəhər içində şəhər idi. Ətrafı qala divarları ilə əhatə olunmuşdu. Burada mədrəsə, müəllimlər evi, məscid, qonaq evi, həkimlər evi, rəsədxana, kitabxana, 30 min yaşayış evi və başqa əhəmiyyətli binalar tikilmişdi. Bura elm, mədəniyyət, sağlamlıq mərkəzi idi.


“Rəşidiyyə”də minlərlə tələbə təhsil alırdı.

Burada təhsil almaq üçün Azərbaycanın hər yerindən və xarici ölkələrdən Təbrizə çoxlu gənclər gəlirdi. Pulsuz təhsil alan tələbələr burada tarix, fəlsəfə, təbiətşünaslıq, təbabət, astronomiya və başqa elmlərə yiyələnirdilər. Təhsil müddəti tələbənin elmləri mənimmsəməsindən asılı olurdu. Təhsilini tam başa vurmuş tələbələr təhsili təsdiq edən rəsmi sənəd alıb öz vətənlərinə qayıdır-dilar.

“Rəşidiyyə” mədrəsəsinin çox zəngin kitabxanası vardı. Misirdən, Hindistandan, Çindən və başqa ölkələrdən buraya çoxlu kitablar gətirilmişdi. Kitabxanada alimlər, rəssamlar, cildçilər, **xəttatlar*** və digər sənət adamları işləyirdi. Büyüklüyünə görə “Rəşidiyyə” kitabxanası Nəsimiaddin Tusinin yaratdığı kitabxanadan sonra ikinci yeri tuturdu. Burada 60 mindən çox kitab vardı. Kitabxanadan həm müəllimlər, həm də tələbələr istifadə edirdilər.

“Rəşidiyyə”də xəstəxana və əczaxana da fəaliyyət göstərirdi. Buranı “şəfa evi” adlandırdılar.

Göründüyü kimi, 14-cü yüzillikdə Azərbaycan dünyasının ən tənmiş elm və təhsil mərkəzi olmuş, dövrünün ən müasir təhsil ocaqları ilə şöhrət qazanmışdır.



“Rəşidiyyə” mədrəsəsi

SUAL VƏ TAPŞIRIQLAR:

1. Mədrəsə və universiteti müqayisə edin. Oxşar və fərqli cəhətləri müəyyənənləşdirin.
2. 14-cü yüzillikdə Təbrizdə açılan mədrəsə nə üçün “Rəşidiyyə” adlanırdı?
3. “Rəşidiyyə” mədrəsəsi qonşu ölkələrdə elmin və mədəniyyətin inkişafına necə təsir göstərmişdir?
4. Nəsimiaddin Tusi və Fəzlullah Rəşidəddinin fəaliyyətlərinə aid oxşar cəhətlər hansılardır?

*Xəttat — gözəl xətlə yazan sənətkar

21.

Həsən padşah

Hələ Məhəmməd peyğəmbərin zamanından xeyli əvvəl Azərbaycan torpaqlarında Oğuz türkləri yaşayırdılar. İslam dininin qəbulundan əvvəl bu Oğuz türklərinin bir hissəsinin döyüş bayraqlarından birində və qəbir abidələrində qoç təsviri həkk edilmişdi. Ona görə də onlar **Qaraqoyunlular** və **Ağqoyunlular** adlanırdılar. Qaraqoyunlu və Ağqoyunlu tayfalarının qədim yurdu olan Qərbi Azərbaycan (indiki Ermənistən) ərazilərində son vaxtlara qədər qoç təsviri olan qəbir abidələri qalırdı. Tarixi saxtalaşdırmaq və bu torpaqların əsl sahiblərinin qədim izlərini silmək məqsədilə ermənilər bu abidələri məhv etmişlər.

15-ci yüzilliyin ikinci yarısında Oğuz türklərinin Bayandur boyuna mənsub **Həsən bəy** Azərbaycanda hakimiyyətə gəldi. Uca-boylu olduğu üçün onu Uzun Həsən də adlandırırdılar.

Həsən bəy sultan titulu qəbul edərək Azərbaycanın böyük hissəsində **Bayandurlu sülaləsinin** hakimiyyətini bərqərar etdi. Bayandurlu boyu Ağqoyunlu tayfa birliyinə başçılıq etdiyi üçün onların yaratdığı dövlət tarixi mənbələrdə **Ağqoyunlu dövləti** də adlandırılır. Hələ qədim zamanlardan

ölkəmiz Şərqi ölkələri və Avropanı birləşdirən beynəlxalq ticarət yollarının qovşağında yerləşirdi. Azərbaycanın ipəyi və digər möhtəşəm sənətkarlıq məhsulları bütün dünyada yüksək qiymətləndirilirdi. Həsən padşahın hakimiyyəti dövründə Azərbaycan hərbi və iqtisadi cəhətdən dönyanın ən güclü dövlətlərindən biri idi. Ona görə də Avropa dövlətləri Azərbaycanla siyasi və iqtisadi əlaqələri genişləndirmək istəyirdilər.

Həsən padşah Kürdən cənubda olan bütün Azərbaycan torpaqlarını birləşdirmiş və qonşu ölkələri tabe etmişdi. O,



*Həsən padşah
(rəssam Altay Hacıyev)*

digər Azərbaycan dövləti — Şirvanşahlarla dostluq və müttəfiqlik siyaseti yürüdürdü. Həsən padşah islam dinində parçalanmaya yol vermək istəmirdi. Buna görə də Ərdəbil hakimləri olan Səfəvi şeyxləri ilə qohumluq əlaqəsi yaratmışdı.

Həsən padşah uzaqqorən dövlət xadimi idi. O, yaxşı bilirdi ki, ölkə güclü ordu ilə müdafiə olunur, ədalətli siyaset ilə tərəqqi edər. Ona görə də hər çərşənbə günü camaatı qəbul edirdi və həmin gün ölkənin hər yerindən gələn şikayetçilər öz ehtiyaclarını bildirir, məqsəd və istəklərinə çatırıldılar.

Həsən padşahın islahatlar keçirməkdə məqsədi nə idi?

Hər hansı xarici təhlükəni dəf etmək üçün, ilk növbədə, güclü mərkəzləşdirilmiş dövlət yaratmaq lazımdır. Bu məqsədlə Həsən padşah islahatlar keçirdi.

Həsən padşah əhalinin vəziyyətini yaxşılaşdırmaq, ölkəni abadlaşdırmaq üçün xüsusi “**Qanunnamə**” qəbul etmişdi. Bu qanunlarda kəndlilərdən alınan vergilərin adları və miqdarı dəqiq göstərilirdi. Beləliklə, Həsən padşah vergi toplanmasını nizama saldı. Əkinçilik işi yaxşılaşdı. Kəndli və sənətkarlardan alınan vergilərin birbaşa xəzinəyə daxil olması təmin olundu. “**Həsən padşahın qanunları**” adlanan bu qanunlar uzun müddət qüvvədə qalmışdı.

Hər bir dövlətin qüdrəti onun güclü orduya malik olması ilə bağlıdır. Ona görə də Həsən padşah Avropa ölkələrindən odlu silah almaq üçün diplomatik danışçılar aparır, ölkədə topçuluq sənətini inkişaf etdirməyə çalışırı.

Həsən padşah məglubedilməz hərbi sərkərdə, mahir diplomat olmaqla yanaşı, həm də mədəniyyəti himayə edən böyük dövlət xadimi idi. Ölkədə elmin inkişafına və abadlıq işlərinə xüsusi fikir verirdi. Savadlı adamları saraya toplayır və onları himayə edirdi. Saray kitabxanasında çoxlu alim işləyirdi. Həsən padşah özü də kitabları çox sevirdi. O, islamın müqəddəs kitabı — “Qu-rani-Kərim”i türkcəyə tərcümə etdirmişdi.

Həsən padşah öz dövrünün böyük alımlarından birinə ulu babalarımız olan oğuzların tarixini yazdırılmışdır. Bu, böyük hökmdarın özündən sonrakı nəsillərə qoyub getdiyi çox qiymətli töhfədir.

Həsən padşah hansı quruculuq işlərini görmüşdü?

Azərbaycan orta əsrlərdə



Sara Xatun
(rəssam Altay Hacıyev)

Həsən padşah həm də qurucu hökm-dar idi. O, Təbrizdə “Qeysəriyyə” adlı örtülü bazar və “Nəsriyyə” məscidini tikdirmişdi. Bu məscid gündə üç dəfə rəngini dəyişirdi. Məscidin nəzdində mədrəsə də fəaliyyət göstərirdi.

Həsən padşahın anası **Sara Xatun*** dövlət işlərində oğlunun ən yaxın məsləhətçisi idi. Sara Xatunu nəinki qonşu ölkələrdə, hətta Avropa ölkələrində də yaxşı tanırı, hörmət edirdilər. Xarici ölkələrdən gələn elçilər, dövlət adamları ilk olaraq Sara Xatunla danışqlar aparırdılar. O, dövrünün ən güclü dövlətlərindən olan Osmanlı dövlətinin hökm-darı sultan II Mehmetlə də danışqlar aparmışdı. Bu danışqlarda Sara Xatunun məqsədi iki qardaş xalq arasında müharibənin qarşısını almaq idi.

Bayandurlu sülaləsi bütün Azərbaycanı əhatə edən mərkəzləşdirilmiş hakimiyyət qura bilmədi. 15-ci yüzilliyin sonlarında hakimiyyət uğrunda mübarizə və ara müharibələri dövləti zəiflətdi.

SUAL VƏ TAPSIRİQLAR:

1. Tarixdə daha hansı qadın dövlət xadimini tanıyırsınız?
2. Əlavə məlumatlar əsasında Sara Xatunun diplomatik fəaliyyəti mövzusunda hekayə qurun.
3. Avropa dövlətlərinin Azərbaycanla siyasi və iqtisadi əlaqələri genişləndirmək istəyinin səbəbi nə idi?
4. Səbəb-nəticə əlaqəsinə aid cədvəli tamamlayın.

Səbəb	Nəticə
Həsən padşahın “Qanunnamə” qəbul etməsi	
15-ci yüzilliyin sonlarında hakimiyyət uğrunda mübarizə və ara müharibələri	

***Sara Xatun** — bəzi tarixi mənbələrdə Saray Xatun

22.

“...Gülüstan qalası, yoxsa Azərbaycan?”

15-ci yüzilliyin axırlarında ölkə ayrı-ayrı feodal hakimlərin özbaşinalığı nəticəsində parçalanmış vəziyyətdə idi. Fasiləsiz müharibələr əkinçiliyin, sənətkarlığın və ticarətin inkişafına mane olurdu. Güclü və vahid dövlətin olmaması ölkənin düşmənlərdən müdafiəsini çətinləşdirirdi. Belə bir şəraitdə Səfəvilərin xalq arasında nüfuzu artırdı. Əhalinin çox hissəsi Səfəviləri müdafiə edir, onların vətəni xilas edəcəklərinə inanırdılar.

Səfəvilər və onların tərəfdarları başlarına 12 imamın şərəfinə 12 qırmızı zolaqlı calma qoyurdular. Ona görə də onlar qızılbaşlar adlanırdılar. Hakimiyyət uğrunda mübarizədə Səfəvi hakimlərinin bir çoxu həlak oldu. Onların varisi İsmayııl hələ çox kiçik idi. Ona görə də İsmayııl qızılbaşlar tərəfindən bir müddət gizlədirilir. Ona yüksək təhsil verilir. Hərb sənəti öyrədirilir. Artıq 14 yaşına çatan İsmayııl Azərbaycanı birləşdirmək uğrunda mübarizəyə başlayır. Bu zaman Azərbaycanda Bayandurlu və Şrvansahlar dovlətləri mövcud idi.

Qızılbaşlar
kim idi?



14 yaşlı İsmayııl



Şah I İsmayıllı
(rəssam Abdulla Ələkbərov)

Şah I İsmayıllıın apardığı
müharibələrin
məqsədi nə
idi?

Vahid dövlət
nədir?

İlk zərbə Şirvanşahlar dövlətinə endirilir. Onun paytaxtı Bakı ələ keçirilir. Gülüstan qalası mühasirəyə alınır. Bu zaman Bayandurlu qoşununun onlar üzərinə hücum xəbərini eşidən İsmayıllı sərkərdələrindən soruşur: "Sizə Gülüstan qalası, yoxsa Azərbaycan taxtı lazımdır?" Sərkərdələrin cavabı: "Əlbəttə, Azərbaycan" olur. Bu cavab İsmayıllı və onun tərəfdarlarının vətənləri olan Azərbaycan uğrunda vuruşduğunu sübut edir.

Bayandurlu qoşununu məğlub edən Qızılbaşlar 1501-ci ildə təntənə ilə Təbrizə daxil oldular. İsmayıllı özünü şah

elan etdi. Beləliklə, Azərbaycanda qüdrətli Səfəvilər dövləti yarandı. Dövlətin paytaxtı Təbriz şəhəri oldu. Şah I İsmayıllı ordusunun önündə gedərək nəinki Azərbaycan torpaqlarının böyük hissəsini birləşdirdi, həm də bir çox Şərq ölkələrini fəth etdi. Böyük və qüdrətli *imperiya** yaratdı. Onun dövründə Azərbaycan Şərqdə ən qüdrətli dövlətə çevrildi. Ölkənin daxilindəki müharibələrə son qoyuldu. Şah I İsmayıllıın apardığı müharibələr

onun vahid Azərbaycan dövləti yaratmaq arzusu və istəyindən irəli gəlirdi. O, ölkənin siyasi, iqtisadi və mədəni inkişafı üçün tədbirlər görmüşdür. Babası Həsən padşah kimi, Şah I İsmayıllı da Avropa ölkələri ilə iqtisadi və siyasi əlaqələr yaratmağa çalışırdı.

Onun hakimiyyəti dövründə Azərbaycan dili dövlət dilinə çevrilmişdi. Orduda, sarayda və xarici dövlətlərlə yazışmalarda Azərbaycan dilindən istifadə olunurdu.

Şah I İsmayıllı dövlət xadimi və qəhrəman sərkərdə olmaqla yanaşı, incəruhlu şair idi. "Xətai" təxəllüsü ilə Azərbaycan dilində şeirlər yazmışdı. Səfəvilər dövlətinin yaranması mühüm

**Imperiya* — tərkibində müxtəlif ölkələri və xalqları birləşdirən güclü dövlət

hadisə idi. Nəticədə, əkinçilik, sənətkarlıq inkişaf etməyə başladı. Ticarət əlaqələri genişləndi. Elm və mədəniyyət tərəqqi etdi.

Gənc hökmədar Təbrizdə babası Həsən padşahın yaratdığı kitabxananı daha da zənginləşdirdi. Bu kitabxanadan nəinki yerli alimlər, həm də başqa ölkələrin alimləri istifadə edirdilər.

Şah I İsmayıл həmişə xalqının yaxşı yaşaması üçün çalışmış, qurduğu qüdrətli dövlətin çiçəklənməsi üçün əlindən gələni əsir-gəməmişdir. Rəvayətə görə, Şah I İsmayıл dərviş paltarı geyinib məmləkəti gəzib-dolaşar və xalqın dərdi-səri ilə maraqlanarmış. Hər bir addımında diqqətli, ehtiyatlı olan Şah I İsmayıл ağıllı məsləhətlərə qulaq asır, düzgün qərar çıxarmağa çalışırmış.

Avropa dövlətləri Səfəvilər dövlətinin güclənməsindən istifadə etməyə çalışırdılar. Onlar iki böyük türk dövlətini — Osmanlı və Səfəvi imperiyalarını bir-birinə qarşı vuruşdurmaq siyaseti yürüdürdülər. Onların məqsədi hər iki qüdrətli türk-müsəlman dövlətini zəiflətmək idi. Təəssüf ki, bu siyaset baş tutdu. Türk



Azərbaycan Səfəvi dövləti XVI əsrda

Azərbaycan orta əsrlərdə

dünyasının iki böyük hökmdarı — Şah I İsmayıл və Osmanlı sultanı I Səlim üz-üzə gəldi. Onların bir-birinə güzəşt etməməsi tərixin ən böyük qardaş qırğınlarından birinə səbəb oldu.

1514-cü ilin avqustunda Çaldıran düzündə qanlı döyüş baş verdi. Bu döyüşün məğlubu türk dünyası, qalibi isə Avropa diplomatiyası oldu. Bu döyüslə bağlı bir rəvayət də var. Rəvayətə görə, döyüşün gedişində Şah I İsmayıл Osmanlı toplarının zəncirlərini qılınc zərbəsi ilə qırır. Sonralar Sultan I Səlim məktub yazaraq həmin qılıncı Şah I İsmayıldan istəyir. Şah I İsmayıл onun xahişini yerinə yetirir. Qılıncı ona bağışlayır. Sultan I Səlim bu qılıncla topların zəncirinə zərbə endirir, lakin zəncir qırılmır. Şah I İsmayıla növbəti məktubunda Sultan I Səlim qılıncın həmin qılınc olmadığını yazır. Şah I İsmayıл isə cavab məktubunda yazır: “Qılınc həmin qılıncdır, qol isə o qol deyil!” Qeyd etmək lazımdır ki, Sultan I Səlimin farsca yazdığı məktublara Şah I İsmayıл həmişə Azərbaycan dilində cavab yazmışdı.

Çaldıran döyüşü Şah I İsmayılin ilk və son məglubiyyəti olur. Bu məglubiyyəti qüruruna sığışdırmayan Şah I İsmayıl bir daha döyüşə girmir. Həyatı boyu bu məglubiyyətin, qardaş qırğıının qarşısını ala bilməməyin əzabını çəkən İsmayıl 1524-cü ildə xəstələnir və vəfat edir. Onun vəsiyyəti bu olur — “Babalarımızdan bizə üç yadigar qalmışdır: **dilimiz, qeyrətimiz, Vətənimiz**. Yaxşı nə başlamışamsa, davam etdirin. Səhvərimizi təkrar etməyin”.

Şah I İsmayıl Azərbaycan tarixində qüdrətli hökmdar, böyük dövlət xadimi, incəruhlu şair kimi iz qoymuşdur.

SUAL VƏ TAPŞIRIQLAR:

1. Səfəviləri nə üçün “qızılbaşlar” adlandırdılar?
2. Həsən padşah və Şah I İsmayılin oxşar xüsusiyyətini müəyyən edin.
3. Səfəvilər dövlətinin yaranmasının əhəmiyyəti nə idi?
4. “Hökmdar şair” mövzusunda kiçik hekaya yazın.
5. Şah I İsmayılin fəaliyyəti haqqında aşağıdakı cədvəli tamamlayın.

Dövlət quruculuğu	Mədəniyyət

23.


Şairlər sultani

Məhəmməd Füzuli Azərbaycan xalqının dünya mədəniyyətinə bəxs etdiyi ən böyük şairlərdən biridir. O, 1494–1556-cı illərdə yaşamış, Kərbəlada, Bağdadda təhsil almışdı. Bir müddət Azərbaycan Səfəvilər dövlətinin tərkibində olan Bağdad və Kərbəla şəhərləri müsəlman dünyasının elm mərkəzlərindən hesab olunurdu. Füzuli “Bəngü-badə” poemasını Şah İsmayıл Xətaiyə həsr etmişdi. O, Azərbaycan dilində gözəl şeirlər yazmışdı.

Füzuli həm də böyük alim idi. Dəqiq elmləri, ilahiyyatı və fəlsəfəni dərindən öyrənmişdi. Bir ingilis alimi onu “Şərqdən doğan Günəş”ə bənzətmüşdi.

Füzuli əsərlərini üç dildə — Azərbaycan, ərəb və fars dillərində yazmışdı. Onun əsərləri yalnız Azərbaycanın deyil, bütün Şərq ədəbiyyatının inciləri hesab olunur. Şairin yaradıcılığı digər türk xalqlarının ədəbiyyatına da böyük təsir göstərmiş, ədəbi məktəb yaratmışdı. Müasirləri onu “şairlər sultani” adlandırdılar. Onun əsərləri dünyanın bir çox xalqlarının dilinə tərcümə olunmuşdur.

Osmانlı hökmdarı Sultan Süleyman Şərqə yürüşləri zamanı Bağdadi ələ keçirir. Bu zaman sultanla görüşən şair “Leyli və Mecnun” poemasını ona təqdim etmişdir. Dövrünün böyük hökmdarlarından olan Sultan Süleyman şairə ayda 9 axça (gümüş pul) məbləğində təqaüd də ayırmışdı. Bu məbləği ala bilməyən şair “Şikayətnamə” əsərini yazar. Bu əsərdə o, “salam verdim, rüşvət deyildir deyə, almadılar” —



*Məhəmməd Füzuli
(rəssam Sadıq Şərifzadə)*

*Sizcə, nə
üçün ingilis
alimi Füzuli
“Şərqdən
doğan
Günəş”ə
bənzədirdi?*

*Məhəmməd
Füzuli “Şika-
yətnamə” əsə-
rini nə üçün
yazmışdır?*



Füzulinin Sultan Süleymanla görüşü

yazaraq məmurların süründürməciliyini, rüşvətxorluğunu tənqid etmişdi.


“Meyvələrin söhbəti” əsərində saray adamlarının lovğalığından, onların bir-biri ilə çekişməsindən danışan şair bu didişmənin dövlətin dağılmasına gətirib çıxardığını göstərir.

Füzuli öz əsərlərində təlim-tərbiyə haqqında qiymətli fikirlər irəli sürür. Savadlı olmadan xoşbəxt yaşamaq olmaz. Elmlı insan cəmiyyətə daha böyük fayda verə bilər. O, təhsilə xüsusi fikir verilməsini tələb edirdi. Hesab edirdi ki, ibtidai təhsil dövründə şagirdlər savadlı yazmağa, yaxşı nitq mədəniyyətinə və müvafiq bacarıqlara yiyələnməlidir. Füzuliyə görə, elmin yolu daş-kəsəklidir və ona sahib olmaq üçün səy göstərmək, çalışmaq lazımdır. Elm nadan əllərə düşməməlidir. Onun nəticəsindən insanlar bəhrələnməlidir.

Füzuli “Sağlamlıq və xəstəlik” əsərində sağlamlığın qorunmasına sülhün, asayışın qorunması kimi baxır. Sağlamlığın xəstəliklə mübarizəsini təsvir edən şair sağlamlığın xəstəlik üzərində qələbəsini xeyirxahlığın, insanpərvərliyin, həyatın qələbəsi kimi

qiymətləndirir. Doğrudan da, insanın sağlamlığının əsas şərtlərindən biri onun xeyirxahlığıdır.

Füzuli ayrı-ayrı hökmdarlara, hakimlərə, sərkərdələrə şeirlər yazmışdır. Şair bu əsərlərində onları ədalətli olmağa çağırılmış, düzlüyə, dövrün hadisələrinə açıqgözlə baxmağa dəvət etmişdir. O, həyatın mənfi hallarının dövrün hökmdarlarının xarakteri ilə bağlı olduğunu yazırırdı. Füzuli “ədalətli hökmdar” arzusu ilə yaşamışdı. Füzulinin əsərləri musiqimizin də inkişafına böyük kömək etmişdir. Onun qəzəlləri müğam sənətimizin inkişafına güclü təkan vermişdir. Məşhur bəstəkarlarımız şairin əsərlərinə musiqi yazmışlar.



Füzulinin abidəsi (Bakı)

Azərbaycan orta əsrlərdə



Azərbaycan Respublikasının Prezidenti Heydər Əliyev M.Füzulinin anadan olmasının 500 illik yubileyinə həsr edilmiş təntənəli gecədə çıxış edərkən. Respublika Sarayı, 8 noyabr 1996-ci il

yaradıcılığı dünya ədəbiyyatının inkişafına güclü təsir göstərmişdir.

Heydər Əliyevin təşəbbüsü ilə Füzulinin 500 illik yubileyinin Azərbaycanda və bir çox türk dövlətlərində keçirilməsi nəyi sübut edir?

Dahi şair indiki İraqın Kərbəla şəhərində dəfn olunmuşdur. Onun adına ölkəmizdə şəhər, meydanlar, küçələr, bağlar və s. vardır. Bakının mərkəzində Füzuli yə əzəmətli abidə ucaldılmışdır. Şairin 500 illik yubileyi Azərbaycanda, bir çox türk dövlətlərində, ümumiyyətlə, dünya miqyasında onun sənətinə böyük məhəbbətlə qeyd olunmuşdur.

Məhəmməd Füzuli Vətənimizə şöhrət gətirən, xalqımızın adını daim uca saxlayan dahi şairimizdir. Onun

SUAL VƏ TAPŞIRIQLAR:

1. Füzuli əsərlərini hansı dillərdə yazmışdı?
2. Füzuli hansı məşhur hökmdarların müasiri olmuşdur?
3. Füzuli əsərlərində hökmdarlara nəyi tövsiyə edirdi?
4. Füzuli yə həsr edilmiş hansı məşhur musiqi əsərini tanıyırsınız?
5. Füzulinin 500 illik yubileyinin dünya miqyasında qeyd olunması nəyi göstərir?

AZƏRBAYCAN YENİ DÖVRDƏ

24.

Şərqiñ son fatehi

Ucsuz-bucaqsız Muğan çölü yaşıllığa bürünsə də, soyuq şaxta özünü göstərməkdə idi. Araz və Kür çaylarının bir-birinə qovuşduğu yerdə çadırlar qurulmuşdu. Taxta və qamışdan hazırlanmış evlər, məscidlər, hamamlar və karavansaralar bu yaşıl çöllərə yaraşq verirdi. Sanki xalça üzərində naxışlar vurulmuşdu. Ölkənin bütün mahallarına elçilər göndərilmişdi. Sərkərdələr, din xadimləri, tayfa başçıları Muğana dəvət edilmişdi. Ölkənin gələcəyi üçün mühüm qərar qəbul etmək lazım idı. Ona görə də qədim türk adət-ənənəsinə əsasən böyük *qurultay** çağırılmışdı.

Çadırların aralarında və ətrafda çoxlu sayda qoşun yerləşdirilmişdi. Böyük və yaraşqlı çadırda sərkərdələr, din xadimləri və tayfa başçıları, hündür bir yerdə isə iricüssəli, itibaxlısı bir nəfər əyləşmişdi. İçəridə sükut hökm sürürdü. Birdən bu sükutu bir səs pozdu. Sanki ildirim çaxdı. Danışan mərkəzdə əyləşmiş həmin şəxs idi. O dedi: "Mən bilirəm ki, çoxları məndən narazıdırılar. Onlar haqlıdırılar da. Hamınıza məlumdur ki, illərdir ölkəmiz işğal altında idı. Torpaqlarımızı azad etmək üçün də güclü qoşun lazım idı. Güclü qoşun yaratmaq



Nadir şah Əfşar.
Naməlum rəssamin əsəri.
Viktoriya-Albert muzeyi,
London

Vergilər nə
üçün artırılı-
mışdı?

*Qurultay — türk xalqlarında mühüm məsələlərin həll olunduğu yığıncaq

Azərbaycan yeni dövrde



Nadir şah Əfşarın imperiyası

ürün isə xəzinədə pul olmalıdır. Ona görə də vergiləri artırmağa məcbur olduq. Xalqa əziyyət verdik. Allaha çox şükür ki, məqsədimizə çatdıq. Allahın yardımımı, sizlərin iti qılınlıclarınızın gücü ilə torpaqlarımızı azad etdik. Sərhədlərimizi bərpa etdik. Ölkəmizdə sülhü bərqərar etdik. Amma irəlidə görüləsi işlərimiz çoxdur. Böyük Azərbaycan səltənətini daha güclü dövlətə çevirmək lazımdır. Şahımız isə çox kiçikdir. Dövləti idarə etmək iqtidarında deyil. Məmləkətimizin zəifləməsinə imkan vermək olmaz. Təklif edirəm, ölkəmizə yeni şah seçəsiniz". Bir neçə gün

Səfəvilər
dövləti nə
vaxt yaran-
mışdı?

müzakirələr aparıldı. Müzakirələrdən sonra Nadirin şah seçiləsi qərara alındı. Beləliklə, 1736-ci ildə Muğanda çağırılan qurultayda Nadir şah Əfşar şah elan edildi və zəifləmiş Səfəvi sülaləsinin hakimiyyətinə son qoyuldu. O, yoxsul bir ailədə

anadan olmuşdu. Ulu babalarımızdan olan Əfşar türklərinin içərisindən çıxmışdı. Fitri istedada malik idi. Çətin həyat və keçdiyi döyüş yolu ona böyük həyat dərsini vermişdi.

Nadir əvvəllər Səfəvilər dövlətinin sərkərdələrindən biri olmuşdu. Düşmən üzərində qazandığı parlaq qələbələr, torpaqların işğaldan azad edilməsi ona böyük nüfuz qazandırmış, xalqın ona inamını artırılmışdı. O, böyük hərbi sərkərdə, cəsur döyüşü olmaqla yanaşı, bacarıqlı diplomat idi. Məhz onun diplomatik bacarığı sayesində rus qoşunları heç bir müharibəsiz Xəzərsahili bölgələri tərk etmişdi. Torpaqlarımızın böyük bir hissəsi qan tökülmədən azad olunmuşdu.

*Nadir şah
iqtisadiyyatı
necə bərpa
etmək
istəyirdi?*

Nadir şah öz hakimiyyətini hərbi qələbələrlə daha da möhkəmləndirmək istəyirdi. Ona görə də vaxtilə Azərbaycanın sərhədlərini pozan, yurdumuza basqın edən qonşu ölkələrə hərbi yürüşlər edirdi. O, əldə edilən hərbi qənimətlər hesabına ölkənin iqtisadiyyatını bərpa etmək istəyirdi. Nadir şahın məşhur yürüşlərindən biri də Hindistana olmuşdur. Bir çox cahangirlərin, fatehlərin arzusu olan Hindistan Azərbaycan sərkərdəsi Nadir şah tərəfindən fəth olundu.

Nadir şah ölkənin dəniz sərhədlərinin müdafiəsini təşkil etmək istəyirdi. Ona görə də Xəzər dənizində güclü hərbi donanma yaratmaq istəyirdi. Bu məqsədlə Avropadan mütəxəssislər gətirilmişdi.

Nadir şah islam dini daxilində parçalanmaya, ixtilaflara son qoymaq istəyirdi. Bu məqsədlə dövrün digər qüdrətli türk müsəlman dövləti olan Osmanlı hökmdarına məktub yazmışdı.

Nadir şah tabe etdiyi xalqların dilinə, dininə və adətlərinə hörmətlə yanaşındı. Satqınlara və xainlərə nifrət edir, onlara ağır cəzalar verirdi. Nadir şah elan olunsa da, bəzi hakimlər, tayfa başçıları onu qəbul etmək istəmirdi. Səfəvilərin hakimiyyətini bərpa etmək istəyirdilər. Onlardan biri də Qarabağ bəylərbəyi idi. Nadir şah Qarabağ bəylərbəyini cəzalandırmaq üçün Qazax və Borçalı ellərini o dövrdə özündən asılı olan gürcü hakiminin idarəsinə vermişdi.



Nadir şahın Hindistana yürüşü (miniatür)

Nadir şah Əfşar Azərbaycan xalqının hərb sənəti tarixində dərin iz qoymuşdur. Nadir şah yoxsul bir ailədə anadan olsa da, öz qabiliyyəti və qəhrəmanlığı sayesində hökmdar səviyyəsinə yüksəlməyi bacarmışdı. Onu “Şərqiin son fatehi”* adlandırırlılar. O zaman dünyanın bir çox hökmdarları Nadir şah Əfşar-dan ehtiyat edir, onunla hesablaşırıldılar.

SUAL VƏ TAPŞIRIQLAR:


1. Muğan qurultayı nə üçün çağırılmışdı və onun nəticəsi nə oldu?
2. “Nadir şah görkəmli bir dövlət xadimi və sərkərdə kimi” möv-zusunda təqdimat hazırlayın.
3. Şəmsəddin Eldəniz və Nadir şahı Venn diaqramında müqayisə edin.
4. Nadir xanın rus qoşunlarından azad etdiyi bölgələri xəritədə müəyyən edin.
5. Nadir şahın Hindistana yürüşünün nəticəsi nə olmuşdur?

***Fateh** — fəth edən, ölkələri tabe edən

25.

İlk müstəqil Azərbaycan xanlığı

18-ci yüzillik idi. Bu zaman Azərbaycan və qonşu ölkələr Nadir şah Əfşarın hakimiyyəti altında idi. O, Azərbaycan torpaqlarını yadəlli lərdən azad etmiş və qüdrətli bir dövlət yaratmışdı. Lakin Nadir şahın ayrı-ayrı vilayətlərə hakim təyin etdiyi bəzi məmurlar özbaşınalıq edirdi. Əhalinin üzərinə ağır vergilər qoyulurdu. Bu məmurlardan biri də Şəki hakimi Məlik Nəcəf idi. Şəki əhalisi onun zülmündən cana doymuş, Nadir şaha dəfələrlə şikayət etmişdi, lakin heç bir nəticəsi olmamışdı. Zülmdən təngə gələn Şəki əhalisi öz narazılığını, şikayətlərini Nadir şaha çatdırmağı Hacı Çələbiyə həvalə etdi. Hacı Çələbi xalqın narazılığını və Məlik Nəcəfin özbaşınalıqlarını Nadir şahın hüzurunda cəsarətlə bildirdi. Onun cəsarətinə heyran qalan Nadir şah Hacı Çələbini özünə Şəki üzrə vəkil təyin etdi. Bundan narazı qalan hiyləgər Məlik Nəcəf Hacı Çələbini cəzalandırmaq üçün fürsət gözləyirdi. Nəhayət, Məlik Nəcəf Nadir şahı inandırır ki, Hacı Çələbi şahın tapşırıqlarının yerinə yetirilməsinə mane olur. Bundan qəzəblənən Nadir şah Hacı Çələbini hüzuruna çağırıldı. Onun edam



Şəki xanlığının bayrağı



Hacı Çələbi xan

*İlk müstəqil
xanlıq necə
yarandı?*

edilməsi əmrini verdi. Hacı Çələbi edam ərəfəsində çəkinmədən və cəsarətlə şaha Məlik Nəcəfin haqsızlığını, ədalətsizliyini bildirdi. Hacı Çələbinin cəsarəti və vəzirinin məsləhəti Nadir şahı fikrindən daşındırdı. O, Hacı Çələbini bağışlayıb səlahiyyətlərini artırdı.

Sonralar Hacı Çələbi Məlik Nəcəfin xalqa etdiyi zülmün artdığını görüb üsyən qaldırdı və onu cəzalandırdı. Bu xəbəri eşidən Nadir şah Şəkiyə yürüş etdi. Onun qoşunu Şəkini mühasirəyə aldı. Hacı Çələbinin başçılıq etdiyi Şəki əhalisi “Gələsən-görəsən” adlı məşhur qalaya çəkildi. Üçillik mübarizədən sonra Nadir şah Hacı Çələbi ilə razılığa gəldi və onunla müqavilə bağladı. Əslində, bu, müstəqil Şəki xanlığının meydana gəlməsi demək idi. Nadir şaha qarşı üsyən nəticəsində yaranmış Şəki xanlığı Azərbaycanın **ilk müstəqil xanlığı** idi.

Bir qədər sonra Nadir şah Əfşar sui-qəsd nəticəsində öldürülüdü. Onun dövləti dağıldı. Azərbaycan torpaqları kiçik dövlətlərə – xanlıqlara parçalandı. Bu isə torpaqlarımızı işğal etmək istəyən qonşu dövlətlərin hücumlarına səbəb oldu. Bunun qarşısını almaq



“Gələsən-görəsən” qalasının qalıqları




Şəki xan sarayı

istəyən Hacı Çələbi xan Azərbaycan torpaqlarını birləşdirmək siyasəti yeridirdi. Bu məqsədlə o kömək almaq üçün Osmanlı imperiyası ilə danışıqlara başlamışdı. Düşmənlər Hacı Çələbi xanı məğlub etməyə çalışırdılar. Vətənimizi işgal etmək istəyən gürcü çarı bir sırə Azərbaycan xanlarını Hacı Çələbiyə qarşı ittifaq bağlamaq üçün düşərgəsinə dəvət etdi, lakin o, danışığa gələn xanlara xəyanət edərək onları əsir aldı. Bundan xəbər tutan Hacı Çələbi öz yaxın adamları ilə məşvərət etdi. Onlardan məsləhət istədi. Hamı xanların layiq olduğunu cəzani aldıqlarını bildirdi, lakin Hacı Çələbi xan bununla razılaşmadı, çünki xəyanət etsələr də, o, soydaşlarının düşmən əlində əsir olmasını istəmirdi. Ona görə də xanları azad etmək qərarına gəldi. Hacı Çələbi xanın qoşunu Kür çayını keçərək düşmən üzərinə hücuma keçdi. İgid xan və onun qoşunu qalib gəldi, qədim Azərbaycan torpağı olan Borçalını geri qaytardı. Təəssüf ki, bir müddət sonra Borçalı yenidən işğal edildi.

Şəki səfali təbiəti ilə yanaşı, mədəniyyət abidələri ilə də zəngindir. Bu diyar Azərbaycanın ən qədim və ən zəngin mədəniyyət

Hacı Çələbi xanın
yerinə siz olsaydiniz,
hansı qərarı
qəbul edərdiniz?



Şəki xan sarayının iç divar rəsmləri

Şəki xan sarayı hansı özünəməxsus xüsusiyyəti ilə fərqlənir?

mərkəzlərindən biridir. **Şəki xan sarayı** Azərbaycan memarlığının ən nadir incilərindən biri hesab edilir. Bu saray ağaç üzərində bədii oymalarına, ov və döyüş səhnələrini təsvir edən aləvan və ibrətamız divar rəsmlərinə görə nadir abidədir. Bu rənglərin sırrı indi də bilinmir.

SUAL VƏ TAPŞIRIQLAR:

1. Xəritədə Şekini göstərin.
2. "Hacı Çələbi xan Nadir şahın hüzurunda" mövzusunda kiçik hekayə qurun.
3. Hansı hadisədən sonra Azərbaycan xanlıqlara parçalandı?
4. Nə üçün Azərbaycan xanları Hacı Çələbiyə qarşı gürcü çarı ilə ittifaq bağladılar?
5. Hacı Çələbi xanın Azərbaycan xanlarını azad etmək qərarını necə qiymətləndirirsiniz?

26.

“Azərbaycanın qapısı”— Qarabağ xanlığı

Şuşa Vətənimizin dilbər guşəsi olan Qarabağın dağlıq hissəsində sıx meşələrin, büllür kimi saf bulaqların əhatəsində yerləşir. Şuşanın tarixi çox qədimdir. Alımlər Şuşada və onun ətrafindakı yerlərdə tarixin ən qədim dövrlərinə aid çox qiymətli maddi tapıntılar aşkar etmişlər. Şuşa ətrafindakı qədim yaşayış yerləri, Cıdır düzü yaxınlığındağı Şuşa mağarası insanların burada çox qədim zamanlardan yaşadıqlarını sübut edir.

18-ci yüzilliyin ortalarında Qarabağda müstəqil bir dövlətimiz yaranmışdı. Bu dövlət Qarabağ xanlığı adlanırdı. Qarabağ xanlığının əsasını Pənahəli xan qoymuşdu. O, Qarabağın qədim Cavanşir tayfasının qəhrəman oğullarından biri idi. O, böyük Azərbaycan sərkərdəsi Nadir xan Əfşarın Azərbaycan torpaqlarını azad etmək uğrunda mübarizəsində yaxından

Qarabağ xanlığı necə yaranmışdır?



Pənahəli xanın Şahbulaq qəsri. Şahbulaq kəndi. 18-ci əsr (Ağdam)

Azərbaycan yeni dövrdə




Pənahəli xan

iştirak etmişdi. Bu müharibədə öz şücaəti ilə şöhrət qazanmışdı. Nadir şahın ölümündən sonra Qarabağlı müstəqil xanlıq elan etdi. Xanlığı müdafiə etmək üçün əvvəlcə Bayat və Şahbulaq qalalarını tikdirdi, Şuşada daha möhtəşəm qala tikilməsi üçün göstəriş verdi.

1757-ci ildə xanlığın mərkəzi Şuşa qalasına köçürülmüşdü. Bu qala onu tikdirmiş Pənah xanın şərəfinə “**Pənahabad**” adlandırıldı. Sonralar bu qala yenə də Şuşa qalası kimi tanındı.

Şuşa şəhərinin bu cür adlanması həmin yerlərin uca, şış dağların zirvəsində ikəmizin ən gözəl səhərlərindən biri olan vəsi, gözəlliyi, nadir bulaqları ilə də məşhur Xurşidbanu Natəvanın, general Sən, dahi bəstəkar Üzeyir Hacıbəylinin,



Oarabağ xanlığı

görkəmli müğənni Bül-bülün ev-muzeyləri, Qala divarı və s. tarixi və mədəni abidələr vardır.

Şuşa qalası Azərbaycan memarlığının ən gözəl incilərindən biridir. Qalanın tikilməsində çay daşlarından və əhənglə yumurta sarısı qarışığından istifadə edilmişdir. Qalanın üç qapısı var. Qala dəfələrlə düşmənlər tərəfindən mühasirəyə alınsa da, onu işğal etmək çətin olurdu.

“Azərbaycanın qapısı”— Qarabağ xanlığı

Şuşa qalası Qarabağ xanlığının iqtisadi, siyasi mərkəzinə çevrildi. Burada əhalinin məşğulliyəti əkinçilik, maldarlıq və sənətkarlıq idi. Xalçaçılıq, toxuculuq, dulusçuluq, silahdüzəltmə, misgərlik kimi sənət sahələri inkişaf etmişdi. Qarabağ xalçaları gözəl və incə naxışları ilə şöhrət qazanmışdı. Qarabağ xanlığında Pənahəli xanın dövründə **zərbxanada*** pul da kəsilirdi. Bu pul “Pənahabadi” adlanırdı.

19-cu yüzilliyin əvvəllərində Azərbaycan torpaqlarının işgalinə başlayan Rusiya Qarabağa xüsusi maraq göstərirdi. Çar generalları Qarabağı “Azərbaycanın qapısı” adlandırdılar. 1805-ci ildə Kürəkçay müqaviləsi ilə Qarabağ Rusiya imperiyası tərəfindən işğal edildi.

Bu müqavilədə ermənilərlə bağlı heç bir şərt yox idi. Məhz bu amil həmin dövrdə Qarabağda ermənilərin yaşamadığını göstərir. Qarabağın Azərbaycan xalqına məxsus olduğunu sübut edir.

Tarixin ən qədim zamanlarından başlayaraq Qarabağın əhalisi xalqımızın ulu babaları olan türk tayfalarından ibarət idi. Çar Rusiyasının işğalı nəticəsində Qarabağın əhalisinin etnik

Sizcə, nəyə görə
çar generalları
Qarabağı “Azər-
baycanın qapısı”
adlandırdılar?



Qarabağ xalçası

***Zərbxana** — pul kəsilən yer



*Ermənilərin Azərbaycan torpaqlarına köçürülməsi
(rus rəssamı Vladimir Maşkov)*

*Azərbaycana
erməni
ailələri
nə vaxt
köçürüldü?*

tərkibi dəyişdi. Türkmençay müqaviləsi bağlandıqdan sonra Qacarlar dövlətində və Osmanlı ərazilərində yaşayan erməni ailələri Azərbaycana köçürüldülər. Yerli əhalinin – Azərbaycan türklərinin torpaqları əllərindən alınır və buraya köçürlən ermənilərə verilirdi. Yalnız Qarabağa deyil, **İrəvan**, **Borçalı** və **Naxçıvan** ərazilərinə də çoxlu erməni ailələri köçürüldü. Bütün bunlar xalqımıza qarşı ermənilərin gələcəkdə törendəcəkləri soyqırımların başlangıcı idi.

SUAL VƏ TAPŞIRIQLAR:

1. Şuşa qalası nə üçün “Pənahabad” adlanırdı?
2. Qarabağ xanlığı ilə qonşu xanlıqları xəritədə müəyyən edin.
3. Hansı sənəd Qarabağın Azərbaycan torpağı olduğunu sübut edir?
4. Qarabağa və digər Azərbaycan torpaqlarına ermənilər nə vaxt köçürüldülər? Fikrinizi yuxarıdakı illüstrasiya ilə əsaslandırın.
5. Nə üçün ermənilər Qarabağda məskunlaşdırılırdı? Fikrinizi əsaslandırın.

27.

Irəvan xanlığı

18-ci yüzillikdə Azərbaycan torpaqlarında yaranan müstəqil dövlətlərdən biri də **Irəvan xanlığı** idi. Xanlıq indiki Ermənistən ərazisində — Qərbi Azərbaycan torpaqlarında yaranmışdı. Xanlıq Qırxbulaq, Zəngibasar, Vedibasar, Sərdarabad, Goyçə, Dərəçiçək və s. mahallara bölünmüştü.

Azərbaycan türkləri “r” hərfi ilə başlayan sözləri tələffüz edərkən onun əvvəlinə “i” səsini əlavə edirlər. Məsələn, Ramazan—Irəməzan, Rəhim — Irəhim, Rza—Irza. Irəvan xanlığında paytaxt şəhərinin adı Rəvan olduğu üçün xalq onu Irəvan, xanlığın adını isə Irəvan xanlığı adlandırmışdır.

Irəvan
xanlığı
nə zaman
yaranmışdı?

Irəvan xanlığında yaşayan əhali Azərbaycan türkləri idi. Bu torpaqlarda tarixin ən qədim dövrlərindən başlayaraq ulu babalarımız yaşayırırdı. Ermənilər kütləvi olaraq bu torpaqlara **19-cu yüzillikdə** çar Rusiyası tərəfindən köçürülmüşdür. Buna qədər isə onların az bir hissəsi 15-ci yüzillikdə Azərbaycan hökmdarının icazəsi ilə “Üçkilsə” və ətrafında yerləşmişdir. Hətta o dövrün erməni mənbələri də Üçkilsənin Azərbaycan ölkəsində yerləşdiyini yazırdılar.

Xanlığın paytaxtı İrəvan şəhəri idi. Şəhər əhalisi Azərbaycan türklərindən ibarət idi. Xanlıqda əhalinin başlıca məşğulliyyəti heyvandarlıq və əkinçilik idi. Heyvandarlar yaylaq-qışlaq mədarlığı ilə məşğul olurdular. Onlar iri və xırdbuynuzlu mal-qara saxlayırdılar. Əkinçilər, əsasən, dənli bitkilər əkirdilər.

Torpağı və əmək alətləri olmayan kəndlilər xanların, bəylərin torpaqlarını əkib-becərildilər, əldə etdikləri məhsulun yalnız üçdə biri onlara qalırdı.

Sənətkarlıq və ticarət də xanlığın həyatında mühüm yer tuturdu. Sənətkarların əksəriyyəti toxuculardan ibarət idi. Onlar, əsasən, xalça toxuyurdular.



Irəvan xanlığının bayrağı

Azərbaycan yeni dövrde

İrəvan şəhəri Azərbaycanın ən mühüm sənətkarlıq, ticarət və mədəniyyət mərkəzlərindən biri idi.

Gürcü çarı xanlığın ərazisinə dəfələrlə hücum etmişdi. Bu hücumlar zamanı xanlığın ərazisi qarət edilmiş, bir çox ailələr əsir aparılmışdı.



İrəvan xanlığının xəritəsi

19-cu yüzilliyin əvvəllərində Rusiya və Qacarlar dövləti arasında birinci müharibə zamanı ruslar İrəvan üzərinə iki dəfə yürüş etdilər. Hər iki yürüş zamanı xanlığın ərazisində özlərinə dövlət yaratmağa çalışan ermənilər xüsusi fəallıq göstərdilər. Ermənilər təbəələri olduqları və hər zaman qayğı gördükleri dövlətə yenə xəyanət etdilər. Onlar İrəvan xanının qoşunları və mövqeləri haqqında məlumatı rus qoşunlarına verirdilər. Ermənilər həm də rus qoşunlarını ərzaqla təmin edirdilər. Bu müharibədə İrəvan xanlığı öz müstəqilliyini qoruyub saxlaya bildi.

1827-ci ilin yazında ruslar İrəvan qalasını əvvəlcə mühasirəyə aldılar. Görkəmli Azərbaycan sərkərdəsi **Həsən xan** çar generalının təslim olmaq təklifini rədd etdi. Son nəfəsinə qədər vuruşacağına and içdi. Qalanın müdafiəçiləri qəhrəmanlıqla vuruşurdular. Ona görə mühasirə uzun sürdü. Ancaq rus ordusu yenidən qüvvə topladı, əlavə kömək aldı. Şəhər yenə bombardman edildi,

dağıdıldı və yandırıldı. Şəhəri xarabaya çevirəndən sonra düşmən ikinci dəfə hücuma keçdi. Qalanın bir hissəsi zəbt edildikdən sonra ruslar şəhəri ələ keçirməyə nail oldular.

Beləliklə, Irəvan xanlığı Rusiya tərəfindən işğal olundu. Çar hökuməti erməniləri kütləvi şəkildə Irəvana və onun ətrafına köçürərək məskunlaşdırıldı. Azərbaycan türklərinin ən yaxşı torpaqları və evləri ermənilərə verildi. Məqsəd Azərbaycan və Osmanlı türkləri arasında maneq yaratmaq, onları bir-birindən ayırmak, bir daha birləşməyə qoymamaq idi. Türk—Azərbaycan adlarını erməniləşdirməyi və riyakarlığı özlərinə peşə etmiş ermənilər bu qədim Azərbaycan şəhərinin adını da dəyişdirildilər. “Erivan”, yaxud “Yerevan” adlandırmağa başladılar. Rusiya çarının fərmanı ilə qədim türk torpağında “erməni vilayəti” adlı yabançı bir qurum yaradıldı. Beləliklə, qədim Azərbaycan torpağı olan Irəvan xanlığının ərazisi çar Rusiyası tərəfindən ermənilərə verildi.

Çar hökumətinin süqutundan sonra, 1918-ci ildə bu torpaqlarda erməni dövləti yaradıldı. Xanlığın ərazisindəki bütün Azərbaycan—Türk adlarının da kütləvi surətdə dəyişdirilməsinə başlandı. Hazırda keçmiş Irəvan xanlığının ərazisində nə bir nəfər Azərbaycan türkü, nə də Azərbaycan yer adları qalmışdır.

SUAL VƏ TAPŞIRIQLAR:

1. Çar hökumətinin köçürmə siyasətinin məqsədi nə idi?
2. Ermənilər ilk dəfə Azərbaycan torpaqlarına nə zaman köçürülmüşdü? Əlavə məlumat əsasında təqdimat hazırlayın.
3. Ermənilər daha hansı Azərbaycan torpaqlarında məskunlaşdırıldı?
4. Irəvan xanlığının əhalisinin Azərbaycan türklərindən ibarət olması nəyi sübut edir?
5. Irəvandakı mədəniyyət abidələrimizin taleyi necə oldu?



Irəvanda Azərbaycan xalqına məxsus məscid, Rəssam Dübua de Monpere

28.

Gəncə niyə Yelizavetpol adlandı?



Cavad xan
(rəssam Nazim Babayev)

19-cu yüzilliyin əvvəlləri idi. Azərbaycanda vahid mərkəzləşmiş dövlət yox idi. Ölkəmiz kiçik dövlətlərə — **xanlıqlara** parçalanmışdı. Bu vəziyyət ölkənin yadelli hückumlarından müdafiəsini çətinləşdirirdi. Bundan istifadə edən çar Rusiyası Azərbaycan torpaqlarını işgal etməyə çalışırdı. Rusiya qoşunları əvvəlcə qədim Azərbaycan torpaqları olan **Qazax**, **Şəmşəddil**, **Borçalı**, **Car-Balakən**, **Loru** və **Pəmbək** vilayətlərini işgal etdi. Bundan sonra hədəf **Gəncə xanlığı** oldu. Çünkü Gəncə digər Azərbaycan xanlıqlarına gedən yolun başlangıcı idi. Bu zaman Gəncə xanı **Cavad xan** idi. O, qəhrəman sərkərdə və müdrik dövlət xadimi idi. Azərbaycan torpaqlarının bütövlüyü və müstəqilliyi üçün çalışırdı.

Rusya imperiyası güclü orduya malik idi. Belə bir qüvvə ilə təkbaşına vuruşmaq kiçik bir xanlıq üçün olduqca çətin idi. Ölkənin işgalinin qarşısını almaq üçün birləşmək lazım idi, lakin qeyri-bərabər döyüsdə Cavad xan və Gəncə əhalisi güclü düşmənlə müharibədə tək qaldı. Buna baxmayaraq, çar qoşunlarına güclü müqavimət göstərildi. Çar qoşununun başçısının təslim olmaq təklifi rədd edildi. Cavad xan gürcü əsilli rus generalının təslim olmaq təklifinə belə cavab yazdı: “Savaşmaq istəyirsənsə, savaşaqq. Hədə-qorxu gəlirsən ki, təklifini qəbul etməsəm, bəlaya düçər olacağam. Əslində, bədbəxtlik səni **Peterburqdan*** sürükləyib bura gətirib”. Gəncəyə qılinc və atəşlə gələn düşmənə müqavimət göstərmək qərara alındı. Cavad xan vətən torpaqlarının azadlığını öz hakimiyyətindən və həyatından üstün tutdu.

***Sankt-Peterburq** — Çar Rusyasının paytaxtı

1804-cü ilin yanварında çar Rusiyasının ordusu Gəncə üzərinə həlledici hücum keçdi. Gəncəlilər qəhrəmancasına vuruşurdular. Kişi-lərlə bərabər, qadınlar da vətən uğrunda döyüşürdülər. Cavad xan əlində qılınc qala divarlarının üzərində çar əsgərləri ilə igidliklə vuruşurdu. Sonra rus generalı Cavad xanla təkbətək vuruşmağa başladı. O, igid xanın qılınc zərbələrinə çox davam gətirə bilməyəcəyini başa düşdü. Əsgərləri köməyə çağırıldı, özü isə qaçmaqla canını qurtara bildi. Böyük itki verən çar Rusiyasının qoşunu geri çəkilməyə məcbur oldu.

Geri çəkilən rus qoşunu qəti hücum üçün Ramazan bayramı gününü seçdi. Qüvvələr bərabər deyildi. Çar Rusiyasının qoşunu sayca dəfələrlə çox, hərbi texnika baxımından üstün idi. Rus qoşunları şəhərə daxil oldu. Çox keçmədən şəhərin küçələrində döyüş başlandı. Hər ev, hər küçə səngərə çevrilmişdi. Düşmənə inadla və qəhrəmancasına müqavimət göstərilirdi. Cavad xan və oğlu döyüş meydanında şəhid oldu. Bundan sonra şəhər işgal edildi. Rusiya qoşunları ermənilərlə birləşərək Gəncənin azərbaycanlı əhalisinə qarşı soyqırımı törətdi.



Gəncə qalasına hücum, 1804.

Rəssam Adolf Şarleman

Gəncənin
işgalı neçə il
əvvəl baş
vermişdir?

Azərbaycan yeni dövrdə

Cavad xanın ömür-gün yoldaşı Bəyim xanım onun şəhidliyini böyük mətanətlə qarşılıdı. Onun bu mətanəti və qüruru, hətta zalim rus generalını da heyrətə salmışdı. Gəncə işğal edildikdən sonra rus generalı xan sarayına gəlir. Bu zaman Bəyim xanım qılincı sıyıraraq generala zərbə endirdi. Əgər əsgərlər olmasayıdı, general salamat qalmayacaqdı. Bəyim xanımın qılinc zərbəsi özünü qabağa verən əsgərə dəydi. Qorxudan rəngi qaçmış general bayırə çıxdı. Bəyim xanım düşmən qarşısında əyilmədi. O, həyat yoldaşının, oğlunun və bütün Gəncənin yasını qəlbində saxladı.

Rus generalının etirafını necə dəyərləndirirsiniz?

Rus generallarından biri etiraf edirdi: “Öz vətəninə layiqincə xidmət edən adamları sevdidim üçün Cavad xana haqq qazandırıram. O, şəhəri müdafiə edərək, əlində silah qəhrəmancasına həlak olmuşdur”.

Gəncənin qəhrəman adı işgalçıları qorxudurdu. Onun tarixdə qalması xalqın mübarizə əzmini artırı bilərdi. Ona görə də Gəncənin tarixi adı dəyişdirildi. Şəhər Rusiya çarının arvadının şərəfinə Yelizavetpol adlandırıldı. Gəncə adını işlədən hər kəs bir gümüş pul cərimə olunurdu.

Gəncənin işğalı digər Azərbaycan torpaqlarının işğalına yol açdı. Bundan sonra Azərbaycan xanlıqları bir-birinin ardınca çar Rusiyası tərəfindən işğal edildi.

SUAL VƏ TAPŞIRIQLAR:

1. Sizcə, xanlıqlar nə üçün işğal edildi?
2. Gəncənin adı nə üçün dəyişdirildi?
3. Hacı Çələbi xan və Cavad xanın oxşar və fərqli cəhətlərini müəyyənləşdirin.

Hacı Çələbi	Cavad xan	
fərqli cəhətlər	oxşar cəhətlər	fərqli cəhətlər

4. “Cavad xanın qəhrəmanlığı” mövzusunda kiçik hekayə qurun.
5. Gəncə şəhərinin tarixi haqqında təqdimat hazırlayın.

29.

Azərbaycanın parçalanması

Xanlıqlar arasında tez-tez münaqişələr, müharibələr baş verirdi. Bu, ölkəmizi işgal etməyə çalışan xarici düşmənlər üçün əl-verişli şərait yaradırdı. Bəzi uzaqgörən xanlar bütün Azərbaycan torpaqlarını vahid dövlət halında birləşdirməyə çalışdılar. Şəki, Urmiya, Qarabağ və Quba xanlıqlarının Azərbaycan torpaqlarını birləşdirmək siyasəti uğursuz oldu. Xanlıqlar arasında düşməncilik və qonşu dövlətlərin müdaxiləsi vahid dövlətin yaranmasına mane olurdu. Bundan istifadə edən Rusiya Azərbaycan torpaqlarını işgal etmək planını həyata keçirməyə başladı. Bu planı 18-ci yüzilliyin əvvəllərində Rusiya çarı I Pyotr hazırlamışdı, lakin o zaman xalqımız böyük sərkərdə Nadir xan Əfşarın başçılığı ilə bu planın qarşısını almışdı. İşgalçılardan planı baş tutmamışdı, çünki bu zaman xalqın birliyi və vahid dövlətimiz mövcud idi.

*Vahid dövlət
yaransayı,
işgal baş
tutardımı?*

19-cu yüzilliyin əvvəllərində isə Azərbaycanda vahid dövlət artıq mövcud deyildi. Bu, çar Rusiyasının işgalinə şərait yaradırdı.



Çar Rusiyası ordusunun işgalçi yürüyü

*Qacarlar
dövlətinin
məğlub olma-
sının səbəbi
nə idi?*

Böyük bir imperiyanın güclü orduyu ilə təkbətək qalan kiçik Azərbaycan xanlıqları bir-biri-nin ardınca işgal edilirdi. İşgalin qarşısını almaq məqsədilə Azərbaycanın cənubundakı Qacarlar dövləti Rusiya imperiyasına müharibə elan etdi.

Hərbi qüvvələrin sayı və silahların üstünlüyü Rusyanın qalib gəlməsinə səbəb oldu.

1813-cü il oktyabrın 12-də Qarabağda **Gülüstan** kəndində Qacarlar dövləti ilə Rusiya imperiyası arasında sülh müqaviləsi imzalandı. Azərbaycan torpaqlarının parçalanmasının başlangıcı qoyuldu. Azərbaycanın **Gəncə, Qarabağ, Şəki, Şamaxı, Bakı, Quba, Dərbənd** və **Lənkəran** xanlıqları Rusiya imperiyası tərəfindən işgal edildi. Xalqımız və torpaqlarımız bölündü.

Gülüstan müqaviləsi çox ədalətsiz və amansız idi, çünki xalqımızın və torpaqlarımızın bölünməsi tariximizin, sevincimizin, taleyimizin və mədəniyyətimizin bölünməsi idi.

*Hökmü böyük olar hər ötən anın
Möhür də basdilar varağa təkrar.
Yox, varağın deyil, Azərbaycanın
Köksünə dağ boyda dağ basdı onlar.*

*(Bəxtiyar Vahabzadənin
“Gülüstan” poemasından)*

*Sizcə, işgalin
qarşısını al-
maq necə
mümkün
olardı?*

Gülüstan müqaviləsindən sonra Rusiya imperiyası yeni torpaqlar işgal etmək istəyirdi. Əslində, onun niyyəti Naxçıvan və İrəvan da daxil olmaqla qədim Azərbaycan torpaqlarının hamısını, o cümlədən Azərbaycanın cənub torpaqlarını da işgal etmək idi. Qacarlar dövləti və Azərbaycanın bir sıra xanları isə Rusiya tərəfindən işgal edilmiş torpaqları azad etmək istəyirdilər. Xalq yadelli işgalı ilə barışmaq istəmir, müqavimət göstərirdi.

Bütün bunların nəticəsində Rusiya və Qacarlar dövləti arasında **1826-cı ildə** yeni müharibə başlandı. Müharibənin ilk dövrü Qacarlar dövləti üçün uğurlu oldu. Gəncə və bəzi ərazilər azad

edildi. Hərbi təchizat və say üstünlüyü ruslara müharibənin gedişində dönüş yaratmağa imkan verdi.

Rus qoşunları **1827-ci ildə Naxçıvanı və İrəvanı** işğal etdi. Qacarların qoşunu geri çekildi. Bundan istifadə edən rus qoşunları Araz çayını keçərək Təbrizi, Urmianı və Ərdəbili işğal etdi. Bir rus generalına Ərdəbildəki Şeyx Səfi məqbərəsindəki kitabxanani ələ keçirmək əmri verildi. Kitabxana qiymətli və nadir əlyazmalarla zəngin idi. General başa düşürdü ki, kitabların aparılması əhalinin qəzəbinə səbəb ola bilər. Buna görə də o, hiyləyə əl atdı. Əvvəlcə müsəlmanlara, onların müqəddəs yerlərinə hörmət bəslədiyini camaata göstərmək istədi. Məqbərəyə böyük və gözəl bir xalı bağışladı. Onu elə o dəqiqliqə məqbərəyə sərdilər. Bundan sonra nüfuzlu din xadimlərini yanına çağırtdırdı. Onlara bildirdi ki, çar hökuməti öz müsəlman əhalisinin təhsili üçün Şərqiin məşhur alimlərinin kitablarına ehtiyac duyur. Buna görə Şeyx Səfi kitabxanasındaki nadir kitabların bir hissəsinin Peterburqa göndərilməsinə icazə istədi. General bildirdi ki, kitabların surəti çıxarıldıqdan sonra mütləq geri qaytarılacaqdır. Kitablar rus əsgərlərinin mühafizəsi altında əvvəlcə Tiflisə gətirildi. Oradan da Rusiyaya göndərildi. Kitabları verənlər də, bu haqda eşidən sadə adamlar da inanırdılar ki, kitabların üzü, doğrudan da, köçürüldükdən sonra geri qaytarılacaqdır. Onlar bunun hiylə və qarət olduğunu uzun müddət başa düşməmişdilər.

1828-ci il fevralın 10-da Cənubi Azərbaycanda — **Türkmənçay** kəndində sülh müqaviləsi imzalandı. Naxçıvan və İrəvan xanlıqları da Rusyanın əsarəti altına düşdü. Ölkəmizin və xalqımızın parçalanması rəsmiləşdirildi. Azərbaycanın Araz çayından şimaldakı bütün torpaqları Rusiya tərəfindən işğal olundu. Vətənimiz müstəqilliyini itirdi. Türkmençay müqaviləsi yalnız Azərbaycanı və xalqımızı bölmədi. Bu müqavilə sonrakı faciələrimizin də başlanğıcını qoydu.

Rusya hökuməti özünə dayaq yaratmaq üçün erməniləri Azərbaycan torpaqlarına köçürdü. 1828-ci il martın 21-də — Novruz bayramı gündündə çarın fərmanı ilə Naxçıvan və İrəvan torpaqlarında qondarma “erməni vilayəti” yaradıldı.



Türkmənçay müqaviləsinin bağlanması (rəssam Vladimir Maşkov)

Beləliklə, xalqımıza xəyanət edən ermənilər mükafatlandırıldı. Qədim Azərbaycan torpağı olan İrəvan xanlığının ərazisində “erməni dövləti”nin bünövrəsi qoyuldu.

19-cu yüzilliyin əvvəllərində Azərbaycanın parçalanmasının əsas səbəbi bu idi ki, o zaman vahid dövlətimiz yox idi. Xalqımız öz qüvvəsini birləşdirə bilmirdi.

SUAL VƏ TAPŞIRIQLAR:

1. Türkmençay müqaviləsi ilə hansı Azərbaycan torpaqları işğal edildi?
2. Sizcə, doğrudanmı, çar hökuməti müsəlman əhalisinin yaxşı təhsil almasını istəyirdi?
3. Vahid dövlətin yaranmasına mane olan amilləri izah edin.
4. Gülüstan və Türkmençay müqavilərinin ədalətsizliyini izah edin.
5. Gülüstan və Türkmençay müqavilələrini müqayisə edin.

Gülüstan	Türkmənçay
fərqli cəhətlər	oxşar cəhətlər

30.

Tarixi yazanlar

Tarixi yazmaq onu yaratmaq qədər çətin və şərəflidir. Tarix olduğu kimi yazılmalıdır. Siz artıq xalqımızın qəhrəmanlıq dolu tarixini yaradan xalq qəhrəmanlarının, hökmdarların, sərkərdələrin fəaliyyətlərini öyrənmişsiniz. İndi isə hər səhifəsi şan-şərəf dolu, qürur dolu və ibrət dolu tariximizi yazanları öyrənək.

Abbasqulu ağa Bakıxanov 1794-cü ildə Bakı yaxınlığındakı Xilə (indiki Əmircan) kəndində anadan olmuşdur. O, Bakı xanlarından birinin oğludur. O, gəncliyində mükəmməl təhsil almış, ərəb, fars dillərini, ədəbiyyatı, ilahiyatı dərindən öyrənmişdi.

Abbasqulu ağa Bakıxanov sonralar Tiflisə gəlir. O vaxt burada Rusyanın Qafqaz üzrə baş idarəsi yerləşirdi. Abbasqulu ağa burada hərbi qulluğa girir. Rus dilini yaxşı öyrəndikdən sonra Rusyanın baş komandanının dəftərxanasında Şərq dilləri üzrə tərcüməçi təyin edilir. O, rus ordusunda polkovnik rütbəsinədək yüksəlir. Müsəlman olan bir adamın belə yüksək hərbi rütbəyə çatması o dövrdə son dərəcə çətin iş idi.


Abbasqulu ağa Bakıxanov Türkmənçayda Rusiya və Qacarlar arasında danışıqların, eyni zamanda doğma yurdun bölgüsündən şahidi olmuşdu. Tiflisdə işlədiyi müddətdə o, bir çox rus, gürcü və digər xalqların yazılıcları ilə dostluq etmişdi. Abbasqulu ağa Bakıxanov rus şairi Aleksandr Sergeyeviç Puşkinin ailəsinin yaxın dostu olmuşdur.

Abbasqulu ağa Bakıxanov görkəmli Azərbaycan tarixçisidir. Onun 1841-ci ildə yazdığı



Abbasqulu ağa Bakıxanov

“Gülüstani-İrəm” əsəri
nədən bəhs
edir?



*Abbasqulu ağa Bakıxanov
Aleksandr Sergeyeviç Puşkinin evində*

“Gülüstani-İrəm” (“Cənnət gülüstənisi”) əsəri Azərbaycanda tarix elminin inkişafında böyük rol oynadı. Əsər Azərbaycan və Dağıstan tarixinin qədim zamanlardan başlayaraq 1813-cü ilədək olan dövrünü əhatə edir. Abbasqulu ağa Bakıxanov “Gülüstani-İrəm” əsərini yazarkən təqrübən yüzdən artıq mənbədən istifadə etmişdir.

Bakıxanov tarix elminin insanı gözəl əxlaqlı və bilikli etdiyini, gələcək nəsillərə tərəqqi və tənəzzül yollarını anlatdığını yazırırdı. Həmçinin bu elmin dünyanın təcrübəsini öyrəndiyini qeyd edirdi.

*Bakıxanovun
bu fikrini
hansi atalar
sözü
ilə təsdiq
edərdiniz?*

Bakıxanov astronomiya, coğrafiya və digər elmlərlə də məşğul olmuşdu. O yazırıdı: “Mal və dövlət hər halda puç olacaq, ixtiyar və iqtidar əldən gedəcəkdir... Etibar ediləcək və arxalanılacaq bir sərvət varsa, o da elm və ədəbdən ibarətdir”.

Azərbaycan alımları içərisində **Mirzə Kazım bəyin** də xüsusi yeri var. O, 19-cu yüzilliyin dünya şöhrətli alımlarından biridir. Mirzə Kazım bəy uşaqlıqdan mükəmməl təhsil almışdı. Ərəb dilini, Quranı öyrənmişdi. Hələ on yeddi yaşında ikən ərəb dilinin qrammatikasına dair kitab yazmışdı.


Gənc yaşlarından Rusiyanın müxtəlif universitetlərində fəaliyyət göstərən Mirzə Kazım bəy Azərbaycan və digər Şərqi xalqlarının tarixi, ədəbiyyatı haqqında elmi əsərlər yazmışdır. Rusiyada Şərqi ölkələri xalqlarının dilinin qayda-qanunları haqqında ilk əsəri Mirzə Kazım bəy yazmışdı. Beləliklə, o, Rusiyada yeni bir elm sahəsinin — *şərqşünaslığın** əsasını qoydu.

Mirzə Kazım bəy islam dininə aid əsər də yazmışdır. O dövrün Rusiya mətbuatında əsər belə dəyərləndirilirdi: “Bu əsərə görə həm islam aləmi, həm də bu aləmi tədqiq edən bütün ölkələrin şərqşünasları Kazım bəyə yüksək dərəcədə minnətdardır”.

Mirzə Kazım bəyin, demək olar ki, bütün əsərləri ingilis, fransız dillərinə tərcümə olunmuş, Londonda, Parisdə çap edilmişdi. O, bir çox başqa ölkələrin elmlər akademiyaları və elmi cəmiyyətlərinə üzv seçilmişdi. Mirzə Kazım bəy üç dəfə Rusiya Elmlər Akademiyasının yüksək mükafatına layiq görülmüşdü. İngiltərə kralıçası Mirzə Kazım bəyi qızıl medalla mükafatlandırmışdı.

Mirzə Kazım bəyin tarixçi kimi fəaliyyəti də diqqətəlayiqdir. O, ərəb, fars, Azərbaycan, Qafqaz, Mərkəzi Asiya xalqlarının qədim və orta əsr tarixinə aid əsərlər yazmışdır. Büyük alim bu əsərləri ilə Rusiyada tarix elminin inkişafında mühüm rol oynamışdı.

***Şərqşünaslıq** — Şərqi ölkələrinin tarixini, dilini, mədəniyyətini və s.-ni öyrənən elm



Mirzə Kazım bəy

*Mirzə Kazım
bəy Mirzə Fətəli
Axundzadə ilə
hansı məsələdə
həmfikir
olmuşdur?*

Görkəmli alim ömrü boyu Azərbaycandan uzaqlarda yaşasa da, Vətəni ilə əlaqələrini heç vaxt üzənməmişdi. Mirzə Kazım bəy Nizaminin, Abbasqulu ağa Bakıxanovun, Mirzə Fətəli Axundzadənin yaradıcılığını yüksək qiymətləndirmişdi. Ərəb əlifbasının dəyişdirilməsi məsələsində Mirzə Fətəli Axundzadə ilə həmfikir olmuş, onu müdafiə etmişdi. Bundan başqa, dilimizin ilk elmi qrammatikasını Mirzə Kazım bəy yazmışdır.

SUAL VƏ TAPŞIRIQLAR:

1. Abbasqulu ağa Bakıxanovun “Gülüstani-İrəm” əsəri hansı ölkələrin tarixinə həsr edilib?
2. Abbasqulu ağa Bakıxanovun tarix elmi haqqında fikirlərini dəyərləndirin.
3. Abbasqulu ağa Bakıxanovun elmə yüksək qiymət verdiyini nə ilə sübut edə bilərsiniz?
4. Mirzə Kazım bəy Rusiyada hansı elmin banisi olmuşdu?
5. Ərəb əlifbasının dəyişdirilməsi məsələsində Mirzə Kazım bəy kimlə həmfikir idi?
6. Abbasqulu ağa Bakıxanov və Mirzə Kazım bəyin fəaliyyətini müqayisə edin.

Abbasqulu ağa Bakıxanov

Mirzə Kazım bəy

fərqli
cəhətlər

oxşar
cəhətlər

fərqli
cəhətlər

31.

Mirzə Fətəli Axundzadə

Belə bir Azərbaycan kinofilm var – “Dərviş Parisi partladır”. Komediya janrında çəkilmiş bu filmdə Parisdən Qarabağa gəlmiş fransız alimi – Müsyö Jordan haqqında və onun Azərbaycana olan marağından söhbət açılır. Dərman bitkiləri toplayan bu alim Azərbaycanın zəngin təbiətinə valeh olur. Qarabağda bir bəyin evində qonaq olan Müsyö Jordan Azərbaycan xalqının adət-ənənələri ilə də tanış olur. Hadisələrin gedişi elə məqama çatır ki, Müsyö Jordan bəyin qardaşı oğlunu özü ilə Firəngistana, yəni Fransaya oxumağa aparmaq istəyir, lakin oğlanın qohumları buna qarşı çıxırlar. Gənc oğlan təhsil almaq istəyindən vaz keçmədikdə, cahil qohumlar cadugərə müraciət edirlər.

Dərviş Məstəli şah adlı cadugər çoxlu pul əvəzində, guya, Parisi “partladır”. Elə bu zaman Parisdən Müsyö Jordana məktub gəlir ki, Parisdə *inqilab** baş vermişdir. Təsadüf nəticəsində bu çevrilişlə dərvişin “partlayışı” eyni vaxtda baş verir. Beləliklə, alim məyus halda öz ölkəsinə geri qayıtmalı olur. Gənc oğlan isə arzusuna çata bilmir.

Bu film Mirzə Fətəli Axundzadənin “Hekayəti Müsyö Jordan və dərviş Məstəli şah” əsəri əsasında çəkilmişdir. Göründüyü kimi, əsərdə Qərbin elmə marağı qarşısında Şərqi cəhaləti humor diliylə tənqid olunur. Tənqid və gülüşü özündə birləşdirən komediya əsərlərinin Azərbaycanda ilk yaradıcısı Mirzə Fətəli Axundzadə olmuşdur.

Mirzə Fətəli Axundzadə **1812-ci ildə** Şəkidə anadan olmuşdur. Kiçik yaşlarında Fətəli Gəncədə molla yanında şagird olur.

**Inqilab* — dövlət quruluşunun köklü dəyişdirilməsi, çevriliş



Mirzə Fətəli Axundzadə

Sizcə, Mirzə Fətəli
Axundzadənin
Azərbaycan ədəbiyyatında nə kimi
rolu olmuşdu?

Ərəb dilini mükəmməl öyrənən Fətəli fars dilini də öyrənmək üçün Azərbaycanın görkəmli şairi **Mirzə Şəfi Vazehin** şagirdi olur. Mirzə Şəfi Vazeh ona fars dilini öyrətməklə yanaşı, Azərbaycan və Şərqi ədəbiyyatından dərslər keçirdi. Daha sonra Fətəli Nuxa (Şəki) **qəza məktəbində*** oxuyur. Qəza məktəbində Fətəli rus dilini öyrənir, cəmi bir ildən sonra isə rus dilindən Azərbaycan, fars və ərəb dillərinə mükəmməl tərcümələr edir. Sonralar Fətəli Tiflis şəhərinə göndərilir. Rusyanın Qafqaz üzrə baş idarəsində tərcüməçi vəzifəsində işləyir. Tezliklə ona hərbi rütbə də verilir.

Mirzə Fətəli Axundzadə Tiflisdə müəllimliklə də məşğul olur. O, Tiflis qəza məktəbində Azərbaycan və fars dillərindən dərs deyir. Dövrünün savadlı insanlarından biri olduğu üçün ona "Mirzə" deyə müraciət etməyə başlayırlar.

Mirzə Fətəli Axundzadə Şərqdə ilk dəfə dram janrında əsərlər yaratmışdır. O, yazdığı komediyalarla Azərbaycan ədəbiyyatında yeni bir mərhələnin başlangıcını qoydu. Cəmiyyətdə hökm sürən çirkin xüsusiyətlər Mirzə Fətəlinin tənqid atəşinə tuş gəlirdi. Onun əsərləri həm güldürür, həm də düşündürür. Azərbaycanda milli teatrın əsası **1873-cü** ildə məhz Mirzə Fətəli Axundzadənin "Sərgüzəsti-vəziri xani Lənkəran" (Lənkəran xanının vəzirinin sərgüzəştləri) komediyası ilə qoyulmuşdur.

Mirzə Fətəli
Axundzadənin
daha hansı əsərlərini
tənqid etməyə
başlayırsınız?

Mirzə Fətəli
Axundzadə nə
üçün ərəb əlif-
basının əvəz
olunmasını is-
təyirdi?

Mirzə Fətəli Axundzadə həm də islam dönyasının ilk əlifba islahatçısıdır. Mirzə Fətəli düşünürdü ki, ərəb əlifbasının çətinlikləri xalqın savadlanmasını ləngidir. O, latin əlifbası əsasında yeni bir Azərbaycan əlifbası tərtib etmişdi. Bu əlifbanı öyrənmək asan idi. Ərəb əlifbasının tərəfdarları Mirzə Fətəlinin tərtib etdiyi əlifbanın qəbul edilməsinə yol vermədilər.


***Qəza məktəbi** — 19-cu əsrədə inzibati bölgü vahidi olan qəzalarda yaradılan ibtidai məktəb



Mirzə Fətəli Axundzadənin "Hacı Qara" əsərindən bir səhnə

Mirzə Fətəli Axundzadə daim öz xalqını azadlığa çıxarmaq üçün yollar axtarırdı. O, azadlığa gedən yolu xalqının maariflənməsində, yəni oxuyub savadlanmasında görürdü. Bunu üçün hələ o zaman xalqının övladları qarşısında Mirzə Fətəli aşağıdakı vəzifələri qoyurdu:

- xalqın övladları savadlanmalı, onun içərisində elmlı adamlar çox olmalıdır;
- xalqın azadlığı üçün canını və malını qurban verəcək və təndaşlar yetişdirilməlidir;
- xalq həmrəy olub, azadlıq əldə etmək məqsədilə birləşməlidir;
- xalq azadlığını əldə etdikdən sonra onu qoruyub saxlamağı bacarmalıdır.



Mirzə Fətəli Axundzadənin Bakıdakı heykəli

Xalqımızın dahi oğlu Mirzə Fətəli Axundzadə Tiflisdə vəfat etmiş və burada dəfn edilmişdir. Mirzə Fətəli Axundzadənin adı əbədiləşdirilmiş, Şəkidə və Tiflisdə onun ev-muzeyi yaradılmışdır.

SUAL VƏ TAPŞIRIQLAR:

1. Mirzə Fətəli Axundzadənin yaradıcılığında onun aldığı təhsilin nə kimi rolü oldu?
2. Nəyə görə Mirzə Fətəli Axundzadəyə "Mirzə" deyirdilər?
3. Mirzə Fətəli Axundzadənin təqid etdiyi problemləri yazın və onlar haqqında danışın.
4. Mirzə Fətəli Axundzadə xalqımızın azadlığa qovuşmasını nədə göründü?
5. M.F.Axundzadəyə aid xüsusiyyətləri sxemdə qeyd edin.



32.


Milli mətbuatımızın banisi

19-cu yüzilliin ikinci yarısında Azərbaycanın mədəni həyatında canlanma baş verdi. Şimali Azərbaycanda yeni tipli məktəblər açıldı. **Milli teatr və mətbuatın** əsası qoyuldu. Bu canlanma iqtisadiyyatın inkişafı ilə sıx bağlı idi. Bakı, Nuxa (Şəki), Gəncə, Naxçıvan və başqa şəhərlərdə zavod və fabriklər açılırlar, əkinçilikdə yeni texnika tətbiq olunurdu. Şəhərlər iqtisadi mərkəzə çevrilir, oxumuş və elmlı insanlara tələbat artırdı. Bu canlanmayı görün çar Rusiyası Azərbaycanda mədəniyyətin və təhsilin inkişafının qarşısını almağa çalışırdı. Şimali Azərbaycanda ruslaşdırma siyaseti aparan çar hökuməti yenə də Azərbaycan dilini sıxışdırır, anadilli məktəblərin, mətbuat orqanlarının açılmasına mane olurdu.

Bu maneələr azərbaycanlı ziyalıları narahat edirdi. Onlar xalqın maariflənməsi üçün yollar axtarırdılar. Ziyalılar vətənin azadlığı qovuşmasının əsas yolunu xalqın savadlanmasında, dün-yagörüşünün artmasında görürdülər. Belə ziyalılardan biri də **Həsən bəy Zərdabi** idi. O, dövrünün uzaqqorən, maarifpərvər ziyalısı idi.

Həsən bəy Zərdabda anadan olmuş, ilk təhsilini Tiflis qəza məktəbində almışdı. Ali təhsilini Moskva Universitetində alan Həsən bəy Zərdabi vətənə qayıtdıqdan sonra müəllimlik etməyə başlayır. Təbiət fənnini tədris edən Həsən bəy Zərdabi azad fikirlərinə görə təzyiqlərə məruz qalır. O, işdən çıxmalı olur.

Sonrakı fəaliyyətində Azərbaycanın mədəni həyatında böyük rol oynayan Həsən bəy Zərdabi xalqın maariflənməsi üçün yollar düşünürdü. Rus dilində çap olunan qəzet və jurnalların bu dili bilməyən sadə xalq kütlələrinə heç bir faydası olmadığı üçün



Həsən bəy Zərdabi

Azərbaycan yeni dövrdə



"Əkinçi" qəzeti

xalqımıza milli ənənələri qorumağı, milli oyanışı və milli birliyi təbliğ edirdi. "Əkinçi"nin ana dilində nəşr edilməsi həm də dili- mizin qorunmasına xidmət göstərirdi.

Qəzeti Azərbaycan dilində çap olunması çar hökumətini narahat edirdi, çünkü bu Azərbaycan xalqının milli şürurunun oyanmasına təsir göstərirdi. Siyasi məsələlərlə bağlı məqalələrin dərc edilməsi və Rusiya—Osmanlı müharibəsinin başlanması 1877-ci ildə "Əkinçi" qəzetiinin bağlanması səbəb oldu. Bütün təqiblərə baxmayaraq, Həsən bəy Zərdabi xalqın savadlanması uğrunda fəaliyyətini dayandırmadı. O, başqa qəzetlərdə elmin, təhsilin inkişaf yolları haqqında fikirlərini bəyan edirdi. Sonralar Azərbaycan dilində digər qəzetlər və jurnallar çap olundu. Bu gün ana dilimizdə yüzlərlə qəzet və jurnal vardır, lakin Azərbaycan mətbuatının tarixi məhz "Əkinçi"dən—

Niyə məhz
iyulun 22-si
Milli Mətbuat
günü kimi
qeyd edilir?

1875-ci ildən başlayır. Hər il iyul ayının 22-də milli mətbuatımız öz ad gününü qeyd edir. Uzun illər önce məhz həmin gün ilk qəzetimiz olan "Əkinçi" dünyaya gəldi. "Əkinçi" qəzetiinin

Həsən bəy Zərdabi **ana dilində** mətbuatın yaradılmasına səy göstərirdi. Həmin dövrdə Azərbaycan dilində qəzet çap etmək səyi çox cəsarətli fikir idi.

Çar hökumətinin maneələrini dəf edərək Həsən bəy Zərdabi **1875-ci il iyulun 22-də "Əkinçi"** adlı milli qəzeti çap olunmasına nail oldu. Beləliklə, Azərbaycan milli mətbuatının əsası qoyuldu.

Qəzeti "Əkinçi" adlanması təsadüfi deyildi. Onun səhifələrində kənd təsərrüfatına aid məqalələr, kəndlilərin təsərrüfat həyatına faydalı olan məlumatlar çap olunurdu. Həsən bəy mətbuatın vasitəsilə



*Hacı Zeynalabdin Tağıyev və Həsən bəy Zərdabi
qız məktəbinin şagirdləri arasında*

toxumları milli azadlıq hərəkatının başlangıcı idi. Məhz bu hərəkat sonralar Azərbaycanın müstəqil dövlətçiliyinin bərpasına səbəb oldu.

Həsən bəy Zərdabi **məsləkdaşlarına***, xüsusilə Mirzə Fətəli Axundzadəyə yazdığı məktublarda maarifi, təhsili millətin tərəqqisinin başlıca şərti hesab edirdi. O, 1896-cı ildə Bakı qubernatoruna məktubla müraciət edərək qızlar üçün məktəb açmağa vəsait ayrılmاسını xahiş etmişdi. Amma qubernator bu xahişi rədd etdi. Sonralar böyük xeyriyyəçi Hacı Zeynalabdin Tağıyev onun bu arzusunu həyata keçirdi.

SUAL VƏ TAPŞIRIQLAR:

1. Mətnə əsasən Rusiyanın Azərbaycanda yeritdiyi siyaseti izah edin.
2. “Əkinçi” qəzetinin Azərbaycan dilində nəşr olunması dilimizin qorunmasına necə xidmət edirdi?
3. “Əkinçi” qəzetinin çap olunması nəyə görə çar hökumətini narahat edirdi?
4. “Əkinçi” qəzeti və onun tarixi əhəmiyyəti” adlı kiçik tarixi həkayə yazın.
5. Həsən bəy Zərdabinin fəaliyyətinə dair sxem tərtib edin.

***Məsləkdaş** — eyni fikirdə olanlar

33.

Böyük Azərbaycan xeyriyyəcisi



Hacı Zeynalabdin Tağıyev
(rəssam İsaak Brodskiy)

Nəyə görə Hacı
Zeynalabdin
Tağıyev Bakıya
suyun Kürdən
gətirilməsi
fikrinə qarşı çıxdı?

20-ci yüzilliyin əvvəllərində Bakıda neft hasilatı artdıqca zavod və fabriklərin də sayı artırdı. Bu da şəhərdə əhalinin çoxalmasına səbəb olmuşdu. Şəhər böyümüşdü. Buradakı 3 kəhriz və su quyuları əhalinin suya olan ehtiyacını ödəmirdi. Küçə və meydanlarda, bazarlarda adicə içməli suyu satırdılar. Su yaxşı təmizlənmədiyindən şəhərdə tez-tez yoluxucu xəstəliklər yayılırdı. Su qılılığı Bakının əsas problemlərindən biri idi. Həmişə doğma xalqının qayğısını çəkən xeyriyyəçi Hacı Zeynalabdin belə bir vəziyyətlə razılaşa bilmirdi. O, Bakıya su kəməri çəkilməsi məsələsini təklif edənlərdən biri oldu. Bəziləri Bakıya

suyun Salyan istiqamətindən — Kürdən gətirilməsini təklif edirdilər. O vaxt Kür çayı hələ çox təmiz idi: zavod və fabriklərin tullantıları ilə zəhərlənməmişdi. Buna baxmayaraq, gələcəyi yaxşı görən H.Z.Tağıyev Kür suyunun Bakıya gətirilməsinə qəti etiraz etdi.

O, Bakıya saf bulaq suyu çəkdirmək qərarına gəldi. Bu məqsədlə öz vəsaiti hesabına xarici ölkələrdən Azərbaycana mühəndislər və təcrübəli mütəxəssislər dəvət etdi. Beləliklə, Bakıya Şahdağın etəklərindən — Şollardan su çəkilməsi qət olundu. O zaman üçün son dərəcə çətin olan bu iş ancaq **1917-ci ilin** əvvəllərində başa çatdı və Bakıya Şollar suyu çəkildi.

H.Z.Tağıyev tanınmış neft milyonçusu idi. O, Bakıda anadan olmuşdur. Atası Tağı kişi çox kasib bir adam idi, İçərişəhərdə çəkməçi işləyirdi. O, Zeynalabdnini bənnə yanına şagird qoydu.

Zeynalabdin bənnalıq sənətinə yiyələndi və müstəqil usta kimi işləməyə başladı.

Bir qədər pul yiğdiqdan sonra dükan açıb ticarətlə məşğul olmağa başladı. Sonra o, ağ neft istehsal edən kiçik bir zavod aldı. Bu işdəki uğurları onda neft işinə həvəsi daha da artırıldı. Bibiheybətdə aldığı torpaq sahəsində neft quyusu qazdırmağa başlamışdı.

Onun səyi, nəhayət ki, öz bəhrəsini verdi, çoxdan gözlədiyi neft fontan vurdu. Tağıyev çox keçmədən Bakının ən varlı adamlarından biri oldu. Qazdırduğu quyular neft verdikcə onun var-dövləti də artdı. Tağıyevin Bibiheybətdə və Balaxanıda neftli torpağı, neft məhsulları daşımaq üçün gəmiləri, Rusiyanın bir neçə şəhərində anbarları, zavodları, Xəzər dənizi və Kür çayı sahillərində böyük *baliq vətəgələri** var idi.



*Bakıda Hacı Zeynalabdin Tağıyevin evi
(indiki Milli Azərbaycan Tarixi Muzeyi müasir dövr)*

***Baliq vətəgələri** — çay, göl və dəniz balıqlarını ovlamaq, onları saxlamaq, çıxaltmaq üçün məntəqə, müəssisə



Hacı Zeynalabdin Tağıyev həyat yoldaşı Sona xanım və övladları ilə

“Xeyriyyəçi”
kimə deyilir?

Tağıyev öz vəzifəsini təkcə pul qazanmaqla bitmiş hesab etmirdi. O bu puldan, topladığı sərvətdən öz xalqının xeyrinə ağılla istifadə edirdi.

Heç bir təmənna ummadan xalqın xeyrinə çoxlu işlər gördükünə görə ona “xeyriyyəçi” deyirlər. Öz xeyriyyəçilik fəaliyyətinə görə Tağıyev o zaman yalnız Azərbaycanda deyil, demək olar ki, bütün dünyada seçilən adamlardan biri idi.

H.Z.Tağıyev doğma xalqının övladlarına, istedadlı gənclərinə savad vermək üçün əlindən gələn köməyi etməyə çalışırdı. O, istedadı olan yetim və yoxsul uşaqlara müntəzəm olaraq qayğı göstərirdi. Hacı Zeynalabdin Tağıyev Mərdəkan qəsəbəsində yoxsul uşaqları üçün internat-məktəb tikdirmişdi. Maddi imkanları məhdud olan azərbaycanlı gənclərin təhsilinin qayğısına qalmağı özünün mənəvi borcu bilirdi. Onun maddi yardımını ilə təhsil alanların arasında çoxlu görkəmli Azərbaycan ziyalısı var idi.

Hacı Zeynalabdin Tağıyev çar hökumətinin bütün maneələrinə baxmayaraq, Bakıda böyük **toxuculuq fabriki** açmışdı. Nəticədə, bir çox adam işlə təmin edildi. O zaman bu fabrik Azərbaycanda yeganə idi.

1901-ci ildə Bakıda Tağıyevin vəsaiti hesabına tikilən **qızlar məktəbi** açıldı. Bu bina İstiqlaliyyət küçəsində indi də mövcuddur. Məktəbin açılmasına nail olmaq üçün Hacı Zeynalabdin Tağıyev müxtəlif maneələri aradan qaldırmalı olmuşdu.

Sizcə, bu dövrdə qızların təhsil alması üçün məktəblərin açılması hansı müsbət nəticələrə səbəb oldu?

H.Z.Tağıyev özünün açdığı bu məktəbdə azərbaycanlı qızların savadlanması, dünyəvi elmlərlə, əcnəbi dillərlə yanaşı, Azərbaycan dilinin öyrənilməsinə də xüsusi fikir verirdi.

Sonralar Tiflisdə də belə bir məktəbin açılmasına Tağıyev öz köməkliyini göstərmişdi. Bu məktəblərin təsiri altında sonralar Qazax, Quba, Lənkəran, Dərbənd, Naxçıvan şəhərlərində də müsəlman qızları üçün məktəblər açıldı.

19-cu yüzillikdə Azərbaycanda **teatr** yaradıldı, lakin teatrın inkişafında çətinliklər vardı. Bunlardan ən başlıcası teatr binasının olmaması idi. Hacı Zeynalabdin Tağıyev Bakının mərkəzində öz torpaq sahəsində gözəl bir teatr binası tikdirdi. Sonralar ilk Azərbaycan operası “**Leyli və Məcnun**” məhz bu teatrda tamaşa qoyuldu.

SUAL VƏ TAPŞIRIQLAR:

1. Azərbaycanda teatr hansı əsərin səhnələşdirilməsi ilə yaranmışdır?
2. Tağıyevin əhalinin yoxsul təbəqəsi üçün gördüyü işləri necə qiymətləndirirsiniz?
3. “Mən xeyriyyəçi olsaydım...” mövzusunda esse yazın.
4. “Bir oğlanın təhsil alması bir insanın savadlı olmasıdır. Bir qızın təhsil alması isə bir ailənin savadlı olması deməkdir” ifadəsini açıqlayın.
5. Hacı Zeynalabdin Tağıyevin gördüyü xeyriyyəçilik tədbirlərinə və sahibkarlıq fəaliyyətinə aid cədvəli tamamlayın.

Xeyriyyəçilik

Sahibkarlıq

34.

Cəlil Məmmədquluzadə — “Molla Nəsrəddin”



Cəlil Məmmədquluzadə



“Molla Nəsrəddin” jurnalı

İlıq bir yaz səhəri idi. Əlində əsa, başında şlyapa olan, səliqə ilə geyinmiş bir kişi meydana doğru irəliləyirdi. Kişi meydanın mərkəzinə doğru addımlamağa başladı. Beş-on metr getmişdi ki, bir uşağın — “Molla Nəsrəddin”, “Molla Nəsrəddin”, təzə jurnal, təzə jurnal, alın, lap az qalıb!” — deyə qışqırıldığını eşitdi və o tərəfə baxdı. Uşaq şəkilli bir jurnalı başı üstündə yel-lədərək cəld addımlarla meydani dolaşındı. O, uşağa çatan kimi cibindən pul çıxarıb jurnaldan birini aldı. Jurnalın üz qabığındaşkılı şəkil diqqətini daha çox cəlb etdi. Şəkildə çoxlu yatmış adam təsvir edilmişdi.

Bu adamların bəziləri artıq oyanıb gərnəşirdilər. Çoxu isə dərin yuxuda idi. Bir molla ayaq üstə dayanmışdı. O bu adamlara müraciətlə deyirdi: **“Sizi deyib gəlmışəm, ey mənim müsəlman qardaşlarım!..”** Bu jurnal məşhur “Molla Nəsrəddin” jurnalı idi. “Molla Nəsrəddin” jurnalının ilk nömrəsi **1906-ci il aprel ayının 7-də** çapdan çıxmışdır. **Jurnalın redaktoru*** böyük Azərbaycan yazıçısı **Cəlil Məmmədquluzadə** idi.

Cəlil Məmmədquluzadə 1869-cu ildə Naxçıvanda ana-dan olmuş, ilk təhsilini də

***Jurnal redaktoru** — qəzet və jurnalda rəhbərlik edən adam

burada almışdı. **Qori*** Müəllimlər Seminariyasını bitirdikdən sonra o, bir müddət Naxçıvanın Baş Noraşen və Nehrəm kəndlərində müəllimlik etmişdi. Doğma xalqının güzəranı, dərdləri ilə yaxından tanış olan Cəlil Məmmədquluzadə onun halına ürəkdən yanındı. Xalqına kömək etmək üçün yollar və vasitələr axtarırdı. Ədibin “Danabaş kəndinin əhvalatları” povesti, “Poçt qutusu”, “Usta Zeynal” hekayələri, “Ölülər”, “Anamın kitabı”, “Dəli yiğincağı” dramlarında Azərbaycan xalqının milli-mənəvi oyanışı və dirçəlişi məsələləri öz əksini tapmışdır.

Bundan başqa, o özü kimi maarifpərvər ziyalıları ətrafına toplayıb jurnal nəşr etməyi qərara aldı. Bu, Azərbaycan xalqını oyanışa, elmə, biliyə səsləyən “Molla Nəsrəddin” jurnalı idi. Bu jurnal Tiflisdə, Təbrizdə və Bakıda nəşr edilmişdi. “Molla Nəsrəddin” güldürə-güldürə düşündürən bir jurnal idi.

Cəlil Məmmədquluzadə “Molla Nəsrəddin” adını özünə təxəllüs götürmüdü. Bu adın özünün də böyük mənası, əhəmiyyəti vardı. Molla Nəsrəddin qədim dövrlərdən bəri Şərqdə müdriklik, hazırlıcaqlıq nümunəsi, gülüş rəmzi idi.

“Molla Nəsrəddin” jurnalı qadın azadlığı məsələlərinə xüsusi fikir verir, qadınların müdafiəçisi kimi çıxış edirdi. O, qızların təhsilinin qayğısına qalırdı. Onların savadlanmasına çalışırdı.



“Molla Nəsrəddin” jurnalı doğma dilimizə qəsd edənləri, onu yad sözlərlə zəhərləyənləri həmişə tənqid etmişdir. Jurnalın nömrələrinin birində verilmiş şəkildə bir neçə nəfər bir azərbaycanlıyı yerə yixib zorla özgə dilləri onun ağızına soxmağa çalışır. Şəklin altında yazılmışdır: “Ay qardaşlar, mən dilsiz yaranmamışam. Öz dilim var, niyə özgə dilləri soxursunuz ağızma?”

**Qori* — Gürcüstanda şəhər

Azərbaycan yeni dövrdə

Rusyanın işgalindan sonra ana dilimiz hansı təqiblərə məruz qalırdı?

“Molla Nəsrəddin” Azərbaycanda, eləcə də bütün müsəlman dünyasında və Yaxın Şərqdə nəşr olunan *ilk satira jurnalı* idi. Çox keçmədən onun təsiri ilə bəzi türk-müsəlman ölkələrində də köhnəliyi, geriliyi və cəhaləti tənqid edən jurnallar çıxmaya başladı.

Cəlil Məmmədquluzadə 1932-ci ildə Bakıda dünyasını dəyişmişdir.



“Molla Nəsrəddin”
jurnalından

Qatarın üzərində yeni üsullu məktəb, onun yolunu kəsən iki nəfərin üstündə “köhnə üsul, köhnə elm, köhnə adət”, şəklin altında isə “Qoymarıq qabağa gedəsən” yazılmışdır.

Karikaturada fikir ondan ibarətdir ki, yeniliyə can atmaq meyilləri artıq o qədər güclüdür ki, köhnə adət-ənənə onların qarşısında dayana bilməz.

SUAL VƏ TAPŞIRIQLAR:

1. Tənqid nədir? Fikrinizi əsaslandırın.
2. “Molla Nəsrəddin” jurnalı hansı problemləri qaldırırdı?
3. “Molla Nəsrəddin” jurnalı “Əkinçi” qəzetindən neçə il sonra çap olunmuşdur?
4. “Güldürməklə düşündürmək” ifadəsini necə başa düşürsünüz?
5. Jurnalın “Molla Nəsrəddin” adlandırılması ilə bağlı mülahizələr irəli sürüн.

35.

Mirzə Ələkbər Sabir

“Molla Nəsrəddin” jurnalında Azərbaycanın görkəmli ziyalıları — şairlər, yazıçılar, jurnalistlər çalışmış, məqalələr yazmışlar. Onlardan biri də **Mirzə Ələkbər Sabirdir**.

Mirzə Ələkbər Sabir Azərbaycanın dahi şairlərindən biridir. O, 1862-ci il-də Şamaxı şəhərində anadan olmuşdur.

...“Molla Nəsrəddin” jurnalı təzəcə nəşrə başlamışdı. Jurnalın redaksiyasına çoxlu məktublar gəlirdi. Bir məktub-dakı şeir Cəlil Məmmədquluzadənin çox xoşuna gəldi. Bu, Sabirin “Millət necə tarac olur olsun, nə işim var?!” adlı məşhur şeiri idi. “Molla Nəsrəddin” jurnalında dərc etdirdiyi şeirləri ilə Sabir qüdrətli bir şair kimi oxucuların diqqətini cəlb edirdi. Onun yaradıcılığına olan maraq şeirdən-şeirə artdı. Bu da səbəbsiz deyildi. Axı Sabir ancaq özünü düşünənləri, öz xeyri üçün bütün xalqı, dünyani belə qurban verməyə hazır olanları öldürücü tənqid atəşinə tuturdu.

M.Ə.Sabir belə düşüncənin xalqımızı geri saldığını, onun inkişafına zərbə vurduğunu söyləyirdi. O, xalqı tarixi hadisələrdən dərs almağa, nəticə çıxarmağa çağırırdı.

Şair “Oxutmuram, əl çəkin!” şeirində də cahili onun özünün dili ilə tənqid edir. Təhsilin, elmin səmərəsini başa düşməyən ata qabiliyyətli, oxumağa çalışan oğlunu məktəbə qoymur ki, dinə ziyandır.

*Oğul mənimdir əgər, oxutmuram, əl çəkin!
Eyləməyin dəngəsər, oxutmuram, əl çəkin!
Gərçi bu bədbəxt özü elmə həvəskardır,
Kəsbi-kəmal etməyə səyi dəxi vardır,
Dinə zərərdir, zərər, oxutmuram, əl çəkin!*



Mirzə Ələkbər Sabir

Mirzə Ələkbər
Sabir şeirlərində
nələri tənqid
edirdi?



“Oxutmuram, əl çəkin!”

*Eyləməyin dəngəsər, oxutmuram, əl çəkin!
Bəs ki, uşaqdır hələ, yaxşı-yaman sanmayırlar,
Elmin əbəs olduğun anlamayırlar, qanmayırlar,
Sair uşaqlar kimi hər sözə aldanmayırlar,
Eyləyir ömrün hədər, oxutmuram, əl çəkin!
Eyləməyin dəngəsər, oxutmuram, əl çəkin!*

Sabir Vətəni satan, xalqa xəyanət edən dövlət xadimlərinə öz
şeiri ilə elə damğa vurmuşdur ki, bu, illər keçsə də, unudulmur
və unudulmayacaqdır. Məsələn, şair Qacarlar hökmdarı Məhəmməd
Əli şahın ölkəyə, xalqa xəyanətini belə damğalamışdır:

*Açmişam **Reydə*** geniş bir mağaza,
Çox ucuz qiymətə hər şey satıram,
Ay alan! Məmləkəti-Rey satıram!*

***Rey** — İranda şəhər

Sabirin böyük arzularından biri də gənc nəslə yaxşı təlim-tərbiyə vermək idi. Axı o həm də müəllim idi. Şair azərbaycanlı uşaqların dünyanın başqa ölkələrindəki uşaqlardan geri qalmasına dözə bilmirdi. Böyük şair Şamaxıda məktəb də açmışdı. Məktəbə “Ümid” adı vermişdi. Bu məktəb dövrünün ən yaxşı təhsil ocaqlarından biri idi. Burada dərs yeni üsulla keçilirdi. Şagirdlərə dünya haqqında, həyat barədə doğru-düzgün məlumatlar verilirdi. Uşaqlar elmlər haqqında həqiqi biliklərə yiyələnirdilər. Lakin nadanların fitnə-fəsadı ilə məktəbi bağladılar.

Cahillər, nadanlar tərəfindən təqib olunan Sabir Bakıya gəldi. Balaxanı məktəbində müəllim işlədi. Şairin dillər ezbəri olan “Yaz günləri”, “Uşaq və buz”, “Cütçü” və başqa şeirləri müəllimlik illərinin yadigarıdır. Mirzə Ələkbər Sabir 1911-ci ildə Şamaxıda vəfat etmişdir. Sabir bu gün də bütün xalqımız, o cümlədən uşaqlar tərəfindən ən çox sevilən şairlərdən biridir.



*Ay alan!
Məmləkəti-Rey satıram...*

SUAL VƏ TAPŞIRIQLAR:

1. Mirzə Ələkbər Sabirin hayatı haqqında kiçik esse yazın.
2. Mirzə Ələkbər Sabirin tənqid etdiyi problemləri müzakirə edin.
3. Mirzə Ələkbər Sabirlə Cəlil Məmmədquluzadənin fəaliyyətindəki oxşar cəhətlərə aid cədvəl tərtib edin.
4. Mirzə Ələkbər Sabirin şeirlərində hansı tarixi hadisələr öz əksini tapır?
5. Mirzə Ələkbər Sabirin şeirlərində birinə aid illüstrasiya çəkin.

36.

Səttar xan

20-ci yüzilliyin əvvəllərində Təbrizdə üsyan qalxmışdı. Xalq **konstitusiya*** qəbul olunmasını tələb edirdi. Cənubi Azərbaycanın da daxil olduğu Qacarlar dövləti xarici ölkələrdən yarimasılı vəziyyətdə idi. Ölkə ərazisində xarici dövlətlərin qoşunları var idi. Dövlətin təpədən-dırnağa qədər silahlanmış qoşunu Təbrizə yeridi. Təbrizin igidləri — **fədailər*** 40 minlik şah qoşunu ilə ölüm-dirim mübarizəsinə qalxmışdilar. Bu, xalqın azadlıq mübarizəsi idi. Hər cür silahlara malik olan və çox güclü silahlanmış şah qoşunları əvvəlcə üstünlüyü ələ ala bildilər. Şəhərin hər yerində ağ bayraqlar qaldırılmağa başlanılmışdı.

Bircə Təbrizin Əmirəqız məhəlləsində hələ də qızğın döyüşlər gedirdi. Bu döyüşlərə **Səttar xan** başçılıq edirdi. Üsyançılar silahlı şah qoşunlarına qarşı ölüm-dirim mübarizəsində qəhrəmancasına vuruşur, təslim olmayıağ illarına belə gətirmirdilər.

Əhali heyrətə gəlmışdı: böyük bir qoşun 50—60 nəfər fədaiyə qarşı hücumda heç bir nəticə əldə edə bilmirdi. Fədailər nəinki özlərini müdafiə edə bildilər, hətta Səttar xanın başçılıq etdiyi kiçik dəstə başqa bir qəhrəmanlıq da göstərdi: onlar Əmirəqız məhəlləsindən başlayaraq şəhərin mərkəzinə qədər bütün küçələrdə damların və darvazaların üzərindən asılmış ağ bayraqları gülə ilə vurub saldılar.

Xatırlayın:
Daha hansı
azadlıq hərə-
katında qır-
mızı bayraq
qaldırılmışdı?

Bu gözlənilməz hadisədən əhali həm heyrətə gəldi, həm də ruhlandı. Səttar xanın dəstəsinin vurub saldığı ağ bayraqlar əvəzinə, qırmızı bayraqlar qaldırıldı. Qırmızı bayraqları görüb ruhlanmış adamlar meydana toplaşdılar. Şah qoşunlarını şəhərdən qovub çıxarmaq qərara alındı. Bu vuruşmalarda göstərdikləri igidlilikləri ilə seçilən Səttar xan, Bağır xan və başqları üsyanın rəhbərləri oldular. Səttar xanı “**Sərdari milli**” (millətin başçısı), Bağır xanı isə “**Salari milli**” (millətin sərkər-


***Konstitusiya** — əsas qanun

***Fədai** — özünü qurban verən, fəda edən

dəsi) adlandırmağa başladılar. Üşyançıların hərbi qüvvələrini nizama salmaq və möhkəmləndirmək üçün hərbi şura yaradıldı. Şuraya Səttar xan və Bağır xan başçılıq edirdilər. Təbriz alınmaz qalaya çevrilmişdi. Bunu görən şah özünü, az qala, bütün hərbi qüvvələrini Təbrizə yeritdi.

Şah qoşunları Təbrizi mühəsirəyə aldı. Təbrizlilər qəhrəmanlıqla vuruşurdular. Qadınlar da kişilərlə bir yerdə döyüşürdülər. Bir il keçdiğən sonra şah hökumətinin dəvəti ilə Səttar xan və Bağır xan 100 nəfərlik fədai dəstəsi ilə *Tehrana** gəldi. Hökumət xalqdan qorxaraq açıq vuruşma yolu ilə onları tərk-silah etməyə cəsarət göstərmədi. Buna görə də onlar hiyləyə əl atdırılar. Gecəyarısı yuxuda olan Səttar xanın və fədailərin üzərinə basqın etdilər. Döyüş zamanı Səttar xan ağır yaralandı.

Ədalət və azadlıq uğrunda mübarizə aparan şanlı qəhrəmanlar sırasında Səttar xan xüsusi yer tutur. Xalqımız Səttar xana dastan və nəğmələr qoşmuşdur. Onun şərəfinə bədii əsərlər — roman və şeirlər yazılmışdır. Təbrizdə Səttar xana abidə qoyulmuşdur. Şəhərin küçələrindən birinə onun adı verilmişdir. Səttar xanın əziz xatırəsi, yenilməz mübarizə ruhu xalqımızın qəlbində əbədi yaşayır.



Səttar xan

SUAL VƏ TAPŞIRIQLAR:

1. 20-ci yüzilliyin əvvəllərində Təbrizdə üsyanın səbəbi nə idi?
2. Təbriz əhalisinin mübarizəsində Səttar xanın rolü nədən ibarət idi?
3. Səttar xanın Babəklə oxşar və fərqli cəhətlərini dəftərinizdə yazın.
4. Təbriz üsyanının azadlıq mübarizəsi olduğunu əsaslandırın.

**Tehrana* — İranın paytaxtı

37.

Sultan bəy Sultanov

20-ci əsrin əvvəlləri xalqımızın tarixində Azadlıq hərəkatının güclənməsi ilə əlamətdardır. Bunun qarşısını almaq istəyən çar Rusiyası vaxtı ilə bura köçürdüyü ermənilərdən istifadə etdi.

*Sizcə, erməni
dəstələrinin
havadaları
kim idi?*

Ermənilər öz havadarlarının dəstəyi ilə vətənimizin müxtəlif bölgələrində dəhşətli qırğınlar törətdilər.

İrəvan, Naxçıvan, Zəngəzur, Göyçə ərazilərində baş vermiş qırğınlarda yüzlərlə, minlərlə azərbaycanlı işgəncələrə məruz qaldı, öldürüldü. Bu hadisələrin başında Andranik adlı erməni cəlladı dururdu. O, Anadoluda (indiki Türkiyə) və Azərbaycanda dinc əhaliyə qarşı qırğınlara törətmüşdi. Erməni millətçilərinin və onların **terrorçu*** qruplarının məkrli siyasetinin başında duran Andranik tez bir

*Andranik və
digər erməni
quldurlarının
vəhşiliklərinin
məqsədi
nə idi?*

zamanda quldur dəstəsi toplamışdı. O, mənfur erməni siyasetinin digər rəhbərlərindən gələn tapşırıqları həyata keçirməyə başlamışdı.

Andranikin dəstələri Zəngəzurun qərb torpaqlarını işğal etmişdi. Onun quldur dəstələri yaxşı silahlanmışdı. Azərbaycanlı kəndlilər isə baltadan, yabadan, dəyənəkdən, daşdan istifadə edərək müdafiəyə qalxmışdılar. Azərbaycan kəndlərinə soxulan ermənilər əhaliyə işgəncələr verir, məscidlərə toplayınb insanları yandırırdılar. Öldürülmüş uşaqları, qadınları, qocaları ağaclarlardan asırdılar ki, qorxu və vahimə hər yerə yayılmışdır. Ermənilərin törətdiyi vəhşiliklərin sonu görünmürdü.

Ermənilərə qarşı müharibədə xalqımızın öndə gedən şəxsiyyətləri böyük rol oynamışlar. Onlardan biri **Sultan bəy Sultanov** olmuşdur. Ermənilərlə mübarizədə Sultan bəy misilsiz igitliklər göstərmişdir. Bütün Zəngəzur qəzasının müsəlman əhalisini ayağa

***Terrorçu** — qorxu, vahimə törədən cinayətkar

qaldırmış, silah toplamış və əhaliyə paylamışdı. Xalqın varlı adamlarına silah alındırmış, yerli camaatdan qoşun yaradıb, onlara hazırlıq keçmişdi. Dinc vaxtlarda sərhədlərin təhlükəsizliyi üçün ermənilərin yaşadığı kəndlərə yaxın yerdə mühafizə məntəqələri yaratmışdı. Qoşunda güclü nizam-intizam yaratmaqla Sultan bəy bir çox qələbələr qazanmışdı.

Andranik Sultan bəyin qorxusundan Qarabağa keçə bilmirdi. Dəfələrlə hiyləyə əl atsa da, onun məkrili məqsədi baş tutmamışdı. Hətta məktubla müraciət edərək, guya, Dərbəndə getmək, orada rus qoşunlarını Qafqaza buraxmamaq üçün Qarabağa keçmək arzusunu bildirmiş və bunun əvəzində qızıl verməyi vəd etmişdi. Sultan bəy düşmənə belə bir cavab göndərmişdi: “Türk hərbi adı “Paşa” sizə yaraşan ad deyil. O ad türklərə məxsusdur. Siz isə eşitdiyimə görə ermənisiz. Onu da bilməlisiniz ki, bu yurdun övladları qeyrətlərini pula satmayıblar”.

Sultan bəy Rusiyada hərbi akademiyada təhsil almışdı. O, mükəmməl hərbi biliyə malik idi. Zəngəzurda erməni qoşunlarının məğlub edilməsində “Dağlarda tufan”, “Zərbə dalınca zərbə”, “Qəflətən hücum”, “Nalşəkilli mühasirə” və başqa taktikalardan böyük ustalıqla istifadə etmişdi.

Bir gün ermənilərin Şuşaya gedən silah-sursat karvanı azərbaycanlı könüllülər tərəfindən yaxalanır. Bütün silahlar ələ keçirilir. Gecəyarısı Andranikə xəbər çatdırılır ki, Qarabağa göndərilən



Sultan bəy Sultanov



Andranikin quldur dəstəsi bu dağlarda möglub edilmişdi. (Laçın)

silah yüklü karvan Sultan bəyin dəstəsinin əlinə keçib. O, ordusuna geri çəkilmək əmri verir, lakin gec idi. Erməni ordusu geri dönüb Zabıx adlı dərədən qayıtmaq istərkən Sultan bəyin dəstələri erməni qoşununu mühasirəyə alıb dərəni qabaqdan və arxadan kəsdilər. Düşmənlər qəflətən hər tərəfdən hücuma məruz qaldılar. Birgünlük qanlı döyüşdə düşmənin təxminən 5 minlik qoşunu məhv edildi. Silahsız insanları: qocaları, qadınları və körpələri vəhşicəsinə qətlə yetirən **daşnaklar*** cəzalandırıldı. Həmin gündən Zabıx dərəsi xalq arasında “Qanlı dərə” adlandırıldı.

Döyüşdə, demək olar ki, Andranik bütün qoşununu itirir. Çıxış yolu tapmadıqda bir keşisi öldürür və onun paltarını geyinir. İki kiçik uşağı da yanına alaraq, guya, onları döyüş meydanından çıxarmaq bəhanəsi ilə qaçır. O, yaxşı bilirdi ki, azərbaycanlılar uşaqlara, qocalara və qadınlara toxunmurlar.


***Daşnaklar** — ermənilərin terrorçu təşkilatının üzvləri

Zabıx dərəsindəki qələbənin xəbəri bütün azərbaycanlılar yaşıyan kəndlərdə böyük ruh yüksəkliyinə səbəb olmuşdu. Sultan bəyin dəstəsinə qoşulanların sayı daha da artmışdı.

Zabıx döyüşündən sonra daha da azgınlaşan Andranik və onun tör-töküntüləri Azərbaycanın Zəngəzur bölgəsində daim sabitliyi pozur, vəhşiliklərindən əl çəkmirdilər. Onun hazırladığı Qarabağ və Gəncəni tutmaq, sonra isə Bakıdakı daşnak hərbi hissələri ilə birləşərək Şimali Azərbaycanda erməni dövlətini qurmaq planı Sultan bəyin və onun silahdaşlarının qəhrəmanlığı nəticəsində baş tutmadı.

Sultan bəyin qardaşı Xosrov bəy Azərbaycan hökumətinin Qarabağda nümayəndəsi idi. O, 1919-cu ilin yanvarında Qarabağın general-qubernatoru təyin olunmuşdu.

Xosrov bəyin tədbirləri nəticəsində vaxtilə çar Rusiyası tərəfindən Qarabağa köçürürlən ermənilər Azərbaycanın həkimiyətini qəbul etdilər.



Xosrov bəy Sultanov

SUAL VƏ TAPŞIRIQLAR:

1. 20-ci əsrin əvvəlində və sonlarında baş vermiş erməni vəhşiliklərini müqayisə edin.
2. Andranik kim idi? Onun məqsədi nə idi?
3. Sultan bəyin hərbi məharətlərini sadalayın.
4. “Döyüş taktikası” ifadəsini müzakirə edin.
5. Xalqımızın ermənilərə qarşı döyüşən daha hansı qəhrəmanlarını tanıyırsınız?

1918-ci ilin mart ayı idi. Bakı küçələrində narahatlıq hökm sürürdü. Küçələrdə, binaların qarşısında dəstə-dəstə toplaşmış adamlar şəhərdə yaranmış vəziyyəti müzakirə edirdilər. Hamı narahat və kədərli idi. Sanki baş verəcək dəhşətli hadisələri duymuşdular. Ağsaqlı, nurani bir kişi deyirdi:

— Şəhərdə vəziyyət qorxuludur. Çörəyimizi yeyib, suyumuzu içən, yaxşı günüümüzdə bizə dost deyib, pis günüümüzdə bizə xəyanət edən ermənilər yenə fəallaşıblar. Şəhər hökumətinin — **Bakı Sovetinin*** başçısı da erməni Şaumyanıdır.

Başqa birisi isə söhbətə qoşuldu və qayğılı-qayğılı əlavə etdi:

— Şaumyanın göstərişi ilə Bakı Soveti müsəlman əsgər və zabitlərini tərk-silah etməyə başlayıb. Bizimkilərin silahlarını əllərindən alırlar, erməniləri isə silahlandırırlar. Cəbhədən qayıdan rus əsgərləri burada saxlanılır. Şəhərdə silahlı daşnak dəstələrinin sayı günü-gündən artır. Ermənilər yalandan belə bir məlumat yayıblar ki, guya, biz müsəlmanlar ruslara qarşı vuruşmaq istəyirik. Vəziyyətimiz yaxşı olmayıacaq. Deyəsən, bu əclaflar bizi qırmaq istəyirlər. Əgər öz hökumətimiz, milli dövlətimiz olmasa, bizi kimse qorumağayaq.

Elə bu vaxt uzaqdan atəş səsi eşidildi. Sanki bu bir işarə idi. Bütün şəhəri atəş səsləri bürüdü. Silahlı və coxsayılı erməni daşnakları müsəlman məhəllələrinə hücuma başladılar. Bakı şəhəri dənizdəki gəmilərdən də atəşə tutuldu. Gəmilərdəki rus dənizçiləri ermənilərin yalanına — İçərişəhərdə müsəlmanların rusları qırmalarına inanmışdılar. Tezliklə bunun növbəti “erməni yalani” olduğunu bildikdən sonra ruslar atəşi dayandırdılar.

Quduzaşmış ermənilər isə qırğını davam etdirirdilər. Ermənilər “Müsəlmanları qırın, onların kökünü kəsin, heç birini sağ buraxmayın”, — deyə bağırır, heç kəsə rəhm etmirdilər. Evlərə girir, dinc, günahsız əhalini güllələyirdilər. Kişi, qadınları

***Bakı Soveti** — hakimiyyət orqanı



*Müsəlman xeyriyyə cəmiyyətinin binası — “İsmailiyə”
(Hazırda AMEA-nın Rəyasət Heyətinin binası) Mart soyqırımından sonra*

və qocaları diri-diri yandırıldılar. Körpələri süngüyə keçirildilər. Azğınlaşmış ermənilər müqəddəs kitabımız olan “Qurani-Kərim”i toplayıb tonqallar qalayır, müsəlmanların əl-qolunu bağlayaraq diri-diri bu tonqallara atırdılar. Şəhərin mərkəzində Hacı Zeynalabdin Tağıyevin tikdirdiyi teatr binası, ziyalıların tez-tez toplaşdığı “İsmailiyə” adlı bina yandırıldı. “Təzə Pir” məscidinin minarəsi top atəşi ilə dağıdıldı.

Nə üçün
ermənilər
matrosları
aldatmışdır?
Məqsəd
nə idi?

Bakıda Azərbaycan türklərinə və bütün müsəlmanlara qarşı **soyqırımı*** martın 30-dan aprelin 2-nə qədər davam etdirildi. Burada 12 mindən çox günahsız, dinc müsəlman əhalisi, o cümlədən uşaqlar, qadınlar, qocalar qətlə yetirildi.

1918-ci il mart soyqırımı yalnız Bakıda olmamışdı. Vətənimizin **Şamaxı, Quba, Lənkəran, Salyan, Neftçala, Hacıqabul, Kürdəmir, Göyçay** və digər bölgələrində də müsəlman əhalisinə, hətta yəhudilərə qarşı da qırğınlar təşkil olunmuşdu.

...Qubada şaxtalı qış günlərindən biri idi. Qudyalçayın sahili ilə üzüyuxarı, kütləvi məzarlığa doğru iki nəfər addımlayırdı. Biri qoca qarı, digəri isə onun nəvəsi olan cavan bir oğlan idi.

***Soyqırımı** — bir milləti, xalqı məhv etmək



*Erməni vandalizminə məruz qalmış
Təzəpir məscidi*

Nəvəsinin qolundan tutan qarı çətinliklə yeriyirdi. Örpəyi ilə üzünü şaxtadan, soyuq küləkdən qorumağa çalışırdı. Məzarlığa yaxınlaşdıqca qarı bir neçə dəfə dayanıb nəfəsini dərdi. O fikrə daldı. O zaman onun 6 yaşı var idi. Yaz ayı idi. Birdən hay-küy, fəryad səsləri qopdu. Dedilər ermənilər gəlib, camaatı qırır, evləri yandırır. Birdən qapı zərblə açıldı. Silahsız atasını tüfəngli ermənilər həyətə çıxardılar. Ermənilərin evi qarət etmək üçün geri dönməsindən istifadə edən ata qızını təndirxanada gizləməyə

macal tapdı. Sonra ermənilər atanı güllələdilər. Ana və qucağındağı balaca qızı evdən çıxardılar. Ermənilərdən biri balaca qızın sinəsindəki medalyona baxıb soruşdu: "Qızıldır?" Sonra öz-özünə donquldandı: "Yox ara, bu misdi ki". Evi yandıran ermənilər ananı və balaca qızı döyə-döyə apardılar. 6 yaşlı qız bir daha anasını və balaca bacısını görə bilmədi.

Qarı kədərli xəyaldan ayrıldı. Artıq məzarlığa çatmışdılar. Məzarlıq başdan-başa insan skeletləri ilə dolu idi. Sümüklər sübut edirdi ki, buradakı insanlar çox dəhşətli işgəncələrlə qətlə yetiriliblər. Skeletlərdən birinin qolları arasına kiçik skeletin sığındığını görmək mümkün idi. Bəlkə də, onlar ana və körpəsinin skeletləri idi. Qarı bu skeletlərə yaxınlaşdı. Uşaq skeletinin boynunda medalyon var idi. Qarı mis medalyona baxdı. Sonra ağlamağa başladı və piçilti ilə dedi: "Bu, bacımın medal-

yonudur". Qarı 90 il əvvəl itirdiyi və bir daha görə bilmədiyi anasının və bacısının məzarını tapmışdı. Bu dəhşətə dözməyən nənə ertəsi gün vəfat etdi. Bu, Quba soyqırımının qurbanlarından birinin acı hekayəti idi.



Quba soyqırımı memorial kompleksi

1918-ci il mart qırğını xalqımıza qarşı soyqırımı idi. Bunu unutmağa heç kəsin haqqı yoxdur!

1998-ci il martın 26-da Ulu Öndər Heydər Əliyev Azərbaycan xalqına qarşı törədilmiş bütün soyqırımları tarixin yaddaşında saxlamaq üçün xüsusi fərman verdi. Bu fərmanla 31 Mart Azərbaycanlıların Soyqırımı Günü elan edildi.

Ulu Öndər Heydər Əliyevin xüsusi fərmanının məqsədi nə idi?

SUAL VƏ TAPŞIRİQLAR:

1. Əgər müstəqil dövlətimiz olsaydı, Mart soyqırımı baş verə bilərdimi?
2. Quba məzarlığında aşkar edilən sümüklər nəyi sübut edir?
3. 1918-ci il Mart soyqırımı haqqında kiçik tarixi hekayə qurun.
4. Əlavə məlumat əsasında ermənilərin mədəniyyət və dini abidələrə qarşı vəhşilikləri haqqında təqdimat hazırlayın.

39.

“Bir kərə yüksələn bayraq...”

Sizcə, müstəqillik nə üçün xalqın ən böyük sərvəti hesab edilir?

Hər bir xalqın, hər bir millətin ən böyük sərvəti onun azadlığı, müstəqil dövlətə malik olmağıdır. Müstəqillik hədiyyə edilmir. Onu kimsə bəxş etmir. Müstəqilliyyə gedən yol böyük mübarizələrdən keçir. Onu qazanmaq və qoruyub saxlamaq qurbanlar tələb edir. Gülüstan və Türkmənçay müqavilələrindən sonra müstəqil dövlətciliyini itirən xalqımız yüz ildən artıq müstəmləkə şəraitində yaşadı. Müstəqil dövləti olmadan yaşadı. Mədəniyyətimiz, dilimiz və dinimiz sıxışdırıldı. Nəzarət altına alındı. Vətənimiz bölündü, parçalandı. Torpaqlarımıza ermənilər və başqa yadellilər köçürülüb gətirildi.

1917-ci ilin fevralında Rusiyada çar hakimiyyəti devrildi. Tezliklə burada Sovet dövləti quruldu. **Bolşeviklər*** vətənimizi yenidən Rusyanın tabeliyində saxlamaq istəyirdilər. Torpaqlarımıza və sərvətlərimizə sahib olmağa çalışırdılar. Güclü dövlət qurmaq üçün bolşeviklərə böyük neft ehtiyatı lazım idi. Ona görə də “qara qızılımız” qarət edilərək Rusiyaya daşınırıldı. Bu məqsədi həyata keçirmək üçün bolşeviklər xalqımızın əbədi düşməni olan ermənilərdən istifadə edildilər. Xalqımıza qarşı soyqırımı təşkil edildi. Aydın oldu ki, müstəqillik yalnız sərvət, dəyər deyil. Müstəqil dövlət bir xalqın varlığının qorunmasının, təhlükəsizliyinin təminatıdır.

“İstiqlal bəyannaməsi”nin Azərbaycan xalqı üçün əhəmiyyəti nə idi?

1918-ci il mayın 28-də xalqımız müstəqil dövlətciliyini bərpa etdi, Tiflisdə “**İstiqlal bəyannaməsi**” elan edildi. Azərbaycan Milli Şurasının qəbul etdiyi bu sənəddə Azərbaycanın istiqlalı, yəni azadlığı bəyan edilirdi. Bu azadlıq xalqımızın uzunsürən mübarizəsinin, **Məhəmməd Əmin Rəsulzadə, Əlimərdan bəy Topçubaşov, Fətəli xan Xoyski, Nəsib bəy Yusifbəyli** və digər görkəmli ziyalılarımızın və siyasi xadimlərimizin təfəkkürünün bəhrəsi idi.

***Bolşeviklər** — Rusiyada çar devrildikdən sonra hakimiyyətə gələn siyasi təşkilatın üzvləri

“Bir kərə yüksələn bayraq...”

“İstiqlal bəyannaməsi”ndə Azərbaycan müstəqil dövlət elan edilirdi. Vətənimizin Xalq Cümhuriyyəti, yəni *respublika** şəklində idarə olunacağı ifadə edilirdi. Bu o demək idi ki, dövlət və hökumət xalqın seçdiyi nümayəndələr tərəfindən idarə ediləcəkdi. Elə buna görə də müstəqil Azərbaycan dövləti **Azərbaycan Xalq Cümhuriyyəti** adlanırdı. Azərbaycan Xalq Cümhuriyyəti bütün türk-islam dünyasında ilk demokratik respublika idi.

Azərbaycanı *Milli Şura** və Müvəqqəti Hökumət idarə edirdi. Azərbaycan Xalq Cümhuriyyətinin ilk hökumət başçısı **Fətəli xan Xoyski** idi. Hökumət müstəqilliyimizi dünnya ölkələrinə elan etdi. Azərbaycan Xalq Cümhuriyyətinin ilk paytaxtı Gəncə şəhəri oldu, çünki ölkəmizin ən böyük siyasi və mədəni mərkəzi olan Bakı şəhəri Stepan Şaumyanın başçılıq etdiyi bolşevik-daşnak hökumətinin əlində idi. Azərbaycan Xalq Cümhuriyyətinin ordusu hələ yaranmamışdı. Ordusuz isə müstəqilliyimizi və xalqımızın azadlığını qorumaq çətin idi. Odur ki, Azərbaycan Xalq Cümhuriyyəti **Osmanlı dövləti** ilə sülh və dostluq müqaviləsi bağladı. Bu müqaviləyə əsasən, qardaş Osmanlı dövləti xalqımıza hərbi yardım göstərməli idi.

Müstəqil Azərbaycan dövlətinin yaranması Bakını ələ keçirmiş sovet-daşnak hökumətini qorxuya salırdı. Xalqımıza qarşı Mart soyqırımının təşkilatçısı olan Stepan Şaumyanın başçılıq etdiyi bu hökumət, əslində, erməni-



Məhəmməd Əmin
Rəsulzadə



Fətəli xan Xoyski



Əlimərdan bəy
Topçubaşov

***Respublika** – xalq tərəfindən müəyyən müddətə seçilən dövlət idarə forması

***Milli Şura** – qanunverici hakimiyyət orqanı



Bakıda türk əsgərlərinin şərəfinə ucaldılmış abidə

daşnak hökuməti idi. Bu hökumət “sovət” adı ilə əsl sıfətini gizlədirdi.

Soyqırımı siyasetini davam etdirən bolşevik-daşnak hərbi birləşmələri müstəqil Azərbaycan dövlətini — Azərbaycan Xalq Cumhuriyyətini aradan qaldırmaq üçün Gəncə üzərinə hərbi yüksəşə başladı. Şəhərlərimiz, kəndlərimiz zəbt edilir, əhali qətl və qarətə məruz qalırıldı. 1918-ci ilin yayında **Göyçay** yaxınlığında həllədici döyüş oldu. Nuru Paşanın başçılıq etdiyi türk qoşunu və Azərbaycan könüllülərinin birləşmiş qüvvələri daşnak-bolşevik işgalçlarını ağır məğlubiyyətə uğratdırılar. Bakının azad

edilməsi uğrunda qələbə yürüşü davam etdirildi. Xalqımızın şərəfli tarixinin parlaq səhi-fələrini təşkil edən qələbə yürüşü nəticəsində **1918-ci il sentyabrın 15-də Bakı azad edildi**. Azərbaycan hökuməti **paytaxt Bakıya köcdü**.

Bakının azad
edilməsinin
nəticəsi
nə oldu?

“Bir kərə yüksələn bayraq...”

Azərbaycan Xalq Cümhuriyyəti bütün çətinliklərə baxmaya-raq, mühüm qərarlar qəbul etdi. Azərbaycan (türk) dili dövlət dili elan edildi. Milli Ordu yaradıldı. **1918-ci il noyabrın 9-da** üçrəngli — mavi, qırmızı və yaşıl zolaqlı bayraqımız Dövlət bayrağı kimi qəbul edildi. Bu gün biz bu tarixi Dövlət Bayrağı Günü kimi qeyd edirik.

1918-ci il dekabrın 7-də geniş tərkibli Azərbaycan **parlamenti*** fəaliyyətə başladı. Parlamentin birinci iclasını xalqımızın vətən-



*Azərbaycan Xalq
Cümhuriyyətinin bayrağı*



Azərbaycan Xalq Cümhuriyyəti parlamentinin açılışı

***Parlament** — qanunverici hakimiyyət orqanı

Azərbaycan müasir dövrdə

pərvər oğlu Məhəmməd Əmin Rəsulzadə açdı. O, çıxışına üçrəngli bayraqımızı göstərərək başladı: “Həyatın xoşbəxtliyi azadlıqdadır. Bu azadlıq bayrağı daima başımızın üzərində dalgalanacaqdır. Bir kərə yüksələn bayraq bir daha enməz!”

Azərbaycan Xalq Cümhuriyyətinin xalqımıza bəxş etdiyi mədəni nailiyyətlərdən biri də Bakı Dövlət Universitetinin yaradılmasıdır. Ölkəmizin yeni tipli ilk ali məktəbi olan bu universitet **1919-cu ildə** açılmışdır. Bir çox ali məktəblər, həmçinin Azərbaycan Milli Elmlər Akademiyası Bakı Dövlət Universitetinin əsasında yaranmışdır. Universitet dünyaşöhrətli alimlər, mütəxəssislər yetişdirmişdir. Xalqımızın dahi oğlu Heydər Əliyev Bakı Dövlət Universitetinin dünyaşöhrətli məzunudur. Universitetdə yalnız ölkəmizin vətəndaşları deyil, həmçinin xarici ölkələrin vətəndaşları da təhsil alırlar. Xalqımız Azərbaycan Xalq Cümhuriyyətinin yadigarı olan Bakı Dövlət Universiteti ilə fəxr edir.

SUAL VƏ TAPŞIRIQLAR:

1. Azərbaycan Xalq Cümhuriyyətinin yaradıcılarından kimləri tanıyırsınız?
2. Azərbaycan Xalq Cümhuriyyətinin ilk paytaxtı hansı şəhər oldu?
3. “Bakının azad edilməsi” mövzusunda hekayə qurun.
4. Bakı Dövlət Universitetinin açılmasının əhəmiyyətini misallarla sübut edin.
5. “Bir kərə yüksələn bayraq bir daha enməz!” ifadəsini yoldaşlarınızla müzakirə edin.
6. Səbəb-nəticə əlaqəsinə aid cədvəli tamamlayın.

Səbəb	Nəticə
	<i>Azərbaycan Xalq Cümhuriyyəti ilə Osmanlı dövlətinin sülh dostluq müqaviləsinin bağlanması</i>
<i>Bakının azad edilməsi</i>	

40.

Azərbaycan ordusunu yaradanlar

1914-cü ilin yayında Birinci Dünya müharibəsi başlandı və dörd il davam etdi. Bu müharibədə dünyanın 30-dan çox dövləti iştirak edirdi. Tarixdə birinci dəfə idi ki, dünyanın bu qədər çox dövləti bir-biri ilə müharibəyə qoşulmuşdu. Ona görə də bu müharibə **Birinci Dünya müharibəsi** adlanırdı. Soydaşımız Səməd bəy Mehmandarov Birinci Dünya müharibəsində göstərdiyi komandirlilik bacarığı, ığidlik və mərdliyə görə bir neçə dəfə qızıl silahla, müxtəlif ordenlərlə mükafatlandırılmışdı. O həm də bir çox xarici dövlətlərin — İngiltərənin, Fransanın, Ruminiyanın yüksək hərbi mükafatları ilə təltif edilmişdi.

Səməd bəy Mehmandarov 1855-ci ildə Lənkəranda anadan olmuşdur. O, Bakıda **gimnasiyanı*** əla qiymətlərlə bitirmiş, hərbi işə böyük həvəsi olduğu üçün Peterburqa gedib topçuluq məktəbinə daxil olmuşdu. Orduda xidmət etdiyi zaman öz qətiyyəti, cəsarəti və mehribanlığı ilə böyük hörmət qazanmışdı.

*Səməd bəy Mehmandarov
(rəssam Abdulla Ələkbərov)*



1918-ci ildən general Mehmandarovun həyatında yeni bir dövr başlandı, o, vətənə qayıtdı, doğma xalqına, müstəqil milli dövlətinə xidmət etməyə başladı. O, Azərbaycan Xalq Cümhuriyyətinin hərbi naziri vəzifəsinə təyin olundu.

Azərbaycan Xalq Cümhuriyyəti dövründə milli ordumuzu yaradanlardan biri də general **Əli ağa Şıxlinski** idi.

Birinci Dünya müharibəsində Rusyanın paytaxtı Peterburqun artilleriya müdafiəsi Əli ağa Şıxlinskiyə tapşırılmışdı. Əli ağa Şıxlinski ona tapşırılan işin öhdəsindən bacarıqla gəldi. O həm Rusyanın, həm də Fransanın ən yüksək hərbi ordenlərinə layiq görülmüşdü.

Səməd bəy Mehmandarova hansı xüsusiyyətlərinə görə hörmət edirdilər?

***Gimnaziya** — orta məktəb

Azərbaycan müasir dövrdə

Əli ağa Şıxlinski **1863-cü ildə** Qazax bölgəsində anadan olmuşdur. Şıxlinskilər nəslİ Azərbaycanda tanınmış bir nəsil idi. Əli ağa



Tiflisdə hərbi gimnaziyanı əla qiymətlərlə bitirmişdi. Sonralar Peterburqda topçuluq məktəbində oxuyanda da Əli ağa Şıxlinski əlaçı şagird idi. Təhsildə olduğu kimi, o, ön cəbhədə də, döyük meydanlarında da həmişə birinci olardı. Buna görə də o, komandirlər və əsgərlər arasında böyük hörmət və məhəbbət qazanmışdı.

*Əli ağa Şıxlinski
(rəssam Abdulla Ələkbərov)*

1919-cu il aprel ayının əvvəllərində Bakıda camaat arasında belə bir xəbər yayıldı: "Ordumuz sabah paytaxta gəlir". Ordunun gəlişi münasibətile şəhəri bəzəməyə başladılar. Binaların üstündə, divar-

*Əgər ordumuz olsayıdı,
Mart soyqırımı baş verə
bilərdim?*

lərində, darvazaların, qapıların üzərində üçrəngli bayraqımız dalğalanırdı. Qırmızı və ağ parçalar üzərində iri hərflərlə "Yaşasın Azərbaycan!", "Yaşasın azadlıq!", "Var olsun millət!" şüərləri həkk olunmuşdu. Nəhayət, əsgərlər göründü. Hərbi addım səsləri hər tərəfə yayılırdı. Piyadaların dalınca digər hərbi hissələr, onların arxasında isə süvarilər gəlirdilər. Qədim Azərbaycan adəti üzrə atlıları zurna-balabən ifaçıları müşayiət edirdi.

Dövlət himnimizin sədaları altında əsgərlərin nizamlı dəstələri



*Azərbaycan ordusunun
Bakıya gəlməsi*

qürurla addımlayaraq küçələrdən keçirdilər. Bayraq, himn, milli ordu — bunlar doğma Vətənimizin azadlığından, müstəqilliyindən xəbər verirdi. Bu isə adamların qəlbini fərəh və qürurla doldururdu. Hamı bir-birini təbrik edirdi, çünki artıq xalqımızı qoruyan bir ordu var idi.

1920-ci ilin yanvarında 30 mini piyada, 10 mini isə süvari olmaqla 40 min nəfərlik nizami ordumuz vardi.

Azərbaycan ordusu gücünü döyüş meydanlarında da göstərdi. 1920-ci ilin Novruz bayramı gecəsi ermənilər Qarabağda qiyam qaldıraraq Əsgəran keçidini tutdular. Qiyamçılar kömək üçün Ermənistandan nizami ordu göndərilmişdi.

Bu qiyam Azərbaycanın işgali və bölüşdürülməsi məqsədilə Sovet Rusiyası ilə erməni-daşnak qüvvələri arasındaki sövdələşmə nəticəsində həyata keçirilirdi. Erməni-daşnak qüvvələri bütün Qarabağı ələ keçirməyə cəhd göstərməklə, həm də Azərbaycanın şimal sərhədlərinin müdafiəsinin tamamilə zəiflədilməsinə və bununla da bolşevik işgalının asanlaşmasına əlverişli şərait yaratmalı idi.

General Həbib bəy Səlimovun başçılığı ilə Azərbaycan ordusu apreldə Əsgəranda, Xankəndidə və Zəngəzurda erməni hərbi qüvvələrini məğlub etdi. Ölkəmizin ərazi bütövlüyü təmin edildi.



Həbib bəy Səlimov

SUAL VƏ TAPŞIRIQLAR:

1. Azərbaycan ordusunun ilk qələbələri hansılar idi?
2. Milli Ordunun yaradılmasının əhəmiyyəti haqqında danışın.
3. Səməd bəy Mehmandarov və Əli ağa Şıxlinskinin fəaliyyətlərini müqayisə edin.

Səməd bəy Mehmandarov	Əli ağa Şıxlinski	
fərqli cəhətlər	oxşar cəhətlər	fərqli cəhətlər

4. Azərbaycan Xalq Cümhuriyyəti dövründə ordumuzun qələbələri haqqında əlavə məlumat toplayın.

41.

İnqilab, yoxsa işğal?

Ərazi nədir və
ərazisiz dövlət
ola
bilərmi?

1918–1920-ci illərdə mövcud olan Azərbaycan Xalq Cümhuriyyəti Milli Hökuməti az ömür sürməsinə baxmayaraq, böyük işlər gördü. Qədim dövlətçilik ənənələrimiz bərpa olundu. “Azərbaycan” adı ərazi anlayışından yenidən müstəqil dövlət anlayışına çevrildi. Xalqımız müstəqillik adlı şirin meyvəni dada bildi. Şərqdə ilk dəfə və bəzi Avropa ölkələrindən daha əvvəl qadınlara seçki hüququ verildi. Ərazi bütövlüyümüz təmin edildi. Erməni-daşnak quzdurları tərəfindən işğal edilmiş torpaqlarımız azad edildi.

Qısa bir vaxt ərzində dünyanın bir sıra ölkələri Azərbaycanın müstəqilliyini tanıdılar. Artıq imzalar içərisində xalqımızın da imzası var idi. Bayraqlar arasında bizim də bayraqımız dalgalanırdı. Xalqımız gələcəyə olan inam və ümidiyle yaşayırırdı.

Rusiyada çar hökumətini əvəz etmiş bolşevik-sovet hökuməti Azərbaycanın müstəqilliyi ilə barışmır, zəngin sərvətləri olan ölkəmizi, ilk növbədə, Bakı neftini itirmək istəmirdi. Bolşevik Rusiyası Azərbaycanı işğal etmək planı hazırladı. Ermənilər Sovet Rusiyasından Dağlıq Qarabağın onlara verilməsi vədini alaraq bu

Ermənilər Azərbaycan torpaqlarını işğal etməkdə Sovet Rusiyasına nə üçün kömək etdilər?

işğal planında önemli rol oynadılar. Onlar 1920-ci ilin martında Qarabağda qiyam qaldırdılar. Azərbaycan ordusunun qüvvələri qiyamı yatırmaq üçün göndərildi, ona görə də ölkənin şimal sərhədləri müdafiəsiz qaldı. Bundan istifadə edən Sovet Rusiyasının 11-ci Ordusu **1920-ci il aprelin 27-də** Azərbaycanın sərhədlərini pozub torpaqlarımıza daxil oldu. Sovet Rusiyasının rəhbərləri Azərbaycan Xalq Cümhuriyyətinin parlamentinə həkimiyəti təslim etmək tələbini verdilər. Azərbaycanın şimal sərhədində dünyanın hərb tarixində nadir olan döyüşlərdən biri baş verdi. Yalama stansiyasında 350 nəfərlik Azərbaycan əsgəri 70 minlik sovet ordusuna müqavimət göstərdi. Qeyri-bərabər

döyüşdə Azərbaycan əsgərləri qəhrəmanasına şəhid oldular. Lakin onlar xalqımızın azadlıq və ərazi bütövlüyü uğrunda son ana qədər vuruşa biləcəklərini sübut etdirilər.

Azərbaycan hökuməti Qarabağın erməni qəsbkarları tərəfindən işğal edilməsinə yol verməmək üçün Milli Ordumuzu Bakıya gətirmədi. Azərbaycanın dövlət müstəqilliyinin qorunması, Milli Ordunun saxlanması və başqa şərtlərlə hakimiyyəti Azərbaycan bolşeviklərinə təhvil verməyə məcbur oldu. Beləliklə, ölkəmiz yenidən işğal edildi.

Azərbaycanın müxtəlif yerlərində milli qüvvələr bu işgalla barışmaq istəmirdilər. Onlar azadlıq uğrunda silahlı üsyənlər təşkil etdirilər. Bu üsyənlərdən ən güclüləri Gəncədə, Qarabağda, Zaqatalada və Lənkəranda baş vermişdir. Gəncə üsyəni **1920-ci ilin mayında** milli ordunun zabitləri tərəfindən təşkil edildi. Azadlıq uğrunda mübarizədə Azərbaycan qocaları, qadınları və hətta uşaqlar da iştirak edirdilər.

Gəncədə baş
vermiş üsyənin
səbəbi nə idi?

Üsyəncilər qısa müddətdə sovet qoşun hissələrini nezarət altına götürdülər. Hərbi anbar, şəhər həbsxanası, dəmiryolu stansiyası, fövqəladə ko-

Sovet Rusiyası ilə
çar Rusiyasının
məqsədindəki oxşar-
lıq nədən ibarətdir?



Gəncə üsyənin
rəhbərlərindən biri
Cahangir bəy
Kazimbəyov



1920-ci il Gəncə üsyəni

Azərbaycan müasir dövrdə

missarlığın binası ələ keçirildi. Bolşeviklərin üsyancılar üzərinə hücumu uğursuzluqla başa çatdı. Üsyancıların əks-hücumları bolşevik qüvvələrini ağır vəziyyətə saldı. 11-ci Ordu komandanlığı Gəncəyə əlavə qüvvələr gətirdi. Bu qüvvələrin çoxu şəhərin şimalında yerləşdirildi və əsas hücum buradan başladı. Şəhəri tərk etmək imkanları olmayan üsyancılar, habelə dinc əhalini mühasirəyə alınaraq kütləvi şəkildə məhv edildi.

Üsyancı yatırıldıqdan sonra Azərbaycan Milli Ordusunun bir çox generalları və digər rütbəli hərbçiləri ilə yanaşı, xalqımızın görkəmli dövlət xadimləri, ziyanları bolşeviklər tərəfindən gül-lələndi.

SUAL VƏ TAPŞIRIQLAR:

1. Hansı vədlər əsasında ermənilər Sovet Rusiyasına kömək etdilər?
2. Mətn və şəkil əsasında “Azərbaycanın işğalı” mövzusunda həkayə hazırlayın.
3. Parlament nə üçün hakimiyyəti bolşeviklərə təhvil verməyi qərara aldı?
4. Gəncə xanlığının işğalından neçə il sonra burada üsyancı baş verdi?
5. Gəncə üsyancı nə üçün məğlub oldu?
6. Əgər siz parlamentin üzvü olsaydınız, nə təklif edərdiniz? Səbəb və nəticələrə aid cədvəli tamamlayın.

Səbəb	Nəticə
<i>11-ci Sovet Ordusunun hücumu</i>	
	<i>1920-ci ilin mayında Gəncədə üsyancı baş verməsi</i>

42.

Qardaş köməyi

“Qardaş qardaşa borc vermez — əl tutar”.

Nəriman Nərimanov Azərbaycan xalqının böyük şəxsiyyətlərindən biridir. O, görkəmli dövlət xadimi, yazıçı, həkim idi.

Nəriman Nərimanov 1870-ci ildə Tiflisdə anadan olmuşdur. Müəllimlər Seminariyasını bitirən və Hacı Zeynalabdin Tağıyevin köməyi ilə tibb təhsili alan gənc Nərimanın qəlbindəki xeyirxah və maarif-pərvər duyğular ona dinclik vermirdi. O, xalqının üzləşdiyi çətinliklərdən çıxış yolu axtarırdı. Hələ gənc yaşılarında Bakıda kitabxana açmışdı. Onun arzusu azərbaycanlıların maariflənməsi idi. Hələ Cümhuriyyət dövründə Azərbaycan qardaş türk xalqına maddi və mənəvi yardım göstərmişdi. Azərbaycanlılar könülli olaraq Türkiyə istiqlal hərəkatında iştirak etmişdilər. Nəriman Nərimanov da bu istiqamətdə geniş fəaliyyət göstərirdi.

1920-ci ildə Azərbaycanda sovet hökumətinin qurulmasında yaxından iştirak edən Nəriman Nərimanov həm də onun rəhbərlərindən biri idi.

Bu dövrdə qardaş türk xalqı ən sıxıntılı zamanını yaşayırıldı. Ordusu dağıdılmış, silahları alınmış, sanki əl-qolu bağlanmışdı. Türk azadlıq hərəkatının rəhbəri **Mustafa Kamal** vəziyyətdən çıxış yolu axtarırdı. O, çıxış yolunu qardaş Azərbaycana müraciət etməkdə görüdü. Onun xahişi ilə Azərbaycan dövləti Türkiyəyə kömək etdi. Bu nunla Azərbaycan sovet hökuməti ilə Türkiyə hökuməti arasında ilk rəsmi münasibət quruldu. Nəriman Nərimanov cavab məktubunda yazırkıdı:



Nəriman Nərimanov

Nəriman
Nərimanovun
kitabxana aç-
maqdə məq-
sədi nə idi?

Nəriman
Nərimanov
vətənə qayıt-
diqdan sonra
hansı tədbirləri
gördü?



*Mustafa Kamal
Atatürk*

“Başqa çıxış yolu yoxdur... Məqsədinizə çatmağınız üçün bütün gücümüzlə yanınızda olacaqıq”.

Elə bu dövrdən Nəriman Nərimanovla Atatürk arasında mənəvi yaxınlıq, dostluq və qardaşlıq əlaqələri yarandı. Azərbaycandan Türkiyəyə tonlarla benzin, digər yanacaq və 500 kq qızıl gondərildi. Bu qızılın bir hissəsinə silah alındı. Digər hissəsi isə dövlət xəzinəsində saxlanıldı.

Nəriman Nərimanov Türkiyənin qazandığı hər qələbəyə sevinir, Mustafa Kamala təbrik məktubları yazaraq köməyini əsirgəməyəcəyini bildirirdi: “Paşam, bizim türk millətində qardaş qardaşa borc verməz. Qardaş hər zaman qardaşının əlindən tutar. Biz qardaşiq və daima əlinizdən tutacaqıq”.

Nəriman Nərimanov fəaliyyətə başlayarkən Azərbaycan artıq İrəvanı və Dərbəndi itirmişdi. Zaqatala, Zəngəzur, Naxçıvan, Qarabağ və Bakının taleyi isə mürəkkəb olaraq qalırdı. **1921-ci ildə** Azərbaycan xalqının düşmənləri, xüsusilə ermənilər Dağlıq Qarabağın Ermənistana qatılması barədə qərar qəbul edilməsinə nail oldular, lakin Nəriman Nərimanovun kəskin müqaviməti və tələbi ilə bu qərar ləğv olundu. Dağlıq Qarabağ Azərbaycanın tərkibində saxlanıldı.

Nəriman Nərimanovun qətiyyəti sayəsində Naxçıvan, Qarabağ, Zaqatala Azərbaycanın tərkibində saxlanıldı, Bakı Azərbaycanın paytaxtı kimi tanındı. Lakin o, Zəngəzurun Azərbaycandan alınaraq Ermənistana verilməsinin qarşısını ala bilmədi.

Nəriman Nərimanov milli-mənəvi dəyərləri yüksək qiymətləndirir və qorumağa çalışırdı. O, məscidlərin dağıdılmasının, din xadimlərinin təqib olunmasının qarşısını alırdı.

Nəriman Nərimanovun təşəbbüsü ilə Şərqdə, ilk dəfə olaraq Azərbaycanda **konservatoriya*** açıldı. Bu, Azərbaycan mədəniyyətinə böyük töhfə idi.

**Konservatoriya* — ali musiqi məktəbi

Nəriman Nərimanov gözəl yazılıçı idi. O, “Nadir şah” və digər əsərlərin müəllifidir. Xarici dillərdə yazılan bir çox əsərlərdən Azərbaycan dilinə tərcümələr edir, həm də dərsliklər yazırıdı. Nəriman Nərimanovun öz xalqı üçün etdikləri Azərbaycan rəhbərliyinə soxulmuş erməni millət-chilərinin və digər düşmənlərin xoşuna gəlmirdi. Onlar Nəriman Nərimanovu ləkələmək, onu nüfuzdan salaraq aradan götürməyə çalışırdılar. Millətini çox sevən Nəriman Nərimanovu “millətçi” adlandırdılar və onu Azərbaycandan uzaqlaşdırıldılar.

*Nəriman
Nərimanovun
islam dininə
hörməti nədən
görünürdü?*

Getdikcə Nəriman Nərimanov sovet hökumətinin çar Rusiyasının varisi olduğunu aydın dərk edirdi. Ona görə də **1925-ci ildə** Moskvada hökumət nümayəndələri ilə görüşdən bir neçə saat sonra Nəriman Nərimanov müəmmalı şəkildə dünyasını dəyişdi.



Nəriman Nərimanovla son veda

Azərbaycan müasir dövrdə

Ölümündən sonra da ermənilər tərəfindən Nəriman Nərimanova qarşı böhtançılıq kampaniyası davam etdirilirdi. Onun yubileyinin keçirilməsinə imkan vermirdilər. Nəhayət, Azərbaycana rəhbərlik edən Heydər Əliyev bütün bu maneələri aradan qaldı - raraq Nəriman Nərimanovun 100 illiyinin təntənəli şəkildə keçirilməsinə nail oldu. Ümummülli lider müsahibələrinin birində o illəri belə xatırlayırdı: "Nəriman Nərimanovun 100 illiyi 1970-ci ildə tamam olsa da, yubileyi 1972-ci ildə keçirdik. Bu yubileyi keçirmək üçün iki il mübarizə aparmaq lazım gəldi, çünki Nəriman Nərimanova "millətçi" damğası vurulmuşdu. Millətçi ruhlu ermənilər belə bir rəy yaradırdılar ki, guya, o, yubileyi keçirilməyə layiq şəxsiyyət deyil".

Azərbaycan xalqı Nəriman Nərimanovun xatırəsini əbədiləşdirmişdir. Bakı şəhərinin rayonlarından biri onun adını daşıyır. Bakıda Nəriman Nərimanovun böyük abidəsi ucalır. Paytaxtımızın ən böyük prospektlərindən birinə Nəriman Nərimanovun adı verilmişdir.

SUAL VƏ TAPŞIRIQLAR:

1. Hansı torpaqlar Nəriman Nərimanovun xidmətlərinin nəticəsində Azərbaycanda qaldı?
2. Nəyə görə Nəriman Nərimanova "millətçi" damğası vuruldu?
3. Ermənilərin Qarabağa qarşı olan niyyətlərini Nəriman Nərimanov necə puç etdi?
4. Nəriman Nərimanovla Mustafa Kamalın münasibətlərini izah edin.
5. Sxemi dəftərinizə çəkin və Nəriman Nərimanova aid xüsusiyyətləri yazın.



43.

1937-ci il qurbanları

1982-ci il oktyabrın 26-sı idi. Bakının hava limanında həyəcan və qəribə sükut vardı. Buraya toplaşan hökumət nümayəndələri, elm xadimləri və şəhər sakinləri arasında bir ədəbiyyatçı dərin sükuta dalmışdı. O gözlənilən qonağın qızı Turan Cavid idi. Hami yerə yenicə enmiş təyyarəyə baxırdı. Bu təyyarə uzaq Sibirin İrkutsk vilayətindən Azərbaycanın böyük şairi **Hüseyn Cavidin** cənazəsinin qalıqlarını Vətənə gətirmişdi. 37-ci ilin qurbanlarından biri olan Hüseyn Cavid artıq xeyli əvvəl bəraət almışdı. Onun simasında minlərlə haqsız hökm qurbanları günahsız elan edilmişdi. İki gün əvvəl böyük şairin 100 yaşı tamam olmuşdu. Hava limanına toplaşanlar şairin cənazəsini həm kədərlə, həm də böyük qürurla qarşılıdlar.

Hava limanında həyəcan və sükutun səbəbi nə idi?

Vida mərasimi Şirvanşahlar sarayında keçirildi. Heydər Əliyev bu mərasimdə çıxış edərək Hüseyn Cavidlə yanaşı, bütün 37-ci il qurbanlarını yüksək qiymətləndirdi. Əslində, şairin cənazəsinin



1937-ci il qurbanlarını sürgünə aparən qatar

Azərbaycan müasir dövrdə



Hüseyin Cavid



Yusif Vəzir Çəmənzəminli



Əhməd Cavad

Azərbaycana gətirilməsi fikri və təşəbbüsü məhz Heydər Əliyevin vətənpərvər addımıtı idi.

20-ci əsrin 30-cu illəri Azərbaycan xalqının həyatında çox ağır illər idi. Sovet hakimiyyəti qurulmuşdu. Artıq ölkədə yeni qanunlar, yeni qaydalar tətbiq olunurdu. İşğal edilmiş ölkələr Sovet Rusiyasının yeritdiyi siyaset nəticəsində “soviet respublikaları” adı altında birləşdirilmişdi. Müstəqilliyini itirmiş xalqımızın dilini, dinini, mədəniyyətini, adət-ənənəsini, tarixini unutdurmağa çalışırdılar. Dövlət dili rus dili elan olunmuşdu. Xalqımızı soykökündən, keçmişindən ayırmaq üçün Türk adlanan adı və dili, bir neçə il sonra isə əlifbası dəyişdirilmişdi.

Sovet işğalından sonra həyata keçirilən qırğınlara baxmayaraq, xalqımızın ziyalıları hələ də azadlıq eşqiylə yaşayırdılar. İşğal rejimini qəbul etməyən görkəmli ziyalılarımız kütləvi surətdə məhv edildi. Kütləvi qırğınlardan 1937-ci ildə daha kəskin oldu. Elə bir gün olmurdu ki, kiminsə əziz adamı, qohumu, dostu, qonşusu, tanışı “xalq düşməni” adı ilə damğalanıb həbs olunmasın. Sovet hökuməti xalqın üzərində qorxu, şübhə, vahimə yaratmağa çalışırdı və buna nail ola bilmişdi.

Qəzetlər hər gün “qəsdçi”, “əks-inqilabçı” təşkilatların, sovet hökumətinin yeni düşmənlərinin aşkar edilməsini xəbər verirdi. İnsanlar hər an hökumət məmurları tərəfindən qapının döyülcəyi qorxusu ilə yaşayırdılar. Vahimə və qorxu insanlarda bir-birinə qarşı inamsızlıq yaratmışdı.

Adamları həbs etmək və cəzalandırmaq üçün müxtəlif bəhanələr hazırlanmışdı. Xü-

susi düşünülmüş damgalar vardı: "xalq düşməni", "milliyətçi", "əks-inqilabçı" və s.

"Türk", "islam" sözlərini işlətmək, milli ənənələri xatırladacaq fikirlər söyləmək xəyanət hesab olunurdu. Yeni qətllərin törədilməsində mühüm dövlət vəzifələrini tutmuş ermənilərin də rolü böyük idi. Onlar hər fərqlidə azərbaycanlı ziyalıların həbsinə, gül-lələnməsinə bəhanələr yaratmaqla məkrli soyqırımı siyasetini davam etdirirdilər.

29 min günahsız adam həbs edilərək gül-lələnmişdi. Məhv edilən şair və yazıçılar içərisində **Mikayıl Müşfiq**, **Tağı Şahbazi**, **Hüseyin Cavid**, **Əhməd Cavad**, **Yusif Vəzir Çəmənzəminli**, **Salman Mümtaz** və başqaları vardı. Qətl qurbanlarının ailə üzvləri, qohum-ları və yaxın dostları da təqib edilirdilər.

*Sizcə, nə
üçün ermənilər
daha çox ziya-
liların həbsinə
nail olmağa
çalışırdılar?*

Onlar ya həbs edilir, ya da uzaq əyalətlərə sürgün olunurdular. Sovet hökumətinin o dövrkü başçıları və onların əhatəsində olan ermənilər minlərlə azərbay-canlığın öldürülməsində və sürgün edilməsində müqəssirdirlər.

İllər keçdi. Xalqı faciəyə düşər edənlər ifşa olundular. Haqsız qətl qurbanlarının çoxuna ölümündən sonra bəraət verildi, yəni onların günahsız olduğunu bəyan edildi. Bu bəraətlər onların yaxınlarına təsəlli olsa da, 1937-ci il Azərbaycan tarixində və xalqımızın yaddaşında ən böyük faciələrdən biri kimi qaldı.

Bu gün 1937-ci il qurbanlarının adı əbədi-ləşdirilmişdir. Onların abidələri ucaldılmış,



Mikayıl Müşfiq




Tağı Şahbazi



Salman Mümtaz

Azərbaycan müasir dövrdə



Naxçıvanda Hüseyn Cavidin məqbərəsi

ev-muzeyləri açılmış, məktəblərə, küçələrə, mədəniyyət ocaqlarına onların adı verilmişdir.

Ulu Öndər Heydər Əliyevin qayğısı nəticəsində Hüseyn Cavid Naxçıvandakı ev-muzeyinin yanında dəfn edilmişdir. İndi orada Hüseyn Cavidin möhtəşəm məqbərəsi ucalır. Onun adına Bakıda məktəb, küçə və bağ var.

SUAL VƏ TAPŞIRIQLAR:

1. Mətnindəki məlumatata əsasən, Hüseyn Cavidin nə zaman anadan olduğunu müəyyən edin.
2. 37-ci ilə qədər Sovet Rusiyasının yeritdiyi siyaset nəticəsində xalqımıza qarşı hansı qəsdlər törədilmişdi?
3. Sizcə, sovet hökumətinin 37-ci il qırğınlarını törətməkdə məqsədi nə idi?
4. Mövzuya başqa necə ad qoyardınız?
5. Ulu Öndər Heydər Əliyev Azərbaycan tarixinin daha hansı hadisələrinə qiymət vermişdir?

44.

Müsəlman Şərqində ilk operanı kim yazdı?

Səhnədə hamının böyük maraqla izlədiyi əsər oynanılırdı. Bu əsər Məhəmməd Füzulinin “Leyli və Məcnun” poeması əsasında səhnələşdirilmişdi. Lakin səhnədə oynanılan adı tamaşa deyildi. Burada aktyorlar sanki klassik musiqi və muğam vasitəsilə danışıldılardı. Musiqinin sehrli diliylə səhnəyə qoyulmuş bu əsər opera idi. Tamaşaçılar ilk dəfə idi ki, operaya baxırdılar.

Pesəkar musiqi sənətimizin yaradılmasında və inkişafında, milli mədəniyyətimizin yüksəlişində xalqımızın böyük oğlu Üzeyir Hacıbəylinin misilsiz xidmətləri var.

Üzeyir Hacıbəyli Ağcabədidə anadan olmuşdur. O, hələ kiçik ikən valideynləri Şuşa şəhərinə köçmüdü. Balaca Üzeyir ilk təhsilini Şuşada almışdı.

Gənc Üzeyirin gözəl, məlahətli səsi vardı. Şuşanın ən yaxşı xanəndələrinin onun səsindən xoşu gəlirdi. Onlar Üzeyiri həm oxudur, həm də öyrədiridilər. Çoxları elə bilirdi ki, Üzeyir də böyüyəndə xanəndə olacaq — özü də adlı-sanlı xanəndə.

Yay günlərindən biri idi. Şuşalılar teatra yığılmışdılar. Burada teatr səhnəciyi oynanılırdı. Səhnəcik “Məcnun Leylinin qəbri üstündə” adlanırdı. Xorda 12 yaşlı Üzeyir də oxuyurdu. Tamaşa hamiya güclü təsir göstəmişdi. Hamını dərindən kədərləndirmişdi. Üzeyir bəy sonralar yazırkı ki, bu səhnə mənə o qədər güclü təsir etdi ki, bir neçə ildən sonra Bakıya getmək və operaya bənzər bir şey yazımaq qərarına gəldim.



Üzeyir Hacıbəyli

Azərbaycan
daha hansı
sahədə
Şərqdə birinci
olmuşdu?

Üzeyirin
musiqi sahə-
sində biliyinin
daha da geniş-
lənməsinə
səbəb nə oldu?



*Üzeyir Hacıbəyli Qori Müəllimlər Seminariyasının tələbələri arasında.
(1-ci cərgədə soldan birinci)*

İki ildən sonra Üzeyir Gürcüstan — Qori şəhərinə getməli oldu. Getdi ki, orada müəllimlər seminariyasında oxusun. O zaman Azərbaycanın bir çox qabaqcıl adamları bu seminariyada təhsil almışdır.

Qori Müəllimlər Seminariyası Üzeyirin musiqi sahəsində biliyini daha da genişləndirdi. Onun musiqiyə olan məhəbbətini daha da artırdı. Axı seminariyada musiqi dərsləri də keçilirdi.

Seminariyanı bitirdikdən bir neçə il sonra gənc Üzeyir artıq bir bəstəkar kimi tanınmağa başladı. Az vaxtda o, böyük şöhrət qazandı və özünün ilk operasını yaratdı. Bu, böyük bəstəkarın **1908-ci ildə** tamaşaşa qoyulan “Leyli və Məcnun” operası idi. Üzeyir Hacıbəyli və onun “Leyli və Məcnun”u sayəsində Azərbaycanımız bütün Müsəlman Şərqində opera yazılın birinci ölkə oldu. Opera Bakıda böyük xeyriyyəçi Hacı Zeynalabdin Tağıyevin teatrında tamaşaşa qoyuldu. Vətənimizə böyük şöhrət gətirən bu əsəri ilə birlikdə Üzeyir bəy də ucaldı, şöhrətləndi.

Üzeyir Hacıbəyli opera, romans yazımaqla bərabər, həm də Azərbaycan musiqili komediyasının yaradıcısıdır. “O olmasın, bu

olsun” (“Məşədi İbad”) musiqili komediyası Üzeyir Hacıbəylinin şöhrətini daha da artırdı. Bu əsərin təkcə musiqisini yox, mətnini də Üzeyir bəy özü yazmışdı.

Üzeyir Hacıbəyli Peterburq Konservatoriyasında oxuduğu vaxt “Arşın mal alan” musiqili komediyasını yazdı. “Arşın mal alan” Üzeyir Hacıbəylini bütün dünyada məşhurlaşdırıldı. Sonralar dünya ekranlarına çıxan ilk Azərbaycan filmi də məhz “Arşın mal alan” olmuşdur.

“Arşın mal alan” əksər dillərə də tərcümə olundu. Əsər dünyanın bir çox məşhur şəhərlərində çox böyük uğurla tamaşaşa qoyuldu.

...Üzeyir Hacıbəyli Azərbaycan Xalq Cümhuriyyətinin yaradılmasını və xalqımızın azadlığa çıxmasını böyük sevinclə qarşıladı. O, yeni hökumətin “Azərbaycan” adlı qəzetini nəşr etdi. Müstəqil dövlətimizin himninin musiqisini yazdı.

Üzeyir Hacıbəyli 1921-ci ildə Şərqdə ilk olan — Azərbaycan Dövlət Konservatoriyasının yaradılmasında çox mühüm rol oynadı. O, Bakıda ilk musiqi məktəbini təşkil etmişdi.



“Koroglu” operasından səhnə

Azərbaycan müasir dövrdə

Dahi bəstəkarın 1937-ci ildə tamamladığı “Koroğlu” operası böyük uğur qazandı. “Koroğlu” Moskvada — böyük bir imperiyanın paytaxtında da zəfər çaldı. Bu tamaşadan sonra dahi bəstəkarın başı üzərindən qara ölüm təhlükəsi sovuşdu.

Dahi bəstəkar 1937-ci ilin təhlükəsindən necə sovuşdu?

Azərbaycan Dövlət Simfonik Orkestrinə Üzeyir Hacıbəylinin adı verilmişdir. Üzeyir Hacıbəyli adına Dövlət mükafatı təsis edilmişdir. Onun adına muzey, küçə vardır.

Bakı Musiqi Akademiyasının qarşısında dahi bəstəkarın abidəsi qoyulmuşdur. Ona əsərlər həsr edilmiş, haqqında bədii televiziya filmi çəkilmişdir.

Dahi bəstəkar özünün ölməz musiqi əsərləri ilə, Vətən qarşısında bitib-tükənməyən xidmətləri ilə doğma xalqının ruhunda və qəlbində yaşayır. Doğma el-obası üçün yaşamış dahlərə on əzəmətli abidə də elə budur!

SUAL VƏ TAPŞIRIQLAR:

1. Opera haqqında nə bilirsiniz?
2. Üzeyir bəyin musiqiyə olan marağının artmasına səbəb nə olmuşdu?
3. Üzeyir bəylə Məhəmməd Füzulini yaxınlaşdırın nə idi?
4. Üzeyir bəyə “Leyli və Məcnun” operasını tamaşa yemək etmişdir?
5. Mətndəki məlumatə əsasən, Üzeyir Hacıbəylinin Qori seminariyásında neçə yaşında təhsilə başlamasını müəyyən edin.

45.

İkinci Dünya müharibəsi və Azərbaycan

1939-cu ildə dünya tarixinin ən böyük müharibələrindən biri başlandı. Tarixdə bu, İkinci Dünya müharibəsi adlanır. Bu, əvvəlki bütün müharibələrdən daha qanlı və dəhşətli müharibə idi. Bu müharibədə dünyanın əksər dövlətləri iştirak etdiyi üçün Dünya müharibəsi adlanır.

Başqa xalqlar kimi, bizim xalqımız da dünyanın gələcəyinə, insanlığa qarşı təhlükə olan faşizm əleyhinə mübarizə aparırdı. Bu mübarizə həm ön, həm də arxa cəbhədə aparılırdı. Xalqımızın 700 minə yaxın övladı ön cəbhədə vuruşmuşdur. 400 mindən artıq azərbaycanlı hərbi orden və medallarla təltif olunmuşdur. Arxa cəbhədə bütün işləri, əsasən, qadınlar, qocalar və yeniyetmələr görürdülər. Onlar cəbhəyə getmiş həyat yoldaşlarının, övladlarının və atalarının yerinə işləyirdilər.

Bakı sovet ordusunun ən mühüm arxa cəbhəsinə çevrilmişdi. Burada çoxlu silah, döyüş sursatı və mərmi istehsal edilib cəbhəyə göndərilirdi. Düşmən üzərində qələbəni təmin edən əsas amillərdən biri Bakı nefti idi. Əgər Bakı nefti olmasaydı, sovet təyyarələri, tankları və maşınları yanacaqsız qalardı. Ona görə də Bakını ələ keçirmək müharibədə qalib gəlmək demək idi. Bakının tutulması üçün faşistlər tərəfindən xüsusi hərbi plan hazırlanmışdı.

Cəbhəyə çoxlu təyyarə benzini lazım idi. Böyük kimyaçı Yusif Məmmədəliyevin rəhbərliyi ilə alımlarımız onu almağın yeni üsullarını tapdılar. Təyyarə benzini istehsalı üçqat çoxaldı.

Azərbaycanlılardan ibarət xüsusi hərbi dəstələr — diviziylər təşkil edilmişdi. Bu diviziylər Sovet İttifaqının işğal olunmuş şəhər və kəndlərinin azad edilməsində fəal iştirak etmişdilər. Qafqazdan Berlinə qədər döyüş yolu keçmişdilər. 416-cı Azərbaycan diviziyası Berlinə daxil olan ilk qoşun hissələrindən biri idi. Ön cəbhədə Azərbaycan övladları qəhrəmanlıqla vuruşurdular. **İlk azərbaycanlı Sovet İttifaqı Qəhrəmanı İsrafil Məmmədov** olmuşdur.

Sizcə,
nə üçün bu
müharibə belə
adlanırdı?

Təyyarə benzini
istehsalının
çoxalmasının
səbəbi nə idi?

Azərbaycan müasir dövrdə



İsrafil Məmmədov

Onun başçılıq etdiyi kiçik dəstə düşmənin hücumlarının qarşısını almış və müdafiə etdiyi mövqeləri əldən verməmişdi. Bu döyüsdə İsrafil yetmişdən çox faşist əsgər və zabitini öldürmüştü.

Həzi Aslanov iki dəfə Sovet İttifaqı Qəhrəmanı adına layiq görülmüşdür. Tank qoşunları general-mayoru rütbəsinə qədər yüksəlmiş Həzi Aslanovun döyük yolu Moskva ətrafindakı vuruşmalardan başlanmışdı. Onun tank bölməsi bir dəstə sovet döyükçüsünü və sursatla dolu 50 avtomobili düşmən mühasirəsindən məharətlə çıxarmışdı.



Həzi Aslanov


İkinci Dünya müharibəsinin həllədici döyüşlərindən biri olan Stalinqrad vuruşmasında Həzi Aslanovun tank alayı xüsusi fərqlənmişdi. Bu alay Stalinqrad cəbhəsinin həllədici mövqelərində vuruşur, döyük tapşırıqlarını uğurla yerinə yetirirdi. Düşmənin çoxlu tankını, topunu, avtomobilini, əsgər və zabitini məhv etmişdi. Çoxlu əsir almışdı.

Stalinqrad vuruşmasında misilsiz ığidliklərinə görə Həzi Aslanova Sovet İttifaqı Qəhrəmanı adı verildi. Bundan sonra da Həzi Aslanovun tank alayı bir çox şəhəri, qəsəbəni və kəndi azad etdi.

Azərbaycan xalqının bu igid oğlu 1945-ci ilin yanvarında qəhrəmancasına həlak oldu. Göstərdiyi qəhrəmanlıqlarına görə hələ sağlığında Həzi Aslanova ikinci dəfə Sovet İttifaqı Qəhrəmanı adı verilsə də, bu fəxri adın təqdimatı **1991-ci** ildə həyata keçirildi.

Xalqımız Həzi Aslanovun xatirəsini əziz tutur. Onun Bakıda, doğulduğu Lənkəranda abidələri ucaldılmışdır. Onun adına zabitlər evi, küçə, park, mədəniyyət evi, gəmi və s. vardır. Həzi Aslanova bir neçə roman, poema, hekayə, şeir həsr edilmiş, onun haqqında bədii film çəkilmişdir.

Faşistlərin işğal etdiyi ölkələrdə onlara qarşı çoxlu *partizan** dəstəsi fəaliyyət göstərirdi. Bu dəstələrdə minlərlə azərbaycanlı döyüşçü vardı. İgid partizan Əhmədiyyə Cəbrayılov Fransanın azad edilməsi uğrunda mübarizədə qəhrəmanlıq göstərmişdi. Ona görə də Fransanın ən yüksək hərbi orden və medalları ilə, o cümlədən şəxsi igidliyə görə verilən ən yüksək hərbi medalla təltif olunmuşdur. Bu medalla təltif olunan əsgərlər hərbi parad zamanı ən öndə — generallardan irəlidə gedirdilər.




Əhmədiyyə Cəbrayılov



416-ci Azərbaycan diviziyası

***Partizan** — düşmən arxasında müstəqil hərəkət edən silahlı xalq dəstələrinin iştirakçısı



Mehdi Hüseynzadə

“Mixaylo”nun adı partizanlar arasında şöhrət qazanmışdı. Bu ad Mehdi Hüseynzadənin ləqəbi idi. O, mahir kəşfiyyatçı idi. Alman dilini yaxşı bilirdi. Gah faşist zabiti formasında, gah da kəndli geyimində şəhərləri, kəndləri gəzirdi. Partizanlara lazım olan məlumatları toplayır və partlayışlar törədirdi. Faşistlər Mehdinin öldürülməsi üçün mükafat təyin etmişdi.

Bir dəfə Mehdi kiçik partizan dəstəsi ilə faşist zindanına hücum etmiş və çoxlu əsir azad etmişdi. Mehdi faşistlərlə qeyri-bərabər bir döyüsdə qəhrəmancasına həlak olmuşdur. Ona ölümündən sonra ən yüksək ad — Sovet İttifaqı Qəhrəmanı adı verildi.

Mehdi Hüseynzadə haqqında çoxlu kitab yazılmış. Onun qəhrəmanlığından bəhs edən “Uzaq sahillərdə” adlı film çəkilib. Bakinin mərkəzi meydanlarından birində onun abidəsi qoyulub, adına qəsəbələr, küçələr, məktəblər və s. var.

SUAL VƏ TAPŞIRIQLAR:

- Mətn əsasında “Arxa cəbhə” mövzusunda hekayə hazırlayın.
- İlk azərbaycanlı Sovet İttifaqı Qəhrəmanı kim idi?
- Mətn əsasında “General Həzi Aslanov” mövzusunda kiçik təqdimat hazırlayın.
- Həzi Aslanova ikinci dəfə Sovet İttifaqı Qəhrəmanı adı verilməsinin təqdimatı həlak olmasından neçə il sonra həyata keçirildi?
- Mehdi Hüseynzadə və Əhmədiyyə Cəbrayılovun döyük fəaliyyətlərinə aid oxşar və fərqli xüsusiyyətləri müəyyən edin.

Mehdi Hüseynzadə

Əhmədiyyə Cəbrayılov

fərqli cəhətlər

oxşar cəhətlər

fərqli cəhətlər

46.


Ustad Şəhriyar

Azərbaycan xalqının yetişdirdiyi böyük şairlərdən biri də **Məhəmmədhüseyn Şəhriyar**dır. Məhəmmədhüseyn Şəhriyar **1906-cı ildə** Cənubi Azərbaycanda, Təbriz şəhərində doğulub boy'a-başa çatmışdır. İranda Azərbaycan dilində təhsil verən məktəb olmadığı üçün orada yaşayan bütün soydaşlarımız kimi, Şəhriyar da təhsilini fars dilində almışdı. Şəhriyar çox istedadlı gənc idi. Ədəbiyyatı çox sevirdi.

1931-ci ildə şairin ilk şeirlər kitabı Tehranda nəşr olundu. Kitab xalqın məhəbbətini qazandı. Şəhriyar ağır, məşəqqətli həyat keçirmişdi. Atası ölündən sonra on nəfərdən ibarət böyük bir ailəni o saxlamalı olmuşdu. Buna görə də şair hələ çox gənc yaşılarından işləmiş və hər cür əzab-əziyyətə qatlaşmışdı. Elə buna görə də Şəhriyar xalqının dərdi-sərinə, ehtiyac və istəklərinə dərindən bələd olan şair idi. Onun şeirləri xalqın istəyini, arzusunu ifadə edirdi.

Gənc yaşılarından fars dilində gözəl şeirlər yazırı.

Bir gün anası Şəhriyara deyir: “Oğlum, analar dilsiz uşaqların belə dilindən anlayırlar. Sən şeirlərini hansı dildə yazırsan ki, mən onlardan bir şey anlamırıam?” Doğma anasının bu sözleri şairə təsir etdi, o sanki yuxudan ayıldı. Çox keçmədi ki, Şəhriyar özünün dillər əzbəri olan “**Heydərbabaya salam**” əsərini yazdı. Şair deyirdi ki, “Heydərbabaya salam” əsərini yazana



Məhəmmədhüseyn Şəhriyar

Şəhriyarın
öz əsərlərini
fars dilində
yazmamasının
səbəbi nə idi?

Azərbaycan müasir dövrdə

qədər elə bil ürəyimdə bir tikan ilişib qalmışdı. Nədən yazsam da, necə yazsam da, ürəyimdən bu tikan çıxmırkı ki, çıxmırkı.

“Heydərbabaya salam” əsəri ustad şairin yaradıcılığında bir dönüş nöqtəsi oldu. Heydərbaba dağ adıdır. Şəhriyarın uşaqlığı Heydərbaba dağının ətəklərində — ata-baba yurdunda keçmişdi.

“Heydərbabaya salam” poeması Şəhriyara böyük şöhrət gətirdi. “Heydərbabaya salam” əsəri dünyanın əksər dillərinə tərcümə olunmuşdur. O, dünya şeir sənətinin zirvəsinə ucalmışdır. Bu əsər, eyni zamanda Cənubi Azərbaycanda anadilli ədəbiyyatın, xüsusilə şeirin inkişafına geniş yol açdı.

Şairin
“Heydərbabaya
salam” əsəri
nədən bəhs
edir?

Şəhriyarı ən çox narahat edən, düşündürən ana Vətənin, doğma xalqının ikiyə parçalanması idi. Şəhriyar Arazı iki qardaş arasında çəkilən pərdəyə bənzəirdi.

Şəhriyar doğma vətəni Azərbaycanı böyük məhəbbətlə sevirdi. Onun “Azərbaycan” şeiri xalqımızı azadlığa, istiqlala, birləşməyə çağırır, xüsusilə cənubda yaşayan həmvətənlərimiz üçün bir mübarizə himni kimi söslənir.

*Könlüm quşu qanad çalmaz, sənsiz bir an, Azərbaycan,
Xoş günlərin getməz müdəm* xəyalımdan, Azərbaycan!
Səndən uzaq düşsəm də mən eşqin ilə yaşayıram,
Yaralanmış qəlbim kimi, qəlbi viran* Azərbaycan!*

*Övladların nə vaxtadək tərki-vətən olacaqdır,
Əl-ələ ver, üsyan eylə, oyan, oyan, Azərbaycan!
Yetər fəraq* odlarından kül ələndi başımıza,
Dur ayağa, ya azad ol, ya tamam yan, Azərbaycan!*

*Şəhriyarın ürəyi də səninkitək yaralıdır,
Azadlıqdır sənə məlhəm, mənə dərman, Azərbaycan!*

***Müdəm** — daim, həmişə, fasiləsiz

***Viran** —uçub dağılmış

***Fəraq** — ayrılıq

1979-cu ildə Tehranda Ustad Şəhriyarın arzularına qanad verən Azərbaycan dilində “Varlıq” adlı bir jurnal nəşr olundu. Jurnalın yaradıcısı və baş redaktoru dünya şöhrətli cərrah, tarixçi, alim doktor Cavad Heyət idi. Şair jurnalın ilk sayını böyük sevinclə qarşılıyaraq çox keçmədən özü də onun əməkdaşına çeyrildi.

Məhəmmədhüseyn Şəhriyar “Varlıq” jurnalının nəşrini nə üçün sevinclə qarşılıdı?

Məhəmmədhüseyn Şəhriyar uzun sürən xəstəlikdən sonra 1988-ci ilin sentyabr ayında Tehranda vəfat etmişdir. Məzarı Təbrizdə “Şairlər məqbərəsi”ndədir.

Ölkəmizdə Məmmədhüseyn Şəhriyarın adını daşıyan park, mədəniyyət mərkəzi, teatr, kitabxana və s. vardır. Paytaxtimizin mərkəzi küçələrindən biri şairin adını daşıyır.

Cənubi Azərbaycanda hələ dahi şairin sağlığında 7 mart “Şəhriyar günü” elan olunmuşdu. Təbriz məktəblərindən birinə, Təbriz Universitetinin ədəbiyyat fakültəsinin böyük salonuna şairin adı verilmişdir.

Məhəmmədhüseyn Şəhriyarın vəfat etdiyi tarix — 18 sentyabr İranda milli şeir və ədəbiyyat günü kimi qeyd olunur.

SUAL VƏ TAPŞIRIQLAR:

1. Şəhriyar hansı hadisədən sonra ana dilində yazmağa başladı?
2. “Heydərbabaya salam” əsəri Cənubi Azərbaycan ədəbiyyatına necə təsir etdi?
3. Şəhriyar “Azərbaycan” şeirində xalqı nəyə çağırır?
4. Doktor Cavad Heyətin öz xalqına etdiyi xidmətə, “Varlıq” jurnalına görə qiymət verməyə çalışın.

47.

Lütfi Zadə



Lütfi Zadə

*Lütfi
Ələsgərzadə ilk
təhsilini ha-
rada almışdı?*

Xalqımız hər zaman dünya elminə, ədəbiyyatına və incəsənətinə çox böyük alımlar, şairlər, incəsənət xadimləri vermişdir. Belə alımlarımızdən biri də **Lütfi Zadədir**.

Lütfi Ələsgərzadə 1921-ci ildə Bakıda anadan olmuş və ilk təhsilini də burada almışdır. 1931-ci ildə Lütfi Gilin ailəsi İrana köçür. Tehran Universitetinin elektrik mühəndisliyi fakültəsini bitirən Lütfi Amerika Birləşmiş Ştatlarına gedir.

Kompüter bütün həyatımıza — təhsilimizə, elmimizə, təsərrüfatımıza... sürətlə daxil olmuşdur. Lütfi Zadə kompüterlərin yeni nəslini hazırlayan, bir sözlə, onları süni insana çevirməyi bacaran alimdir.

Lütfi Zadəyə qədər elmdə belə bir baxış hökmran idi: konkret olaraq ağ ağdır, qara da qara.

Doğru doğrudur, yalan da yalan. Düzgün olan hər şey dəqikdir. Lütfi Zadə isə sübut etdi ki, bizim fikirlərimiz, düşüncələrimiz tam dəqiqlik deyil. Tam ağ və tam qara rəng yoxdur. Ağ və qara rənglərin başqa çalarları da var. Eləcə də tam yalan və tam doğru da yoxdur. Məsələn, bir neçə bugda dənəsi ilə bugda anbarını götürək. Hər ikisi bir dənə bugdadan çoxdur. Yəni bir neçə bugda da bir bugda dənəsindən çoxdur, anbardakılar da, lakin hər iki çoxluq arasında bərabərlik yoxdur. Bunların bir-birindən nə qədər çox və ya az olmasını da bilmirik. Buna əsasən də Lütfi Zadə qeyri-dəqiqlik fikrini irəli sürdü. Lütfi Zadəyə qədər danışlıqda doğru ilə yalan belə qiymətləndirilirdi: “düzdür”, “tamamilə doğrudur”, “çox doğrudur”, “bir az düzgün”, “yalanlı”, “tamamilə yalandır, səhvdir”, “uydurmadır” və s. Ancaq bu cür qiymətləndirmədən elmdə istifadə

edilmirdi. Belə qıymətləndirmədən elmdə ilk dəfə məhz bizim həmvətənimiz Lütfi Zadə istifadə etdi. Bu cür qıymətləndirmə həyatı, dünyani da-ha düzgün, dəqiq (olduğu kimi) başa düşməyə kömək edirdi. Beləliklə, o, həyatı, dünyani, kainatı dərk etməyin yeni yolunu göstərdi, kəşf etdi. Bu isə dün-yaya yeni elmi baxış adlanır. Beləliklə, Lütfi Zadə elmdə çevriliş etdi.

Lütfi Zadənin elmi kəşflərindən ilk dəfə Yaponiya firmalarında, sənaye şirkətlərində istifadə olundu. Onun kəşfi əsasında Yaponiyada paltaryuyan maşınlar, fotoaparatlar, rəngli televizorlar və s. istehsal olundu. Bu aparatların, cihazların hər birində müəyyən işi görmək üçün düyməni basmaq kifayətdir. Məsələn, paltaryuyan maşındakı düyməni basmaqla paltardakı ləkə tapılır, ona uyğun dərman buraxılır və paltarın yuyulması başa çatır. Beləliklə, insanın uzun müddət ərzində görə biləcəyi işi “ağillı” maşın az vaxt içərisində görür.

Lütfi Zadənin kəşflərinin böyük elmi əhəmiyyətinə görə ona Yaponiyanın elm sahəsində ən yüksək mükafatı verildi.

Amerika Birləşmiş Ştatlarının kosmosu öyrənən proqramları da Lütfi Zadənin yeni elmi kəşfləri əsasında hazırlanır. Bu isə dünyani, kainatı daha dərindən, daha yaxşı öyrənməyə imkan verəcək. 21-ci yüzillikdə elə ağillı maşınlar yaradılacaq ki, onlar insan kimi, insana yaxın səviyyədə düşünə biləcək. Kosmosu öyrənən aparatların özləri də yaxın gələcəkdə fikirlə idarə olunacaq. Hətta kosmosa uçan gəmini idarə etmək üçün adamın gəmidə olmasına ehtiyac qalmayacaq.

Lütfi Zadə dünya idarəetmə elminə də böyük töhfə vermişdir. Dünyanın qabaqcıl ölkələri indi alimin bu kəşfindən istifadə edirlər. Lütfi Zadənin kəşfi əsasında işləyən kompüterlər rəqəmlərlə, şifrələrlə yox, sözlərlə, cümlələrlə idarə olunur. Yəni qatar, avtomobil avtomatik idarə olunur. Onu elektron robot idarə edir, özü də sürücüdən yaxşı.

*Lütfi Zadənin
yeni elmi baxı-
şının fərqli cə-
həti nədir?*

*Lütfi Zadənin
elmi kəşflərin-
dən birinci
olaraq hansı
ölkədə istifadə
olunmağa
başlandı?*

Azərbaycan müasir dövrdə

Sürücünün sükanı yanında bərkidilmiş əl boyda kompüterdə marşrutun bütün xəritəsi göstərilir. Həmin xəritədə marşrut-dakı bütün döngələr, körpülər, keçidlər, yolun vəziyyəti və s. tam dəqiqliyi ilə verilir. Beləliklə, ömründə birinci dəfə bu marşrut üzrə işləyən sürücü avtobusu arxayın idarə edir. Sürücü kiçik səhvə belə yol verdikdə kompüter "dilə gəlib" bu səhvi düzəldir.

Lütfi Zadənin bu kəşfləri gələcək yüzilliklərdə də əhəmiyyətini itirməyəcək. Elə buna görə də Lütfi Zadə gələcək yüzilliklərdə də dünyanın ən məşhur alimlərindən biri olaraq qalacaq.

Lütfi Zadə xalqımızın dünya elminə bəxş etdiyi ən böyük alimlərdən biridir. O, ikiyə bölünmüş vətənimizin, otaylı-butaylı xalqımızın dahi oğludur.

Lütfi Zadə dünya şöhrətli alimdir. Dünyanın ən məşhur alimləri adlarını əbədiləşdirən bir və ya iki kəşf etmişlər. Lütfi Zadənin isə beş belə kəşfi vardır. O, adı tarixə əbədi həkk olunan alimlərdəndir.

Ona ABŞ-da Kaliforniya Universitetinin ömürlük fəxri professoru adı verilmişdir. Bu, dünya alimlərindən yalnız bir-iki nəfərə nəsib olmuşdur. Azərbaycan alimləri Lütfi Zadənin adını daşıyan Beynəlxalq Müasir Elmlər Akademiyası yaratmışlar.

2017-ci ildə ABŞ-da vəfat edən müasir dövrün görkəmli alimi vəsiyyətinə görə doğma vətəndə — Bakıda dəfn edildi.

Lütfi Zadənin elmi kəşflərinə həsr edilmiş çoxlu beynəlxalq konfranslar keçirilmişdir. Lütfi Zadə bütün konfranslarda azərbaycanlı alimləri çıxışa dəvət edir, yaxud digər türk alimlərinə söz verirdi. Beləliklə, o, türk xalqlarının alimlərini qiymətləndirir, onları dün-yaya tanıdırı.

SUAL VƏ TAPSIRIQLAR:

1. Lütfi Zadə dünyani dərk etməyin yeni yolunu necə kəşf etdi?
2. Lütfi Zadənin dünya idarəetmə elminə verdiyi böyük töhfə nədən ibarətdir?
3. Niyə Lütfi Zadə gələcək yüzilliklərdə də dünyanın ən məşhur alimlərindən biri olaraq qalacaqdır?
4. Hekayədəki faktlar əsasında Lütfi Zadənin ölkəmizlə, türk dünyası ilə sıx bağlı olduğunu göstərin.

48.

Dirçəliş

19-cu yüzilliyin əvvəllərində tarixi Azərbaycan ərazisində məskunlaşan ermənilər 20-ci yüzilliyin əvvəllərində burada özlərinə dövlət yaratdılar. Sonra bu yerlərin əsl sakinlərini – azərbaycanlıları soyqırımlara və sürgünlərə məruz qoydular. 20-ci yüzilliyin sonlarında Sovet İttifaqının zəifləməsindən istifadə edərək Dağlıq Qarabağı işğal etmək üçün növbəti məkrli fəaliyyətə başladılar. Bu məkrli planı həyata keçirmək üçün onlar əvvəllər olduğu kimi, hətta dinc erməniləri belə qətl və qarət edirdilər. Sonra isə öz cinayətlərinin azərbaycanlılar tərəfindən edildiyi haqqında yalan məlumatlar yayırdılar.

*Ermənilər
nə zaman
Azərbaycana
köçürülmüş-
dülər?*

1988-ci ildə Ermənistanda, yəni keçmiş Qərbi Azərbaycanda yaşayan azərbaycanlılar öz ata-baba yurdlarından qovuldular.

Vaxtilə çar Rusiyası tərəfindən Qarabağa köçürürlən ermənilər və dünyanın hər yerində onları müdafiə edən erməni millətçiləri də Azərbaycana qarşı düşməncilik hərəkətlərinə başladılar. Bu zaman Azərbaycanda çox çətin vəziyyət yaranmışdı. Ölkədə Ermənistandan – Qərbi Azərbaycandan qovulmuş qaçqınların



Azərbaycanlıların Ermənistandan qovulması. 1988-ci il

Azərbaycan müasir dövrdə

*Ermənistən
ərazisi, əs-
lində, kimlərin
torpaqlarıdır?*

sayı gündən-günə artmaqda idi. Dağlıq Qarabağda ermənilər silahlanırdılar. Azərbaycanlıların bəzisində olan adı ov silahları da zorla onların əlindən alındı. Beləliklə, silahsız, əliyalın xalq Moskva tərəfindən himayə olunan və silahlandırılan ermənilərlə üz-üzə qaldı.

Azərbaycan xalqı içərisində narazılıq getdikcə artırdı. Çünkü SSRİ hökumətinin xalqımıza qarşı düşməncilik mövqeyi getdikcə daha aydın olurdu. Qərbi Azərbaycandan — Ermənistanın qovulan həmvətənlərimizin acınacaqlı vəziyyəti də xalqımızın səbir kasasını doldurmaqda idi. Bundan başqa, Ermənistanın və Moskvanın müdafiə etdiyi Dağlıq Qarabağ ermənilərinin xalqımıza qarşı düşməncilik çıxışları gündən-günə daha təhlükəli vəziyyət alırdı. Xalqımızın səbir kasasını daşırıdan son damla isə ermənilərin Dağlıq Qarabağda özbaşinalığı — tarixin yadigarı olan Topxana meşəsinin qırılması oldu. Azərbaycan xalqı ayağa qalxdı və əzəmətli qüvvə kimi yenidən mübarizə meydanına atıldı.

*Hansı hadisə Azər-
baycan xalqının
ayağa qalxmasına təkan
verdi?*

...1988-ci il noyabrın 17-si idi. Səhər tezdən başlayaraq paytaxtımızın ayrı-ayrı yerlərində nümayişçi dəstələri yaranırdı. Nümayişilər əllərində Azərbaycan SSR-in oraq-çəkicili bayrağı ilə dəstə-dəstə indiki Azadlıq meydanına tərəf üz tutdular.

Budur, bir dəstə məktəbli də nizamla cərgələ-




Azadlıq meydanında mitinq


nərək Azadlıq meydanına doğru irəliləyir “A-zər-bay-can! A-zər-bay-can! Qarabağ bizimdir!!!” — deyə ucadan qışqırırdılar. Başqa nümayişçi dəstələrindən olan yoldaşları da onların səsinə səs verirdilər. Bu qayda ilə dəstələr meydana toplaşındı. Meydanda o qədər adamvardı ki, sanki böyük bir insan dənizi idi.

Çıxış edənlərin hamısı Ermənistanın Azərbaycana qarşı düşməncilik hərəkətlərinin dayandırılmasını tələb edirdi. Çıxışlarda “Müstəqillik!”, “Azadlıq!” çağırışları da eşidilirdi. Mitinq zamanı meydanın ayrı-ayrı yerlərində üçrəngli, ay-ulduzlu bayraqlar görünməyə başladı.

Azərbaycanın görkəmli ziyalıları — Bəxtiyar Vahabzadə, Xəlil Rza Ulutürk, Xudu Məmmədov və başqları xalqı mübarizəyə səsləyirdilər.



Bəxtiyar Vahabzadə



Xəlil Rza Ulutürk



Xudu Məmmədov

Azadlıq şairi Xəlil Rza Ulutürk “Meydan” şeirində yazdı:

*Mübarizə hələ təzə,
Təzə qızır mübarizə.
Biz dönərək bu meydandan,
Doğransaq da rizə-rizə.*

Beləcə, ermənilərin Dağlıq Qarabağdakı özbaşinalığına və yurdumuzun bu doğma guşəsini əlimizdən almaq üçün qurulmuş hiylələrə qarşı başlanan hərəkat Azərbaycanın müstəqilliyi uğrunda xalq hərəkatına çevrildi. Azadlıq meydanındaki mitinqlərin isə ardi-arası kəsilmirdi. Mitinqlərdə iştirak edən adamların sayı

Azərbaycan müasir dövrdə

Dirçəliş Günü Azərbaycan tarixinin nə üçün şanlı səhifələrindən biri hesab olunur?

çox vaxt milyonu ötürdü. Artıq xalqımız başa düşürdü ki, azadlıq əldə etmədən, özünün müstəqil dövlətini yaratmadan Qarabağ döyüünü aça bilməyəcəkdir. Azərbaycan xalqının Qarabağ uğrunda mübarizəsi bütün

Azərbaycanın azadlığı uğrunda mübarizəyə çevrilmişdi. Azərbaycan xalqı öz azadlığı uğrunda, müstəqil dövlətini yaratmaq uğrunda mübarizəyə qalxmışdı. Yüz minlərlə vətəndaş Azadlıq meydanına toplaşırdı. Azadlıq meydanı sanki insan dənizi idi. Bütün dünyanın diqqəti Azərbaycana yönəlmışdı. Azadlıq hərəkatı hər ötən gün daha da güclənirdi. 1989-cu ildə azadlıq uğrunda, ərazi bütövlüyü uğrunda mübarizədə xalqı birləşdirmək məqsədilə Azərbaycan Xalq Cəbhəsi (AXC) yaradıldı. **Əbülfəz Əliyev (Elçibəy)** onun sədri seçildi.

SUAL VƏ TAPŞIRIQLAR:

1. 1980-ci ilin ortalarında erməni millətçiləri yaranmış vəziyyətdən necə istifadə etdilər?
2. 1988-ci ilin 17 noyabrında Azərbaycan xalqı nə üçün ayağa qalxdı?
3. Azadlıq meydanına “Qarabağ bizimdir!” şüarı ilə gələnlərin mitinq zamanı “Azadlıq!”, “Müstəqillik!” şuarlarını daha çox təkrar etməsi nə demək idi? Bu nəyi göstərirdi?
4. Niyə 17 Noyabr ölkəmizdə əlamətdar gün kimi qeyd olunur?

49.

Qanlı Yanvar

Hər bir xalqın tarixində elə hadisələr olur ki, onun təkcə tarixində deyil, həm də ruhunda, qan yaddaşında iz qoyur. Ölkəmizin müasir tarixində belə hadisələrdən biri 20 Yanvar faciəsidir. 1990-cı ilin 19 yanvar gecəsi sovet ordusu tərəfindən Bakıda öz vətəndaşlıq hüquqlarını ifadə etmək, qorumaq üçün ayağa qalxmış dinc, silahsız insanlar amansızlıqla qətlə yetirildi. Bəs bu hadisə nə üçün və necə həyata keçirildi?

Sovet imperiyasının başçıları SSRİ-nin dağılmasının qarşısını almaq, azadlığını tələb edən xalqımızı qorxutmaq istəyirdi. Ona görə də bütün ölkədə azadlıq hərəkatının ən güclü mərkəzi olan Bakını qan gölünə çevirmək qərara alınmışdı. Bakı ətrafına çoxlu qoşun hissələri gətirilirdi. Şəhər həyəcanlı günlər yaşayırıldı. Evlərdə, küçələrdə və iş yerlərində hər kəs danışındı: "Bakıya qoşun gəlir!" Amma insanlar qorxmurdular. Onlar şəhərin girişindəki meydan və küçələrə axısqırdılar. Azadlıq mübarizləri doğma şəhəri müdafiə etmək istəyirdilər. Tankların, əsgərlərin gələcəyi yollarda siperlər yaradılmışdı. Silahsız olsalar da, ürəklərində Vətən sevgisi var idi. Bu sevgi onları yenilməz, məğlub-edilməz edirdi.




20 yanvar — sovet ordusu xalqımızın azadlıq ruhunu qıra bilmədi.

20 Yanvar şəhidlərindən



Məmmədova Larisa
Fərman qızı
7-ci sinifdə oxuyurdu.



İbrahimov İlqar
Rəşid oğlu
7-ci sinif şagirdi idi.



19 yaşlı Ülvi
Bünyadzadə
şair-publisist idi.

1990-cı il yanvarın 19-u idi. Axşam televiziya verilişləri birdən kəsildi. Çünkü Azərbaycan xalqına qarşı qırğına başlayan sovet ordusu, ilk olaraq, televiziyanın enerji blokunu partlatmışdı. Məqsəd dinc əhaliyə qarşı cinayəti gizlətmək idi. Axşamdan xeyli keçmiş şəhərdə atəş səsləri eşidilməyə başladı. İşıq saçan güllələr Bakı səmasını bürümüşdü. Tankların, zirehli hərbi maşınların qorxunc səsi yüksəlirdi. Silahsız xalq — qoca-cavan, qız-gəlin və uşaqlar güllələnirdi. Hətta müharibə dövründə belə atəşə məruz qalmayan təcili yardım maşınlarına atəş açılır, həkimlər qətlə yetirilirdi. Bu təkcə cinayət deyildi. Həm də vəhşət idi. Şəhərin küçələri günahsız adamların — qocaların, qadınların, uşaqların qanına qərq olmuşdu. Onlar azadlıq mübarizəsinin şəhidləri idi, lakin sovet ordusu xalqımızın azadlıq ruhunu öldürə bilmədi.

Yanvarın 22-si şəhidlərin dəfn günü idi. Ölkəmizdə 3 günlük matəm elan olunmuşdu. İnsan seli və qərənfillərlə örtülmüş

Sizcə, nəyə görə sovet zabiti Azərbaycan xalqını “məğlubedilməz” adlandırdı?

şəhidlərin tabutlarından heyrətlənən sovet ordusunun zabitlərindən biri xalqımızın mətinliyini belə qiymətləndirmişdir: “Öz azadlığı uğrunda canından və sərvətindən keçməyə hazır olan bu xalq məğlubedilməz-



Şəhidlərin izdihamlı dəfnı

dir!” Onlar öz ölümləri ilə bu qorxunu öldürmüşdülər. Şəhidlərin dəfn olunduğu gün sovet ordusunun qüdrəti də “dəfn olundu”.

Üzərinə tuşlanan silahdan qorxmayaraq sovet generalının üzünə “Siz faşistsiniz!” deyə hayqırın Bəxtiyar Vahabzadə yazındı:

*Yalın əllər ilə tanklar üstünə,
Atılan cavanlar, eşq olsun sizə!
Siz təsdiq etdiniz azadlığın da
Halal olduğunu millətimizə!*

Azərbaycan xalqının qəhrəmanlığı dünyanın nüfuzlu qəzetlərindən birində belə ifadə edilmişdir: “Bu dəhşətli hərbi əməliyyatı 70 illik imperiya əsarətindən qurtulmaq üçün ayağa qalxmış Azərbaycan xalqının coşqun mübarizə əzminin imperiyanın qəlbində yaratdığı qorxu xofunun nəticəsi kimi də izah etmək olar.”

20 Yanvar şəhidləri 1918-ci il Mart soyqırımı qurbanlarının uyuduqları yerdə dəfn edildilər. Bu yer hazırlıda **Şəhidlər xiyabanı** adlanır. Ulu Öndər Heydər Əliyevin göstərişi ilə Şəhidlər xiyaba-



Şəhidlər xiyabanı

nında böyük, möhtəşəm abidə ucaldılmış, xiyaban abadlaşdırılmış və müqəddəs ziyarətgahı çevrilmişdir. Ulu Öndər Heydər Əliyevin təşəbbüsü ilə hadisə Azərbaycan xalqına qarşı sovet rəhbərliyinin hərbi təcavüzü və cinayəti kimi qiymətləndirilmişdir.

Qədirbilən xalqımız 20 Yanvar şəhidlərinin xatirəsini əbədi-ləşdirmişdir. Xalqın azadlığı uğrunda canlarını tanklara sıpər edənlərin ən çox qətlə yetirildiyi yer həzirdə 20 Yanvar meydanı adlanır. Bundan başqa, həmin meydana çıxan metro stansiyası da 20 Yanvar adını daşıyır. Bakı şəhərində, habelə ölkəmizin başqa yerlərində də 20 Yanvar şəhidlərinin adını əbədiləşdirən çoxlu abidələr, xatirə yerləri vardır, lakin ən möhtəşəm abidəni xalqımız öz qəlbində, yaddaşında yaratmışdır. Hər il 20 Yanvar Azərbaycanda Ümumxalq Hüzn Günü olaraq qeyd edilir.

SUAL VƏ TAPŞIRIQLAR:

1. Qarabağ uğrunda mübarizə nə üçün bütün Azərbaycanın azadlığı uğrunda mübarizəyə çevrildi?
2. Nə üçün 20 Yanvar faciəsinin qurbanlarına şəhid deyilir?
3. Xalqımızın şəhidlərin xatirəsini əbədiləşdiriyini misallarla sübut edin.
4. 20 Yanvar şəhidlərinə həsr edilmiş hansı bədii əsərləri oxumusunuz?
5. Bu fikri dəyərləndirin: "...1990-cı ilin 20 Yanvarı Azərbaycan xalqının həyatında dönüş mərhələsi, dönüş nöqtəsi olmuşdur..."

50.

İstiqlalımızın bərpası

Hər bir xalqın malik olduğu ən böyük sərvət onun müstəqil dövlətidir. Müstəqil dövlət hər bir xalqın təhlükəsizliyinin təminatıdır. Azərbaycanın zəngin torpaqları və təbii sərvətləri tarix boyu düşmənlərin diqqətini cəlb etmişdir. Ölkəmiz işgalçı yürütülərə məruz qalmışdır. Bu isə bəzən müstəqilliyimizin itirilməsi ilə nəticələnmişdir. Xalqımız heç vaxt bununla barışmamış, öz müstəqilliyi uğrunda mübarizə aparmışdır.

Azərbaycan Xalq Cümhuriyyəti cəmi 23 ay yaşadı. Onun süqutundan sonra Sovet imperiyasının 70 illik əsarəti dövrü başlandı, lakin xalqımız öz müstəqilliyi uğrunda mübarizəni davam etdirdi. O bu mübarizədə çoxlu şəhidlər verdi. 20 Yanvar şəhidlərinin qəhrəmanlığı xalqımızın müstəqillik istəyini daha da gücləndirdi. Sovet imperiyasının varlığını qorumaq cəhdləri uğursuz oldu.

*20-ci yüzilliyin
əvvəllərində qazanılmış
müstəqillik nə
tütün itirildi?*

1991-ci il avqustun 30-da xalqın tələbi ilə “Bəyannamə” qəbul olundu. Bəyannamə Azərbaycan Respublikasının dövlət müstəqilliyinin bərpa olunduğunu elan edirdi. Bəyannamədə bildirildi ki, Azərbaycanda yaşayan türklər və onlarla birlikdə bütün başqa xalqların nümayəndələri Azərbaycan Respublikasının vətəndaşlarıdır; bərpa olunan müstəqil Azərbaycan dövləti onların azad yaşamasına çalışacaqdır. Azərbaycan Respublikasının dövlət sərhədlərinin toxunulmazlığını qorumaq bu dövlətin müqəddəs borcudur.

Bəyannamədə, həmçinin bildirildi ki, müstəqil Azərbaycan Respublikası dünyanın bütün müstəqil dövlətləri ilə əlaqələr yaratmağa hazırlıdır. Rusiya isə Azərbaycan Respublikasının müstəqil dövlət olmasına mane olmaq istəyirdi. Buna görə də Dağlıq Qarabağda vəziyyət daha da gərginləşdirildi. Vaxtilə ermənilərin torpaqlarımıza köçürülməsində məqsəd də elə bu idi. Rusyanın köməyi ilə Azərbaycanın Yuxarı Qarabağ və Goranboy ərazisinin bir hissəsini birləşdirən qondarma “Dağlıq Qarabağ Respublikası” yaradıldı. Beləliklə, müstəqil Azərbaycan torpağında ikinci




Müstəqil Azərbaycan dövlətinin bayrağı

bir oyuncaq erməni “dövləti” yaradılmış oldu. Bu cür hiylələr Azərbaycan xalqının müstəqillik uğrunda mübarizəsinin qarşısını ala bilmədi. **1991-ci il oktyabrın 18-də** Azərbaycan Respublikasının dövlət müstəqilliyi elan edildi. Amma hələ SSRİ dövləti qalırdı. Nə qədər ki, SSRİ dağılmamışdı, Azərbaycan tam müstəqil ola bilməzdi.

1991-ci ilin dekabrında SSRİ dağıldı. 1991-ci il dekabrın 29-da Azərbaycan Respublikasında ümumxalq səsverməsi keçirildi. Səs verənlərin böyük əksəriyyəti Azərbaycan Respublikasının müstəqilliyinə tərəfdar çıxdı.

Bu müstəqillik xalqımızın sovet işğalına qarşı 70 illik mübarizəsinin yekunu oldu. Xalqımız öz müstəqilliyini və azadlığını bərpa etdi.

Müstəqil dövlətin əhəmiyyəti



SUAL VƏ TAPŞIRIQLAR:


1. Müstəqil dövlət nə deməkdir? Onun əhəmiyyəti haqqında fikirlərinizi bildirin.
2. Müstəqilliyimizi qoruyub saxlamaq və möhkəmləndirmək üçün hansı təklifləri edərdiniz?
3. Müstəqilliyimizin möhkəmləndirilməsini sübut edən bir neçə misal göstərin. Bunun üçün əlavə məlumatlardan istifadə edin.
4. Azərbaycan Xalq Cümhuriyyətinin süqutundan neçə il sonra dövlət müstəqilliyimiz bərpa edildi?
5. Dağlıq Qarabağda vəziyyətin gərginləşməsinin səbəbi nə idi?

51.

Xocalı soyqırımı

Dünya tarixində bir çox faciələr baş vermiş, kədərli hadisələr yaşlanmışdır. Bu faciələr, kədərli hadisələr içərisində Xocalı faciəsi daha böyük və kədərlidir. Xocalı hadisəsini yalnız faciə adlandırmak doğru olmazdı, çünki faciə insanların iradəsindən asılı olmayaraq baş verən hadisələrdir. Bəs, əslində, Xocalı hadisəsi nədir? 1992-ci il fevralın 26-da nə baş vermişdi?

Xocalı hadisəsi təkcə Azərbaycana, onun xalqına deyil, bəşəriyyətə qarşı törədilmiş ən ağır, misli görünməmiş cinayətdir, çünki Xocalıda yalnız insanlar qətlə yetirilmədilər, insanlıq qətl edildi. Tarixdə olmamış yalançı “soyqırımı”nı dünyaya təbliğ edən ermənilər Azərbaycan xalqına qarşı əsl soyqırımı törətdilər. **1992-ci il fevralın 25-dən 26-na keçən gecə** qətləməmə başlandı. Müasir silahlarla təchiz edilmiş 366-ci rus alayının köməyi ilə Xocalıya hücum edən ermənilər “yazılıq” və “miskin” maskalarını ataraq



Çingiz Mustafayev müharibə bölgəsində

əsl simalarını göstərdilər. Bu simanın adı bütün vəhşiliyin, qəddarlığın fövqündə duran “ermənilik”dir. Hələ dünyaya gəlməyən körpəni belə qətl edən “ermənilik”.

Xocalı Dağlıq Qarabağın ən mühüm şəhərlərindən biri idi. Onun böyük hərbi əhəmiyyəti var idi. Qarabağda yeganə hava limanı burada yerləşirdi. Xocalı həm də xalqımızın ən qədim yaşayış məskənlərindən və mədəniyyət mərkəzlərindən biri idi.

Xocalı şəhərinin Azərbaycan üçün əhəmiyyəti nə idi?

Xocalı soyqırımı zamanı erməni cəlladlarının bu qanlı cinayətlərinin üstünü açmaq, onu dünyaya çatdırmaq üçün xalqımızın qəhrəman oğlu **Çingiz Mustafayev** misilsiz hünər göstərdi. Ölümündən sonra Azərbaycanın Milli Qəhrəmanı adına layiq görülən Çingiz Mustafayev o zaman Azərbaycan televiziyasının müxbiri idi. Hadisə yerinə ilk gedənlərdən biri olan Çingiz deyirdi ki, fevralın 28-də hərbi vertolyotla faciə yerinə gəldik. Hələ havada ikən meyitlərlə dolu böyük bir meydan gördük. Yerə enəndən sonra bizimlə gələn polis işçiləri meyitləri vertolyota yiğməli idilər. Polis işçilərindən ikisi bu qədər adamın öldürüldüyünü və meyitlərin eybəcər hala salındığını görəndə dəhşətdən huşunu itirdi. Körpələr, uşaqlar, qadın və qocalar qəddarcasına qətlə yetirilmişdilər. Çoxlarını ailəliklə — hamısını birdən öldürmişdülər.

Çingiz Mustafayevin kamerası işgəncə ilə qətlə yetirilmiş uşaqları və böyükləri çəkmişdi. Tezliklə xarici jurnalistlər də baş vermiş qırğın yerinə getmiş və erməni vəhşiliyini öz gözləri ilə görmüşdülər. Onlardan biri — fransız jurnalist demişdi ki, mən müharibələr, faşistlərin qəddarlıqları haqqında çox şey eşitmışəm. Lakin körpələri, uşaqları və dinc əhalini amansızlıqla qətl edən ermənilər onları ötüb keçmiş, arxada qoymuşlar.

Fransız jurnalistini həyəcanlandıran səbəb nə idi?

Həmin gün **613 nəfər azərbaycanlı** qətlə yetirildi. Onlar yalnız azərbaycanlı olduqları üçün erməni faşistləri tərəfindən qətlə yetirildilər. 1275 nəfər Xocalı sakini girov götürüldü. Bu cinayət, əslində, yalnız erməni cəlladlarının adına yazıla bilməz. Cinayəti

Azərbaycan müasir dövrdə



Əlif Hacıyev



Tofiq Hüseynov

görmək istəməyən, insan haqlarını şüar etmiş böyük dövlətlər də bu vəhşiliyə şərikdirlər. Çünkü insanlıq aləmində ədalət məhkəməsi ilə yanaşı, vicdan məhkəməsi də vardır. Nə qədər ki, böyük dövlətlər bu cinayətə göz yumacaq, bu onların vicdanına yazılacaq. Gözlərin kor olması insanın duyğularını, mənəviyyatını öldürmür. Vicdanın kor olması isə insanı mənəvi cəhətdən şikəst edir, insanlıq duyğularını öldürür. Xocalıda dinc əhaliyə qarşı qəddarlıq hadisəsinin təşkilatçıları və iştirakçıları olan — Ermənistən rəhbərliyi də baş verənləri etiraf etmişdir. Bu amansız etiraf qarşısında dünya birliyinin susması təəccüb və təəssüf doğurur.

Xocalı hadisəsi tariximizə yalnız faciə və soyqırımı olaraq yazılmamışdır. Xocalı həm də qəhrəmanlıq salnaməsidir. Xocalının azsaylı müdafiəçiləri düşmənin təpədən-dırnağa qədər silahlanmış qoşununa qəhrəmancasına müqavimət göstərmişdir. Xocalı hava limanını müdafiə edən dəstənin komandiri **Əlif Hacıyev** və Milli Ordunun komandiri **Tofiq Hüseynov** Xocalı uğrunda döyüşlərdə şəhid olmuşlar. Onlar Azərbaycanın Milli qəhrəmanlarıdır.

Prezident Heydər Əliyevin 1997-ci il 25 fevral tarixli Sərəncamı ilə hər il fevral ayının 26-sı saat 17.00-da Azərbaycan Respublikası ərazisində Xocalı soyqırımı qurbanlarının xatirəsinə ehtiram əlaməti olaraq sükut dəqiqliyi elan edilmişdir.

Xocalı şəhərinin adı bundan sonra Azərbaycan xalqının yaddaşında və dünya tarixində kədər, matəm rəmzi olaraq qalacaqdır. Tarixdə “Şəhid şəhər” kimi anılacaqdır.

Bakının mərkəzində — Xocalı prospektində Xocalı şəhidlərinin xatirəsinə abidə ucaldılmışdır. Bu abidə xalqımızın müqəddəs and yerlərindən biri hesab olunur. Biz qəddarcasına öldürülmüş, işgəncələr verilmiş həmvətənlərimizin xatirəsi önündə baş əyirik. Erməni quzdurlarının xalqımıza qarşı törətdiyi Xocalı faciəsini unutmayağıq! Tarix bu vəhşiliyi bağışlamayacaq.



*Xocalı soyqırımı
qurbanlarının xatirəsinə həsr
olunmuş “Ana harayı” abidəsi*

SUAL VƏ TAPŞIRİQLAR:

1. Nə üçün Xocalının işğalının qarşısını almaq mümkün olmadı?
2. 1918-ci il Mart və Xocalı soyqırımlarını müqayisə edin.
3. “Xocalıdan olan bir uşağın dünyaya məktubu” mövzusunda esse yazın.
4. Azərbaycanın Milli Qəhrəmanı Çingiz Mustafayevin gördüyü işin əhəmiyyətini izah edin.
5. Fransız jurnalistinin sözlərini izah edin.
6. Xocalı soyqırımının tanıdılması üçün dövlətimiz hansı tədbirlər həyata keçirir?

52.

Qarabağ müharibəsi qəhrəmanları

I. “7 əsgərdən biri...”

Bu hadisə **1992-ci ilin martında** baş vermişdir. Azərbaycan döyüşçülərinin kiçik bir dəstəsi Qarabağda böyük əhəmiyyəti olan bir yüksəkliyi ələ keçirmək əmrini almışdı. Tapşırıq yerinə yetirildi və yüksəklik ələ keçirildi. Döyüşdə komandir və bir neçə əsgərimiz həlak oldu. Sağ qalan 7 əsgərimiz Azərbaycan bayrağıını yüksəkliyə sancdı. Qəhrəman döyüşçülərimiz qədim alban kilsəsində mövqə tutdular.

Əlavə qüvvə toplayan düşmən aramsız hücumlarla yüksəkliyi geri qaytarmaq istəyirdi. Ermənilər iki gün yüksəkliyi ələ keçirməyə cəhd etdilər, lakin onların bu cəhdləri uğursuzluqla nəticələndi. Düşmən hər dəfə itki verərək geri çəkilmək məcburiyyətində qaldı.

Ermənilər
azərbaycanlı
əsiri məbədə
hansı məqsədlə
göndərdilər?

Kilsədə böyük bir hərbi dəstənin yerləşdiyini güman edən ermənilər əsir aldıqları dinc sakınlardən birini alban məbədinə göndərməyi qərara aldılar. Məbədə göndərmək üçün seçdikləri əsirə tapşırdılar: “Azərbaycan döyüşçülərinə de ki, əgər təslim olmasalar, bütün əsirləri güllələyəcəyik”.

Azərbaycanlı əsir yavaş-yavaş yüksəkliyə qalxdı. Kilsədən tüstü çıxırdı. Nəfəsini dərib soyuq divara söykəndi. Gecə yağan yağışdan islanmış üçrəngli bayraq ağır-ağır yellənirdi. O bu mənzərədən kövrəldi. Bayraqa baxıb ağladı. Kilsəyə çatıb ana dilində: “Orda kim var, mən Xocalıdan əsir düşənlərdənəm, məni sizin yanınızza göndəriblər”, — dedi. İçəridə kimsə öskürdü və güclə eşidilən bir səslə onu içəri çağırıldı. Əlini divara sürtə-sürtə səs gələn tərəfə getdi. Bacadan düşən işığın altında bir avtomat, bir əl pulemyotu, çoxlu boş patron gördü. Burada yalnız bircə əsgər var idi. O, yerdə uzanmışdı.

Əsir yaxınlaşış əsgərdən yaralı olub-olmadığını soruşdu. Əsgər zəif səslə yaralı olmadığını deyib su istədi. Əsir ondan öyrəndi ki, sən demə, 7 igid döyüşümüzün altısı beş gün əvvəlki şiddətli hücumda həlak olub və məbəddə təkcə o qalıbmış. 5 gün

düşmənin hücumlarının qarşısını o, təkbaşına almışdı. Məbədi atəşə tutan, dalbadal hücuma keçən ermənilərin heç ağlına da gəlmirdi ki, onlar bu müddət ərzində çox sayda əsgərləri olan hərbi dəstə ilə deyil, 21 yaşlı azərbaycanlı bir gənclə döyüşürlər.

Əsir ermənilərin dediklərini əsgərə söyləyib özündən başqa 22 nəfər azərbaycanının onların əlində olduğunu bildirdi. Sonra geri çəkilməyə imkanı olduğu halda əsgərin bunu nə üçün etmədiyini soruşdu. Əsgər dedi:

— Komandırə söz vermişəm, bayraqı və postu qoyub gedə bilmərəm. Düşünürdüm ki, axıradək vuruşacağam. Son gülləmi özümə saxlayacağam.

Əsir əsgərdən xahiş etdi ki, onu vursun, Öləcəksə, heç olmasa, qoy özümüzünküllerin gülləsindən ölsün. Əsgər başa düşdü ki, əsir bu sözləri ilə ona təslim olmamağı, sona qədər döyüşməyi təklif edir. Bir anlığa xəyalə daldı. Sonra kədərli səslə bildirdi:

— Mənə görə 23 nəfər əsirin güllələnməsinə razı ola bilmərəm.

O bunu deyib havaya güllə atdı, ayağa qalxaraq Azərbaycan bayrağını kilsənin üstündən çıxardı. Bayraqı sinəsinə sıxıb ermənilərin gizləndiyi qayalıqlara sarı getdi. Düşmənin səngərlədiyi qayalığa çatıb dayandı. Ermənilər qorxularından qayaların arxasından çıxməq istəmirdilər. Sonra bir neçəsi ona yaxınlaşaraq üst-başını axtardı. Onlar bu gəncin 5 gün təkbaşına müqavimət göstərməsinə heç cür inana bilmirdilər. Tam əmin olmaq üçün kilsəni aramsız avtomat atəsinə tutdular, lakin cavab atəsi eşidilmədi. Kilsədə heç kimin olmadığını görəndə pərt olub daha da qəzəbləndilər.

Əsgər üçrəngli bayraqımızı sinəsinə sıxaraq erməni yaraqlılarının qarşısında qürurla dayanmışdı. Bu gənc qəhrəman Azərbaycan əsgəri **Natiq Səlim oğlu Qasımov** idi.



Natiq Qasımov

*Natiq Qasımov
qərarını nə
üçün dəyişdi?*

II. “Onu ön cəbhədə axtarın!”



Mübariz İbrahimov

Ağakərim dayı gecəni çox yatmışdı. Oğlu Mübariz sarıdan narahat idi. Mübariz düşmənlə üzərində mövqedə, ön cəbhədə xidmət edirdi. Hərbi xidmətə də könüllü getmişdi. Artıq gizir rütbəsindəydi. Özü də kəşfiyyatçı idi. Dəfələrlə düşmənin arxasına keçib dəqiq məlumatlarla sağ-salamat geri dönmüşdü. Düşmənin yerləşdiyi ərazini yaxşıca öyrənmişdi. Hansı səmtdən düşmən tərəfə keçib kəşfiyyat aparmağı, hansı yamacın, qayanın arxasında səngərlənib mövqə tutmağı özü üçün tam dəqiqləşdirmişdi. Bu gecə, 19 iyun gecəsi onun gecəsi olmalıydı. Düşməndən şəhidlərin, yurdunu itirənlərin intiqamını alacaqdı. Hökmən alacaqdı!

Ağakərim dayı sübh tezdən telefon zənginə yuxudan oyandı. Nigarəncılıq içində telefonun dəstəyini qaldırdı:

— Eşidirəm!

Telefondan amiranə bir səs eşidildi:

— Salam, aqsaqqal!

— Salam. Buyurun, sizi eşidirəm.

— Sizi narahat edən hərbi hissə komandiridir. Oğlunuz bu gecə hərbi hissədən silahını götürüb və səngəri tərk eləyib. Bəlkə, evə gəlib?

Ağakərim dayı
nə üçün
komandırə
Mübarizi ön
cəbhədə axtar-
mağı tövsiyə
etdi?

Ağakərim dayı bir an duruxdu. Sonra çox sakit halda dedi:

— Komandır, mən oğlumu yaxşı tanıyıram. O, heç vaxt fərarilik etməz. Onu buralarda yox, ön cəbhədə axtarın.

Bundan sonra telefon əlaqəsi kəsildi.

2010-cu il 19 iyun gecəsi Mübariz qəflətən ayağa qalxdı. Elə bil səngərə sığışmirdi. Daha dözə bilmirdi. Dəfələrlə televiziyada göstərilən bir səhnəni heç unuda bilmirdi. Jurnalist Çingiz Mustafayevin qucağında şaxtadan quruyub qaxaca dönmüş o Xocalı körpəsini. O qızçıqazı görən gündən intiqam hissi ilə yanırıldı. Düşmən bu balaca qızın həyatını məhv etmişdi. Yaşasayıdı, indi böyük bir qız olardı, universitetlərin birində oxuyardı. Mübariz beləcə düşünə-düşünə gecənin yarısı, ətraf səssizliyə qərq olanda silahını götürüb səngərdən çıxmışdı. O, bir ildən artıq idiki, niyyətini kimsəyə söyləmədən bu gecə üçün hazırlaşmışdı. Silahdan dəqiq nişan almağı, bıçaq atmağı, əlbəyaxa vuruşmağı... Bir sözlə, hər şeyi mənimsemışdı. Hər gün idmanla məşğul olmuşdu. Ona görə də fiziki hazırlığı çox yüksək idi. Yoxsa, düşmən üstünə getməyin nə mənası vardı?

Mübariz bu
gecəyə necə
hazırlaşmışdı?

Mübariz artıq təmas xəttini keçmişdi. Hər iki tərəfdə sakitlik idi. Əli avtomatının tətiyindəydi, hər an atəş açmağa hazırıldı. Düşmənlə harada qarşılaşacağına da yaxşı bilirdi. Hələ bir az da qabağa getmək lazımdı. Amma bu elə də asan deyildi. Ətrafında ağaç deyilən bir şey yox idi ki, gizlənə bilsin. Xırda təpəciklərin, qaya parçalarının, susuzluqdan boy atmamış böyürtkən kollarının, sirkən topalarının arxasına sinəsinə irəliləyirdi. Yorulmamışdı, amma tər içindəydi. Murov dəğindən əsən sərin meh açıq yaxasından istilənmiş bədəninə hopurdu.

Bir an ayaq saxlayıb geriyə, qoyub gəldiyi səngərlərinə tərəf baxdı. Fikirləşdi ki, görən duyuq düşüb onu axtarmırlar ki? Onun haqqında pis fikrə düşməzlər ki? “Qoy nə düşünürlər, düşünsünlər, sabah açılanda əsl həqiqəti eşidib biliçəklər”.

Yenidən düşmən səngərinə doğru irəlilədi. Bir az da getdi və nəhayət, düşmən əsgərini gördü. Düşmən əsgəri də onu görmüşdü. Mübariz bir atəşlə düşməni yerə sərdi. Düşmən əsgərləri qəfil atəş səsinə səngərlərdən çıxıb ora-bura qaçmağa, hara gəldi atəş açmağa başladılar. Mübariz gecənin alatoranlığında onları

Azərbaycan müasir dövrdə

çox yaxşı görürdü. Artıq dayanmaq olmazdı, intiqam vaxtıydı. Mübariz avtomatını sinəsinə sıxıb dayanmadan atəş açırdı. Düşmən böyük itki vermişdi.

Mübariz yerindən qalxıb geriyə, doğma səngərlərinə doğru getdi. Tələsirdi, bir azdan səhər açılacaqdı. Neçə saat idi vuruşurdu. Atəş açmaqdan avtomat qızıb ovcunu bişirmişdi. Amma indi göynəyən ovcunun hayında deyildi, tək canıyla düşmənə böyük itki vermişdi. Gör Azərbaycan ordusunu hücuma keçsəydi, nələr olardı.

O gecə Mübariz də şəhid oldu. 19 iyun gecəsinin səhəri Mübariz İbrahimovun adı ilə açıldı. Hamı Azərbaycanın Mübarizindən, onun qeyri-adi şücaətindən danışındı.

Azərbaycan Respublikasının Prezidenti İlham Əliyevin sərəncamı ilə Mübariz İbrahimova ölümündən sonra Azərbaycan Respublikasının Milli Qəhrəmanı adı verildi. Doğulduğu Biləsuvar şəhərində adına küçə verildi, məktəb açıldı.

Düşmən uzun müddət Mübariz İbrahimovun cəsədini Azərbaycana qaytarmaq istəmirdi. Ölkə başçısının israrlı tələblərindən sonra Mübariz İbrahimovun cəsədi ermənilərdən alınaraq Bakıya gətirildi və Fəxri xiyabanda dəfn olundu.

SUAL VƏ TAPŞIRIQLAR:

1. Nə üçün Natiq Qasımov geri çəkilməmişdi?
2. Düşmən yüksəkliyi ələ keçirmək üçün hansı vasitədən istifadə etdi?
3. Natiq Qasımov və Mübariz İbrahimovun qəhrəmanlıqlarını müqayisə edin. Oxşar və fərqli cəhətləri bildirin.
4. Mətnində verilən hadisələr arasında neçə il zaman fərqi var?
5. Daha hansı qəhrəmanlarıımızı tanıyırsınız? Onlar haqqında nə bilirsiniz?
6. Azərbaycanın Milli qəhrəmanları haqqında təqdimat hazırlayıın.

53.

Müstəqil Azərbaycanın qurucusu

Azərbaycanın dahi oğlu Heydər Əliyev həyat və fəaliyyətini müstəqil Azərbaycanın yaradılmasına və inkişafına həsr etmişdir. O, hələ sovet Azərbaycanının rəhbəri olduğu vaxtda da vətənimizin iqtisadiyyatının dirçəlməsinə çalışmışdı. Əhalinin yaşayış səviyyəsinin yaxşılaşmasına, elm və mədəniyyətin inkişaf etdirilməsinə böyük diqqət ayırmışdı. Vətənimizdə yeni fabrik və zavodlar açılırdı. Tikinti və abadlıq işləri aparılırdı. Beləliklə də, yeni iş yerlərinin açılması təmin edilirdi.

Heydər Əliyev hadisələri düzgün qiymətləndirən böyük dövlət xadimi idi. Tarixi hadisələrin axarını əvvəlcədən müəyyən edə bilirdi. Ona görə də məhz ötən əsrin 70-ci illərindən başlayaraq o, gələcək müstəqil Azərbaycanın təməlini qoyurdu.

Heydər Əliyev hələ o illərdən vətənimizin gələcəyini düşünərək milli siyaset yeridirdi. Azərbaycan dilinin, milli adət-ənənələrin qorunması, milli kadrların hazırlanması hər zaman onun diqqət mərkəzində idi. Heydər Əliyev bizim gənclərin xaricdə, Sovet İttifaqının ən böyük təhsil ocaqlarında təhsil almاسını təmin edirdi.

Heydər Əliyevi narahat edən məsələlər-dən biri azərbaycanlı hərbi kadrların çox az olması idi, çünki hələ çar Rusiyası dövründə azərbaycanlıların döyüş bacarığının məhv edilməsi üçün gənclər hərbi xidmətə cəlb edilmir, onlara mübarizə əzmini unutdurmağa çalışırdılar. Bu siyaset sovet hökuməti dövründə də davam edirdi. O bunu dərk edirdi və gələcək faciələri duyaraq məqsədli tədbirlər görürdü. Heydər Əliyev çox çətin maneələri dəf edərək general Cəmşid Naxçıvanski adına hərbi məktəbin açılmasına nail oldu. Eyni zamanda azərbaycanlı gənclərin Sovet İttifaqının digər hərbi məktəblərində oxuması üçün tədbirlər gördü.

Azərbaycanlı gənclərin xaricdə təhsil almaq üçün göndərilməsi nə məqsəd daşıyırdı?

Heydər Əliyev nə üçün azərbaycanlı gənclərin hərbi məktəblərdə oxumasında maraqlı idi?



Azərbaycan KP MK-nin birinci katibi Heydər Əliyev hərbi məktəbin gənc kursantları ilə görüşərkən

Tarixçi alim Yaqub Mahmudlu öz xatirələrində yazır: "Yaxşı yadımdadır. 70-ci illerin sonu idi. Ali məktəblərə tələbə qəbulu ilə əlaqədar olaraq Mərkəzi Komitədə keçirilən ənənəvi müşavirəyə mən də dəvət olunmuşdum. Heydər Əliyev təhsil nazirini və bir-iki ali məktəb rektorunu dinlədikdən sonra Ümumqoşun Komandirləri Məktəbinin rəisini çıxışa dəvət etdi. Və ona dərhal sual verdi: — Tələbələr içərisində azərbaycanlılar nə qədərdir? Aldığı cavabdan, yəni azərbaycanlıların hərbi təhsilə zəif cəlb olunmasından çox narazı qalan Heydər Əliyev həmin rəisi çox kəskin məzəmmət etdi və ona konkret tapşırıqlar verdi. Sonrakı il müşavirədə mən yenə iştirak etməli oldum. Heydər Əliyev Ümumqoşun Komandirləri Məktəbinin rəisini yenə çıxışa dəvət etdi. Heydər Əliyev əvvəlki kimi bu mühüm işin gedisi ilə, xüsusilə azərbaycanlıların faizi ilə maraqlandı. Müəyyən irəliləyiş olmasına baxmayaraq, yenə narazı qaldığını bildirdi. Büyük siyasetçinin dedikləri bugünkü kimi yadımdadır: "Yerli əhalinin nümayəndələrini təyyarəçilik məktəblərinə

göndərmək lazımdır. Təyyarəçilər hazırlamaq lazımdır. Bu günlərdə kosmonavtlar dəstəsinin tərkibi ilə maraqlandım. Dəstəyə bir nəfər də olsun azərbaycanının cəlb olunmamasından narazılığımı bildirdim. Mənə məlumat verdilər ki, kosmonavtlar dəstəsinəancaq təyyarəçilik məktəbini bitirənləri götürürlər. Bu məsələ ilə də maraqlandım. Aydın oldu ki, SSRİ-nin təyyarəçilik məktəblərində Azərbaycanın yerli əhalisinin bir nəfər də olsun nümayəndəsi təhsil almır. Bəs siz hara baxırsınız?!"

İllər keçdi... Azərbaycanın tarixində ağrılı-acılı çox hadisələr baş verdi. 20 Yanvar faciəsi, Xocalı soyqırımı törədildi, torpaqlarımızın bir hissəsi işğal olundu, Azərbaycanın iqtisadiyyatı dağıldı, elm və mədəniyyətimiz durğunluğa məruz qaldı.

1993-cü ilin iyun ayı idi. Azərbaycan tarixinin ən çətin dövrlərindən birini yaşayırdı. Torpaqlarımız işğal edilmişdi. Ölkə vətəndaş müharibəsi təhlükəsi ilə üz-üzə qalmışdı. Müxtəlif siyasi və hərbi qruplaşmalar arasında gedən daxili mübarizə respublikanı süquta doğru aparırdı. Bu zaman tarix səhnəsinə yenidən Heydər Əliyev dühası çıxdı. Heydər Əliyev ikinci dəfə Azərbaycanda hakimiyyətə qayıtdı. Beləliklə, 1993-cü ilin 15 iyunu tariximizə **Qurtuluş Günü** kimi daxil oldu. Onun böyük dövlətçilik təcrübəsi xalqı yeni faciələrdən qorudu. Bundan sonra yeni Azərbaycanın qurulmasına başlandı.

Ulu Öndərin müdrik daxili və xarici siyaseti ölkəmizi böyük dövlətlərin strateji tərəfdaşına çevirdi. Bütün dövrlərin ən böyük iqtisadi ləyiħələrindən biri olan "**Əsrin müqaviləsi**" bunun sübutudur. 1994-cü ilin sentyabrında Azərbaycan Respublikası ilə dünyanın ən nüfuzlu ölkələrini təmsil edən neft şirkətləri arasında saziş imzalandı. "Neft strategiyası"nın əsası qoyuldu. Bu, adı iqtisadi saziş deyildi. Bu, iqtisadi inkişafımızın təməli, müstəqilliyimizin təminatı idi.

Nə üçün bu
saziş "Əsrin
müqaviləsi"
adlandırılır?

Heydər Əliyev qardaş türk-islam dövlətləri ilə əlaqələri möhkəmləndirdi. Dünyanın bütün ölkələri ilə əməkdaşlıq münasibətləri yaradıldı. Tarixi qonşularımız olan Rusiya və İranla əlaqələr



“Əsrin müqaviləsi”nin imzalanması

sahmana salındı. Gürcüstanla mehriban qonşuluq münasibətləri möhkəmləndirildi. Ulu Öndərin diplomatik fəaliyyəti nəticəsinde dünya birliyi Dağlıq Qarabağın əzəli Azərbaycan torpağı olmasına və Azərbaycanın ərazi bütövlüyünü tanıdı.

Daxili və xarici siyaset sahəsində əldə edilən uğurlar dünya azərbaycanlılarının milli hüquqlarının qorunmasına şərait yaratdı. Ulu Öndər dünya azərbaycanlılarının milli birlik rəmzi idi. Məhz onun təşəbbüsü ilə 2001-ci ilin noyabrında **Dünya Azərbaycanlılarının birinci qurultayı** keçirildi. Bu, milli birlik tariximizin yeni mərhələsinin başlangıcı oldu. Dünya azərbaycanlıları ilk dəfə bir araya gətirildi. Qüdrətli Azərbaycana gedən yolun bütün azərbaycanlıların milli birliyindən keçdiyi sübut olundu.


Dahi şəxsiyyət uca bir dağa bənzəyir. Ondan uzaqlaşdıqca onun əzəməti və qüdrəti daha aydın görünür. Ulu Öndər Heydər Əliyevin həyatı və fəaliyyəti də belədir. Hər gün, hər ötən illər onun qüdrətinin nə qədər böyük olduğunu sübut edir. Təsadüfi deyildir ki, Heydər Əliyev “bütün dövrlərin böyük siyasi xadimi” kimi dəyərləndirilmişdir.

Ulu Öndərin gəncliyində bir arzusu olmuşdu. Onun arzusu memar olmaq idi, lakin o, peşəkar memar ola bilmədi. Siyasi memar oldu. Onun “şah əsəri” isə müstəqil Azərbaycan oldu. Qüdrətli Azərbaycan. Gückümüzün, qüdrətimizin mənbəyi olan müstəqil Azərbaycan dövləti yaşadı və möhkəmləndi. Ulu rəhbər Ata Yurdumuzu, doğma xalqımızı canından artıq sevirdi. O, həmişə deyərdi: “**Mən həmişə fəxr etmişəm, indi də fəxr edirəm ki, mən azərbaycanlıyam!**” Doğma xalqını işıqlı gələcəyə qovuşdurmaq üçün gecəsini gündüzünə qatan, daim hiyləgər düşmənlərlə çarpışan dahi rəhbər Vətən yolunda, xalq yolunda bütün gücünü əsirgəmədi.

2003-cü ilin prezident seçkilərində **İlham Əliyev** qalib gəldi. Həmin ilin 12 dekabrında ulu rəhbər əbədiyyətə qovuşdu. Dünyanın hər yerinə səpələnmiş çoxmilyonlu Azərbaycan xalqına çox ağır bir itki üz verdi. Bu gün Heydər Əliyevin Bakı şəhərində Fəxri xiyabandakı məzarı xalqımızın və ölkəmizə gələn bütün qonaqların müqəddəs ziyanətgahına çevrilmişdir.

SUAL VƏ TAPŞIRIQLAR:

1. Qurtuluş Gününe qədər Azərbaycanımızın vəziyyətinin nə dərəcədə çətin olduğunu misallarla göstərin.
2. Heydər Əliyev Azərbaycana rəhbərliyə qayıtdıqdan sonra hansı tədbirləri həyata keçirdi?
3. Sizcə, Azərbaycanın daxilindəki vəziyyətlə onun dünyadakı vəziyyəti arasında nə əlaqə vardır?
4. “Fəxr edirəm ki, mən azərbaycanlıyam!” mövzusunda esse yazın.
5. Zaman oxunda verilmiş tarixlərə aid mühüm hadisələri müəyyən edin.



54.

Ulu Öndərin yolu ilə



*Azərbaycan Respublikasının
Prezidenti İlham Əliyev*

barizə aparmağı bacarmalıdır. Bu çətin vəzifələrin öhdəsindən ancaq İlham Əliyev gələ bilərdi. O, Vətənimizin müstəqilliyinin qorunub saxlanılmasında və yeni Azərbaycanın qurulmasında fəal iştirak etmişdir. İlham Əliyev ölkəmizin daxilində həyata keçirilən quruculuq işlərinə böyük əmək sərf etmişdi. Heydər Əliyev xarici siyasetlə, xüsusən neft ixracı ilə bağlı ən mürəkkəb, ən çətin vəzifələri həmişə ona tapşırıldı. İlham Əliyev bütün bu tapşırıqların öhdəsindən həmişə layiqincə gəlmış və müstəqil Azərbaycanın neft siyasetinin həyata keçirilməsinə mühüm rol oynamışdır.

*Sizcə, İlham Əliyevin
uğurlu dövlət
xadimi olmasına
nəbəbi
nədir?*

Azərbaycan Respublikasında Prezident seçkiləri keçirildi. Tarixin hər üzünü görmüş, dəfələrlə zamanın sərt sınaqlarından üzüağ çıxmış xalqımız 2003-cü ilin oktyabr ayında İlham Əliyevi Prezident seçdi. Xalq yaxşı bilirdi ki, siyasetlə məşğul olmaq, Ata Yurdumuzun, doğma xalqımızın mənafeyini qorumaq hər kəsin hüneri deyil. Dünya sürətlə dəyişir. Ölkələr, xalqlar arasında yeni münasibətlər, əlaqələr yaranır. Yeni rəhbər bütün bunlardan baş çıxarmalı, Heydər Əliyevin tutduğu yoldan dönməməlidir. O, işgalçi erməniləri doğma Qarabağımızdan, işgal olunmuş bütün Vətən torpaqlarından qovub çıxarmaq üçün Heydər Əliyev kimi mü-

İlham Əliyev hələ Milli Məclisin deputatı olarkən Avropa Şurasının Parlament Assambleyasında erməni işgalçılardan cəsarətli və qətiyyətli çıxışları ilə ifşa etmişdi. O, Avropa Şurasında böyük hörmət qazanmış, onun rəhbərlərindən biri səviyyəsinə ucalmışdı.

Hər bir ölkənin inkişafı onun təhsili ilə bağlıdır. Gələcək uğurların təməli təhsil siyasətindən asılıdır. Ona görə də İlham Əliyev təhsil sahəsinə xüsusi diqqət və qayğı göstərir. Təhsil sahəsində islahatlar keçirilir. Bu istiqamətdə müxtəlif program və sənədlər qəbul edilir. Ölkəmizin müstəqilliyinin qorunması və torpaqlarımızın azad edilməsi ölkə Prezidentinin fəaliyyətinin əsas istiqamətini təşkil edir. Bu məqsədlə Azərbaycan Ordusunun daha da güclənməsinə diqqət göstərilir. Ordunun müasir silahlarla təchiz edilməsi təmin edilir. İlham Əliyev həm də Azərbaycan Ordusunun Ali Baş Komandanıdır.

Artıq Azərbaycan dünyanın sürətlə inkişaf edən ölkələrindən biridir. Xalqımız öz Prezidentinin hər bir addımını böyük razılıqla qarşılayır. Çünkü o, daim xalqın içərisində olur, onun ehtiyaclarını öyrənir, dərdinə çarə tapır — əməkhaqqını artırır; yeni iş yerləri açır. Xalqının həyatına dərindən bələd olan Prezident İlham Əliyev bütün Azərbaycanı inkişaf etdirmək, Ata Yurdumuzun hər bir guşəsini abad, firavan görmək istəyir. O, prezident seçkilərindən əvvəl xalqa söz vermişdi ki, **mən Azərbaycanın hər bir vətəndaşının prezidenti olacağam!** Prezident atdığı hər bir addımda sözünə sadıq olduğunu sübut edir. Azərbaycanın hər bir bölgəsini, şəhərini, qəsəbəsini, kəndini, xalqın hər bir övladını, ölkənin bütün vətəndaşlarını eyni məhəbbətlə sevir. İlham Əliyev müasir dünyadan böyük dövlət xadimidir. Onun bütün dünyada böyük hörməti və nüfuzu var. Xalq onu sevir və dəstəkləyir, çünkü İlham Əliyev Heydər Əliyev yolu ilə gedir və xalqı da öz arxasında aparır!

İlham Əliyev
xalqa verdiyi
sözü hansı
əməlləri ilə
yerinə yetirir?

Heydər Əliyev irlisinin daha bir davamçısı Azərbaycan Respublikasının Birinci vitse-prezidenti Mehriban Əliyevadır. Müasir Azərbaycanın quruculuq işlərində və inkişafında fəal iştirak edənlərdən biri də məhz Mehriban Əliyevanın rəhbərlik etdiyi **Heydər Əliyev Fondudur**. Yardıma ehtiyacı olan hər bir insana diqqət Heydər Əliyev Fonduun əsas qayğılarından biridir. Heydər Əliyev Fonduun rəhbəri Mehriban Əliyeva Azərbaycanın



Azərbaycan Ordusu

firavan gələcəyi, Azərbaycan xalqının bu günü və xoşbəxt sabahı naminə fəaliyyət göstərir. İstedadlı gənclərin üzə çıxarılması,

*Heydər Əliyev
Fondunun
fəaliyyəti
haqqında
nə bilirsiniz?*

inkişafı, onların dünyaya tanıtılması məsələləri, sərgilərin, konsertlərin təşkili Heydər Əliyev Fondunun əsas məqsədlərindəndir.

2011-ci ildə Azərbaycan Avropanın nüfuzlu musiqi yarışı olan “**Avroviziya**” mahnı müsabiqəsində qalib gəlmışdır. Bu qələbə Mehriban Əliyevanın rəhbərliyi ilə Heydər Əliyev Fondunun həyata keçirdiyi layihələrin, gənclər arasında aparılan obyektiv seçimlərin nəticəsində qazanılmışdır.

2015-ci ildə keçirilən **BAKİ–Avropa oyunları** da Azərbaycanda idманa və gənclərə qayğıının ən gözəl nümunəsi idi.

Ulu Öndərimizin xeyirxah əməllərini, azərbaycançılıq ideyalarını əsas götürərək Mehriban Əliyeva ölkəmizin ictimai-siyasi həyatında, Azərbaycanın beynəlxalq aləmdə tanıtılmasında, mili-mənəvi dəyərlərinin qorunmasında və digər taleyüklü məsələlərin həllində Prezident İlham Əliyevin ən yaxın silahdaşıdır.



“Avropa oyunları 2015”in təntənəli açılışı

Prezident İlham Əliyevlə çiyin-çiyinə Azərbaycanın xoşbəxt gələcəyi naminə birgə addımlayan Birinci vitse-prezident Mehriban Əliyeva durmadan, yorulmadan xeyirxah əməllərinə davam edir.

SUAL VƏ TAPŞIRIQLAR:

1. Xalq nə üçün İlham Əliyevə böyük ümid bəsləyir?
2. İlham Əliyevin xalqın ümidi lərini doğrultmasını misallarla əsaslaşdırın.
3. Cədvəli dəftərinizə çəkin və tamamlayın.

Son illərdə ölkəmizdə əldə edilmiş uğurlar

<i>Iqtisadiyyat</i>	<i>Mədəniyyət</i>	<i>Xarici siyaset</i>

4. “Qərbi fəth edən Şərq qadını” mövzusunda esse yazın.
5. Heydər Əliyev Fondunun fəaliyyəti haqqında nə bilirsiniz?
Mövzunu mətnin və əlavə məlumatın əsasında danışın.

55.

Aprel döyüsləri — böyük zəfərin başlangıcı

2016-cı il aprelin 1-də işgalçi Ermənistan növbəti dəfə silahlı təxribata əl atdı, yaşayış məntəqələrimizi atəşə tutdu. Bu təxribat nəticəsində hərbçilərimiz şəhid oldu, yaralandı, mülki şəxs-lər, o cümlədən azyaşlı bir qız uşağı da həlak oldu. Azərbaycan Ordusu öz doğma torpaqlarını müdafiə edərək, uğurlu əks-hükum əməliyyatı keçirərək düşmənə sarsıcı zərbələr endirdi.

Yüksəkliliklərin alınmasının əhəmiyyəti nə idi?

Qəhrəman Azərbaycan döyüşçüləri — Murad Mirzəyev, Samid İmanov, Pəncəli Teymurov və başqaları həmin döyüşdə düşmənin arxa tərəfinə keçərək, mühüm əhəmiyyətli strateji bir yüksəkliyi geri aldılar. Murad Mirzəyevin başçılığı ilə Azərbaycan əsgərləri sol **cinahdan*** hücumu keçərək, qısa müddətdə Talış yüksəkliyini ələ keçirdilər.

Aprelin 2-si günortadan sonra düşmən böyük qüvvə və zirehli texnika ilə hücuma başladı. Qabaqda gedən Samid İmanov sərrast atəşlərlə onların hərbi texnikasını məhv etdi. Qəhrəman Azərbaycan döyüşçüləri düşmənin mövqelərini ələ keçirib səngərdə əlbəyaxa döyüslərə başladılar. Onların hər biri məğlubedilməz idi.

Düşmən əsgərləri nə üçün Azərbaycan əsgərləri kimi dəyanət göstərmədilər?

Sağ cinahda isə cəsur komandirlər Rauf Orucov, Vüqar Yusifov və onların döyüşçüləri irəliləyirdilər. Qorxuya düşmüş düşmən əsgərləri qoruduqları mövqeləri qoyub geri qaçırdılar, çünki işgal etdikləri bu torpaqlar onların vətəni deyildi. Əgər belə olsa idi, onlar da Azərbaycan əsgərləri kimi həmin torpaqlar uğrunda şəhid olmayışı şərəf sayardılar. Azərbaycan əsgərlərinin qəhrəmanlığı qarşı tərəfdə olan işgalçi erməni döyüşçülərini vahiməyə salmışdı.

Artıq üçüncü gün idi ki, fasiləsiz döyüslər gedirdi. Yaralanan əsgərləri çıxməq şərti ilə, döyüşçülərimizin heç biri gözlərini yumub, dincəlmək istəmirdi. Erməni ordusu böyük itki vermişdi. Samid İmanov, Murad Mirzəyev, Mühit Orucov və başqa Azə-

***Cinah** — tərəf, qol (orduda)

Aprel döyüsləri — böyük zəfərin başlangıcı



Murad Mirzayev



Raqif Orucov



Samid İmanov



Pəncəli Teymurov

baycan əsgərləri son nəfəslərinə kimi qəhrəmanlıqla, əsl vətən-pərvər kimi döyüsdülər. Onlar qarış-qarış, addım-addım azad etdikləri müqəddəs vətən torpaqlarından sanki güc almışdır. Murad Mirzayev son anına qədər azad etdiyi mövqedən geri çəkilmədi. O, zəngin biliyə malik olan hərbçi idi. Türk, ingilis, rus dillərini mükəmməl bilir, hərb sənətindən bəhs edən kitabları həvəslə mütaliə edirdi. Sinəsini qabağa verib, pusquya düşmüş zabit və əsgərlərə yaralıları döyüş meydanından çıxartmaq əmrini verdi. Özü ayağından yaralansa da, meydanı tərk etmədi. Həmin döyüsdə Muradın dəstəsi düşmənin 14 tankını məhv etmişdi. Murad “Vətən sağ olsun!” deyərək, pulemyotu əlinə alıb, döyüşə atılmışdı. Samid İmanov əlində olan bütün silahlardan sona qədər istifadə etmişdi. Qumbaranı sona saxlamışdı ki, əgər birdən düşmənə əsir düşərsə, özünü partlatsın. Gizir Sərəxan Bayramov da aldığı yaralara baxmayaraq, döyüş meydanından çıxmayıb, son nəfəsinə qədər vuruşmuşdu.

Samid İmanov
qumbaranı nə
üçün
saxlamışdı?

Pəncəli Teymurov əsl qəhrəman idi. Talış yüksəkliyinin alınmasında xüsusi fədakarlıq göstərmişdi. Döyüsdə hamidan öndə gedirdi. O, müasir döyüş texnikasını mükəmməl bilirdi. Döyüş dostlarını canından artıq sevirdi, həmin gün həm Vətən uğrunda, həm də dostları uğrunda döyüşdü. Son nəfəsinə qədər bir qəhrəman kimi vuruşdu. Həmin döyüslərdə Elmidar Səfərov yaralansa da, döyüş yoldaşlarının təkidlərinə baxmayaraq döyüş meydanını tərk etmədi. Elmidar



Lələtəpə yüksəkliyi

yoldaşlarına dedi ki, mən bu günü gör neçə ildir gözləyirəm, deyirsiniz, gedim arxada ölüm?! O, son nəfəsinə qədər qəhrəmancasına vuruşdu, amma geri çəkilmədi.

Aprel döyüşündə hər bir Azərbaycan əsgəri əsl qəhrəman idi. Onlardan Murad Mirzəyev, Samid İmanov və Şükür Həmidov Azərbaycan Respublikasının Prezidenti, Ali Baş Komandan İlham Əliyev tərəfindən Azərbaycanın Milli Qəhrəmanı adı ilə təltif edildilər.

Hərbçilərlə yanaşı, mülki əhali də əlindən gələni əsirgəmirdi. Vətən qeyrəti onları rahat buraxmırıldı. Belə qeyrətli oğullardan biri Fərman Əssədli idi. O öz təşəbbüsü ilə Samux rayonundan Tərtərin döyüş bölgəsinə yardım apararkən düşmənin artilleriya atəşinə tuş gəlmış, şəhid olmuşdu.

Beləcə, bir aprel səhəri Azərbaycan tarixinin qəhrəmanlıq səhifəsi yazıldı. Bu böyük zəfərin başlanğıcı idi. Aprel döyüşləri nəticəsində Tərtər rayonunda mühüm yüksəklik, Horadız şəhəri və Cəbrayıl rayonunun bəzi kəndlərinin düşmən təhlükəsindən qorunması məqsədilə Lələtəpə yüksəkliyi və ətraf ərazilər azad edildi. Bu kəndlərdən biri olan Cocuq Mərcanlı bərpa edildi və yerli əhali öz yurduna döndü. Bu, bütün işgal edilmiş torpaqların azad edilməsinin başlanğıçı hesab olunur.

Aprel döyüsləri — böyük zəfərin başlangıcı

Azərbaycan Respublikasının Prezidenti, Ali Baş Komandan İlham Əliyev Aprel zəfərinin birilliyi münasibətilə çıxışında qeyd etmişdir: “Biz öz torpağımızda ikinci qondarma erməni dövlətinin yaradılmasına heç vaxt icazə verməyəcəyik!”

2018-ci ilin ayında Azərbaycan Ordusunun daha bir uğurlu əməliyyatı nəticəsində Naxçıvan Muxtar Respublikasının 11 min hektardan artıq ərazisi və Şərur rayonunun Günnüt kəndi düşməndən azad edilmişdir. Azərbaycan Ordusu Ermənistanın paytaxtını ölkənin cənubu və eləcə də işgal altındakı Qarabağ ərazisi ilə birləşdirən əsas magistral yolun mühüm bir hissəsini nəzarəti altına almışdır.

SUAL VƏ TAPŞIRIQLAR:

1. Aprel döyüsləri— böyük zəfərin başlangıcı mövzusunda müzakirə aparın.
2. Aprel döyüslərinin hansı nəticələri olmuşdur?
3. Aprel döyüyü qəhrəmanları haqqında əlavə məlumat toplayın və təqdimat hazırlayın.
4. Azərbaycan Respublikasının Prezidenti, Ali Baş Komandan İlham Əliyevin “Biz öz torpağımızda ikinci qondarma erməni dövlətinin yaradılmasına heç vaxt icazə verməyəcəyik!” fikrini dəyərləndirin.
5. Aprel döyüslərinin daha hansı qəhrəmanlarını tanıyırsınız?

ƏDƏBİYYAT SİYAHISI

- 1. Azərbaycan tarixi.** Yeddi cilddə. II cild (III-XIII əsrin birinci rübü). Bakı, “Elm”. 2007
- 2. Azərbaycan tarixi.** Yeddi cilddə. III cild (XIII-XVIII əsrlər). Bakı, “Elm”. 2007
- 3. Azərbaycan tarixi atlası.** Bakı, 2007
- 4.A.Bakıxanov.** Gülüstani-İrəm (Tərcümə edən M. Əskərli). Bakı, “Minarə”, 2000.
- 5. Abdulla Həsənalı oğlu Fazili.** Ulusunu tanımayan tanrışını tanıtmaz. (Atropatena e. ə. IV – e. VII əsri). Bakı, “Elm” 1992
- 6. Xeyribəy Qasımov.** Orta əsrlərdə Azərbaycan mədəniyyəti. Bakı, “As-poliqraf”, 2008
- 7. Ədalət Tahirzadə.** Nadir şah Əfşar. (Tərcümeyi-hal ocerki). 2-ci nəşr. Bakı, 2005
- 8. Fuad Əliyev, Urfan Həsənov.** İrəvan xanlığı. Bakı, 2007
- 9. İrəvan xanlığı Rusiya işğalı və ermənilərin Şimali Azərbaycan torpaqlarına köçürülməsi.** Əməkdar elm xadimi, AMEA-nın müxbir üzvü, t.e.d., prof. Yaqub Mahmudovun elmi redaktorluğu ilə, Bakı, 2010
- 10. Kərim Şükürov.** Türkmençay – 1828: Tarixi xronika (İxtisarla). Bakı, 2006
- 11. Qacar Ç.** Azərbaycan Qədim və Orta əsrlərdə görkəmlı şəxsiyyətlər. Bakı, 2012
- 12. Qarabağnamələr.** I kitab. Bakı, “Şərq-Qərb”, 2006
- 13. Qarabağnamələr.** II kitab. Bakı, “Şərq-Qərb”, 2006
- 14. Qarabağnamələr.** III kitab. Bakı, “Şərq-Qərb”, 2006
- 15. Mahmudov Yaqub Mikayıł oğlu.** Azərbaycan: qısa dövlətcilik tarixi, “Təhsil”, Bakı, 2005
- 16. Yaqub Mahmudov, Camal Mustafayev.** Şuşa – Pənahabad. Bakı, “Təhsil”, 2012
- 17. Y.M.Mahmudov.** Azərbaycanın Avropa ölkəleri ilə əlaqələri. Ağqoyunlu dövrü. (XV əsrin II yarısı). Bakı, “Təhsil”, 2007
- 18. Mahmud İslmayıl, Maya Bağırova.** Şəki xanlığı. Bakı, 1997
- 19. Məhəmməd Əmin Rəsulzadə.** “Azərbaycan Cümhuriyyəti”. Bakı, “Elm”, 1990
- 20. Mustafa Çəmənli.** Mübariz (povest). Bakı, “Təhsil”, 2010, 96 səh., 2016
- 21. Oqtay Əfəndiyev.** Azərbaycan Səfəvilər dövləti (XVI-XVII əsrlər). Bakı, 2017
- 22. Ramiz Dəniz.** Əsrləri qabaqlamış alim – Nəsimiaddin Tusi. Bakı, 2014
- 23. Səbahəddin Eloğlu.** Zəngəzur hadisələri, B.1992
- 24. Səid Nəfisi.** Azərbaycan qəhrəmanı Babək Xürəmmədin. Bakı,1990
- 25. Solmaz Qaşqay.** Manna dövləti. Bakı, 1993
- 26. Süleymanov Mehman.** Nadir şah. Tehran, 2010
- 27. Şəmistan Nəzirli.** Cümhuriyyət generalları. Bakı, 1995
- 28. Şəmistan Nəzirli.** “1920-ci ildə Karabağ döyuşləri”. Bakı, 2009
- 29. Şəmistan Nəzirli.** “General Əli ağa Şıxlinski və silahdaşları”. Bakı, 2012
- 30. Tusi Xacə Nəsimiaddin.** “Əxlaqi-Nasiri”. Bakı, 2005
- 31. Tofiq Mustafazadə.** Karabağ xanlığı. Bakı, 2009
- 32. Tofiq Mustafazadə.** Quba xanlığı. Bakı, 2005
- 33. U mudlu Vidadi.** Şimali Azərbaycanın çar Rusiyası tərəfindən işğalı və müstəmləkəçilik əleyhinə mübarizə (1801-1828). Bakı, 2004
- 34. Vahid Məhərrəmov.** Qanlı gecə - Qanlı tarix. Bakı, 2011
- 35. Zabil Bayramlı, Bəymirzə Şabiyev.** Azərbaycan Səfəvilər dövləti. Bakı, 2007
- 36. Ziya Bünyadov.** Azərbaycan Atabəyləri dövləti (1136-1225-ci illər). Bakı, “Şərq-Qərb”, 2007,
- 37. Ziya Bünyadov.** Azərbaycan VII-IX əsrlərə. Bakı, “Şərq-Qərb”, 2007
- 38. Əkinçi 1875-1877.** “Avrasiya press” Bakı, 2005
- 39. “Xalq qəzeti”.** 4 aprel 2019
- 40. Quba faciəsi.** 525-ci qəzet. 17 fevral 2010

PULSUZ



Əziz məktəbli!

Bu dərslik sizə Azərbaycan dövləti tərəfindən bir dərs ilində istifadə üçün verilir. O, dərs ili müddətində nəzərdə tutulmuş bilikləri qazanmaq üçün sizə etibarlı dost və yardımçı olacaq.

İnanırıq ki, siz də bu dərsliyə məhəbbətlə yanaşacaq, onu zədələnmələrdən qoruyacaq, təmiz və səliqəli saxlayacaqsınız ki, növbəti dərs ilində digər məktəbli yoldaşınız ondan sizin kimi rahat istifadə edə bilsin.

Sizə təhsildə uğurlar arzulayırıq!

